

تذکرہ الحسب
۲۰۰۵ء

جلد ۱

صاحبزادہ محب الشوری

میلادِ ناسخ

صلی اللہ علیہ وسلم

مؤلف:
صاحبزادہ محمد محبوب اللہ نوری
مدیر ماہنامہ نور الحنبلیہ لاہور



فقیہ عظیم پاکستانی کیشنر
دارالعلوم حنفیہ سریدیہ لاہور (اوکاڑا)

اَللّٰهُمَّ صَلِّ وَسَلِّمْ عَلٰی سَيِّدِنَا وَ مَوْلَانَا مُحَمَّدٍ وَّ عَلٰی آلِ سَيِّدِنَا وَ مَوْلَانَا مُحَمَّدٍ بِعَدَدِ كُلِّ مَعْلُوْمٍ لَّكَ

کتاب	میلا د محسن اعظم ﷺ
مرتب	(صاحب زادہ) محمد محبت اللہ نوری
صفحات	112
بار اول	صفر المظفر 1426ھ / مارچ 2005ء
کمپوزنگ	نوری کمپوزنگ سنٹر بصیر پور شریف (اوکاڑا)
طباعت	شرکت پرنٹنگ پریس، لاہور
قیمت	روپے

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَهُ

فہرست

7	(صاحب زادہ) محمد محبت اللہ نوری	مصلح اعظم ﷺ کا مولود مسعود
11	مولانا ابوالفضل محمد نصر اللہ نوری	صبح ولادت
19	پروفیسر سید عبدالرحمن بخاری	ظہور قدسی --- خدا کی رحمتوں کا سرمدی لمحہ
33	سید مناظر احسن گیلانی	ظہور و نور --- روایات میلاد
65	مولانا عبدالحق ظفر چشتی	حلیہ کی گود کا پالا ﷺ
85	علامہ ارشد القادری	یا صاحب الجمال
87	ریاض حسین چودھری	عید میلاد النبی ﷺ
89	پروفیسر خلیل احمد نوری	حقیقت معجزہ اور معجزات سید المرسلین ﷺ
99	صاحبزادہ محمد ظفر الحق بندیا لوی	محبت رسول ﷺ

گلدستہ نعت

4	حضرت حسان بن ثابت ؓ	الصبح بدا من طلعتہ
	حکیم سرور سہارن پوری	منظوم ترجمہ
6	ڈاکٹر محمد اقبال	ہے عیاں معنی "لولاک" سے پایہ تیرا
10	طارق سلطان پوری	عید میلاد النبی ﷺ
32	منظور الحق مخدوم	میلاد مصطفیٰ ﷺ
63	(صاحب زادہ) محمد محبت اللہ نوری	وجہ تخلیق عالم ہے نام آپ ﷺ کا
84	پروفیسر حفیظ تائب	آمد مصطفیٰ ﷺ
86	مولانا حسن رضا خاں بریلوی	یا رسول اللہ صلی اللہ علیک وسلم
98	مولانا محمود احمد نوری	نعت سرور کونین ﷺ
112	راجا رشید محمود	وہ محبوب خدا ہیں، وجہ تخلیق دو عالم ہیں



اَللّٰهُمَّ صَلِّ وَسَلِّمْ عَلٰی سَيِّدِنَا وَ مَوْلَانَا مُحَمَّدٍ وَعَلٰی آلِ سَيِّدِنَا وَ مَوْلَانَا مُحَمَّدٍ بِعَدَدِ كُلِّ مَعْلُوْمٍ لَّكَ

اَلصُّبْحُ بَدَا مِنْ طُلُعَتِهٖ

اَلصُّبْحُ بَدَا مِنْ طُلُعَتِهٖ
وَاللَّيْلُ دَجَى مِنْ وَفَرَتِهٖ
سحر طاری ہوئی ہے آپ کے ماتھے کی طلعت سے
یہ رونق رات نے پائی ہے زلفوں کی عنایت سے
فَاقِ السُّبُلَ فَضْلًا وَ غَلَا
اَهْدِ السُّبُلَ لِدَلَالَتِهٖ
بزرگی میں وہ سبقت لے گئے سارے رسولوں پر
کہ رستے دین کے روشن ہوئے ان کی ہدایت سے
كَنْزُ الْكَرَمِ مَوْلٰی الْبِنَعَمِ
هَادِی الْاُمَمِ لِشَرِيعَتِهٖ
خزانے بخششوں کے رحمتوں کے ملک ہیں ان کی
ہدایت یاب ساری امتیں ان کی شریعت سے
اَزْكَی النُّسَبِ اَعْلٰی الْحَسَبِ
كُلُّ الْعَرَبِ فِیْ خِدْمَتِهٖ
نسب ان کا، حسب ان کا بہت ارفع، بہت اعلیٰ
شرف پایا ہے سارے عالموں نے ان کی خدمت سے

ماہ نامہ "نور الحیب" بصیرپور شریف ﴿ 4 ﴾ اپریل 2005ء

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَهُ

سَمِعْتُ الشَّجَرُ نَطَقَ الْحَجَرُ

شَقَّ الْقَمَرُ بِإِشَارَتِهِ

شجر خدمت میں آئے، پتھروں نے بات کی ان سے

قمر شق ہو گیا ہے ان کی انگشت شہادت سے

جِبْرِيلُ أَتَى لَيْلَةَ أُسْرَى

وَالرَّبُّ دَعَى لِخَضِرَتِهِ

شبِ معراج ان کے پاس جبریل امین آئے

بلایا رب نے ان کو عرش پر اپنی عنایت سے

نَالَ الشَّرَفَا وَاللَّهُ عَفَا

عَنْ مَا سَلَفَ مِنْ أَمْتِهِ

انہی کے واسطے سے سب شرف پائے ہیں لوگوں نے

گناہ سب دور فرمائے ہیں رب نے ان کی امت کے

فَمُحَمَّدُنَا هُوَ سَيِّدُنَا

وَالْعِزُّ لَنَا لِأَجَائَتِهِ

ہمارے سید و مولا محمد ﷺ ہیں، محمد ﷺ ہیں

کہ عزت ہے ہمارے واسطے ان کی اطاعت سے

حضرت سیدنا حسان بن ثابت ؓ

ترجمہ حکیم سرور سہارن پوری



ہے عیاں معنی ”لولاک“ سے پایہ تیرا

اے کہ تھا نوح کو طوفاں میں سہارا تیرا
اور براہیم کو آتش میں بھروسا تیرا
اے کہ مشعل تھا ترا عالمِ ظلمت میں وجود
اور نورِ نگہ عرش تھا سایہ تیرا
اے کہ پر تو ہے ترے ہاتھ کا، مہتاب کا نور
چاند بھی چاند بنا پا کے اشارا تیرا
گرچہ پوشیدہ رہا حسن تیرا پردوں میں
ہے عیاں معنی ”لولاک“ سے پایہ تیرا
ناز تھا حضرت موسیٰ کو یدِ بیضا پر
سو تجلی کا محل نقشِ کف پا تیرا
چشمِ ہستی صفتِ دیدہ اعلیٰ ہوتی
دیدہ کن میں اگر نور نہ ہوتا تیرا
صلی اللہ علیک وسلم

علامہ ڈاکٹر محمد اقبال



اَللّٰهُمَّ صَلِّ وَسَلِّمْ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ بِعَدَدِ كُلِّ مَعْلُوْمٍ لَّكَ

کچھ
بیان
اپنا

مصلح اعظم ﷺ کا مولود مسعود

ربیع الاول کا مبارک و مسعود مہینا پوری تاریخ انسانیت میں لازوال اہمیت کا حامل ہے۔۔۔ اسی ماہ کی ایک نورانی سحر، محسن عالم ﷺ بزم امکاں میں جلوہ افروز ہوئے۔۔۔
باعثِ تکوین عالم، فخر آدم و بنی آدم ﷺ کی دنیا میں تشریف آوری سے قبل سارا جہاں کفر و شرک کی عمیق گہرائیوں میں ڈوبا ہوا تھا۔۔۔ ظلم و ستم کا دور دورہ تھا۔۔۔ شرافت و دیانت عنقا تھی۔۔۔ لوٹ مار، چوری، بددیانتی، حیلہ گری اور وعدہ خلافی کو آرٹ سمجھا جاتا تھا۔۔۔
بچیوں کو زندہ درگور کرنا، قمار بازی، شراب نوشی اور زنا کاری اہل عرب کا محبوب مشغلہ بن چکا تھا۔۔۔ صدیوں کی برائیاں جڑ پکڑ چکی تھیں۔۔۔ قرونوں کے گناہ عادت بن چکے تھے۔۔۔
ہر طرف اندھیرا دکھائی دیتا تھا۔۔۔ روشنی کی ایک کرن کو آنکھیں ترس گئی تھیں۔۔۔
الغرض، بدی اپنی انتہا کو پہنچ چکی تھی۔۔۔

یہ ایک رحمت باری جوش میں آئی، محبوب خدا ﷺ کی جلوہ گری ہوئی۔۔۔ کائنات میں

ماہ نامہ "نور الحبيب" بصیرپور شریف ﴿ 7 ﴾ اپریل 2005ء

اللَّهُمَّ صَلِّ عَلَى سَيِّدِنَا وَمَوْلَانَا مُحَمَّدٍ وَعَلَى آلِ سَيِّدِنَا وَمَوْلَانَا مُحَمَّدٍ كَمَا تُحِبُّ وَتَرْضَى لَهُ عَظِيمِ انْقِلَابِ رَوْنَمَا هُوَا ---

شب دیبجور کے پردے چاک ہوئے --- کفر و شرک کے اندھیرے دور ہوئے --- فحاشی و عریانی کے بادل چھٹ گئے --- ضلالت و گمراہی کے ایوانوں میں زلزلہ برپا ہوا --- جانِ رحمت ﷺ نے انسانیت کو پستی سے نکال کر عظمت و رفعت کی معراج تک پہنچایا --- بھٹکی ہوئی قوم کو راہِ راست پر لگایا --- دکھی دنیا کو امن و راحت کا پیغام دیا --- اس کی ان بیڑیوں کو کاٹ پھینکا، جس میں وہ صدیوں سے جکڑی چلی آتی تھی --- اسے جبر و تشدد اور خود ساختہ قوانین کے شکنجے سے نجات دلائی اور ایک ایسا اجتماعی نظام عطا کیا، جس میں نوعِ انسانی کی فلاح و نجات کا راز مضمر تھا --- وہ مکمل ضابطہٴ حیات دیا، جس میں رنگ، نسل، قوم اور وطن کی کوئی تفریق نہ تھی --- جو گورے سے لے کر کالے تک، معلم سے لے کر محترم تک، راہی سے لے کر رعایا تک، آقا سے لے کر غلام تک، شہنشاہ سے لے کر فقیر بے نوا تک، زندگی کے ہر شعبہ سے تعلق رکھنے والے افراد کے لیے زندگی کے ہر موڑ پر قابلِ عمل ہے ---

مصلحِ اعظم ﷺ نے بھٹکے ہوئے لوگوں کی اس انداز سے تربیت کی اور بگڑے ہوئے ماحول کو اس نہج پر استوار کیا کہ تاریخ کا دھارا بدل دیا --- سوچ کے زاویے اور زندگی کے اصول تبدیل ہو گئے --- عزتوں کے بیوپاری عصمتوں کے نگہبان بن گئے --- شرابی، منع شراب کی تحریک کے ہیرو کھلائے --- رہ زن، رہر ہوئے --- خائن، متدین ہوئے اور ان کے اندر احساسِ دیانت جاگ اٹھا --- یہ حیرت زا انقلاب جس عظیم ہستی کے وجود باجود سے عالم آشکار ہوا، ماہِ ربیع الاول انھی کے مولودِ مسعود کی یاد دلاتا ہو امنصہ شہود پر جلوہ گر ہوتا ہے ---

اس بار ماہِ یمن و سعادت ایک ایسے وقت طلوع ہو رہا ہے جب کہ شرق سے غرب تک امتِ مسلمہ عرصہٴ امتحان میں ہے --- کروسیڈی بش کی زیر قیادت یہود و ہنود و نصاریٰ اور دیگر طاغوتی قوتیں اسلام اور مسلمانوں کو صفحہٴ ہستی سے مٹانے کی عملی کاوشوں میں مصروف ہیں --- امن و سلامتی کے دین --- اسلام --- کو دہشت گردی کا سبیل قرار دیا جا رہا ہے اور ایک سوچی سمجھی سازش کے ذریعے روشن خیالی اور جدت پسندی کی آڑ میں فحاشی، عریانی، بے راہ روی اور مادر پدر آزادی کے ایجنڈے پر مبنی لادینی نظام کو اصل اسلام قرار دیا جا رہا ہے اور یوں محسنِ انسانیت ﷺ کے دیے ہوئے نظام کی توہین و تذلیل اور اسے مسخ کرنے کا اہتمام کیا جا رہا ہے ---

عالمِ انسانیت، بالخصوص امتِ مسلمہ کی فلاح و بہبود اور عہدِ حاضر کے تمام معاملات و مسائل کا

زماہ نامہ "نور الحیب" بصیرپور شریف ﴿ 8 ﴾ اپریل 2005ء

اَللّٰهُمَّ صَلِّ وَسَلِّمْ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ بِعَدَدِ كُلِّ مَعْلُوْمٍ لَّكَ

حل سرکار ابد قرار ﷺ کے دیے ہوئے نظام کے نفاذ میں مفسر ہے۔۔۔

خدا کے آخری رسول اور کونین کے ہادی ﷺ کی پوری زندگی ہمارے لیے کامل نمونہ ہے، جس پر عمل پیرا ہو کر ہم مقصد حیات پاسکتے ہیں۔۔۔

محسن کائنات ﷺ کا انسانیت پر جو احسان عظیم ہے، اس کا تقاضا ہے کہ آپ ﷺ کی سیرت طیبہ کی پیروی کی جائے۔۔۔ آپ ﷺ کا ذکر پاک حرز جاں بنایا جائے اور آپ ﷺ کا نام ہر زبان پر ترانہ بن کر گونجے۔۔۔

آئیے! میلاد کے مبارک و مسعود یوم میں یہ عہد کریں کہ ہم حضور ﷺ کے لائے ہوئے نظام سے اپنی زندگیوں کو منور کریں گے۔۔۔ یہ تہیہ کریں کہ زبان کھلے تو ان کی ثنا کے لیے۔۔۔ ہاتھ پاؤں حرکت میں آئیں تو ان کی رضا کے لیے۔۔۔

اللہ تعالیٰ ہمیں ربیع الاول کی برکات اور سرکار ابد قرار ﷺ کی سیرت طیبہ کے انوار و تجلیات سے مستفید و مستنیر ہونے کی سعادت ارزانی فرمائے۔۔۔

آمین بجاہ سید المرسلین صلی اللہ تعالیٰ علیہ و علی آلہ و اصحابہ اجمعین

(صاحب زادہ) محمد محبت اللہ نوری

مدیر اعلیٰ ماہ نامہ نور الحبيب



اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَهُ

عید میلاد النبی ﷺ

حسن بخشِ محفلِ امکاں ہے میلاد النبی
 زینتِ صحنِ ریاضِ جاں ہے میلاد النبی
 نوعِ انساں کو عطا کیں حق نے صد ہا نعمتیں دیں ہمیں اس معطیٰ مطلق نے کیا کیا نعمتیں
 قلب کی تسکین، آنکھوں کا اجالا نعمتیں بیش قیمت، دل نواز و روح افزا نعمتیں
 حق کا ان سب سے بڑا احساں ہے میلاد النبی
 بے ثمر صدیوں سے تھیں انسانیت کی کھیتیاں منتظر تھے ان کی آمد کے زمین و آسماں
 بر سرفاراں ہوئی رحمت کی اک بدلی عیاں ہو گیا شاداب و فردوسِ نظر باغِ جہاں
 ابرِ گل بار و گہر افشاں ہے میلاد النبی
 حق نما آئے، نگوں اصنام باطل ہو گئے آشنا اپنے خدا سے، تھے جو غافل ہو گئے
 گلہ باں جو تھے، جہاں بانوں میں شامل ہو گئے بد ہوئے اچھے، جو ناقص تھے وہ کامل ہو گئے
 فتحِ بابِ عظمتِ انساں ہے میلاد النبی
 تذکرہ ان کی ولادت کا ہے زیبا تذکرہ آگئی افروز، پر کیف و دل آرا تذکرہ
 ہو رہا تھا، ہو رہا ہے اور ہو گا تذکرہ ہے خدا کا تذکرہ، خیر الورا کا تذکرہ
 زیب و زینِ گلشنِ ایماں ہے میلاد النبی
 لازمی ہم پر ہے شکرِ نعمتِ ربِّ جلیل ہے یہ محفلِ شکر احسانِ خدائے بے عدیل
 محفلِ میلادِ حضرت پر فحِث ہے دلیل ہم غلاموں کی ہے یہ خوش قسمتی بے قال و قیل
 عینِ حکم و حکمتِ قرآں ہے میلاد النبی

”محتاجِ رحمتِ شاہِ حجاز“ ۱۴۲۵ھ

”محتاجِ رحمتِ شاہِ بطحا“ ۱۴۲۶ھ

محمد عبدالقیوم طارق سلطان پوری



ماہ نامہ ”نور الحیب“ بصیرپور شریف ﴿ 10 ﴾ اپریل 2005ء

اَللّٰهُمَّ صَلِّ وَسَلِّمْ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ بِعَدَدِ كُلِّ مَعْلُوْمٍ لَّكَ

صبح ولادت

حضرت مولانا ابوالفضل محمد نصر اللہ نوری علیہ الرحمہ

دل جگمگا رہا ہے، قسمت چمک اٹھی ہے
پڑھتے ہیں عرش والے، سنتے ہیں فرش والے
ہاں، دین والو! اٹھو، تعظیم والو! اٹھو
پھیلا نیا اجالا، صبح شب ولادت
سلطانِ نو کا خطبہ، صبح شب ولادت
آیا تمہارا مولا، صبح شب ولادت
[مولانا حسن رضا خاں علیہ الرحمۃ]

شش علامات

حضور ﷺ کی پھوپھی حضرت صفیہ رضی اللہ تعالیٰ عنہا فرماتی ہیں کہ شب میلاد میں نے چھ علامات دیکھیں:

- ① پیدا ہوتے ہی آپ نے سجدہ فرمایا۔۔۔
- ② سجدہ سے سر اٹھا کر بزبان فصیح لَا إِلَهَ إِلَّا اللَّهُ اِنِّیْ رَسُوْلُ اللّٰہِ کہا۔۔۔
- ③ تمام مکان آپ کے نور سے روشن دیکھا۔۔۔
- ④ جب میں نے غسل کرانے کا ارادہ کیا تو ہاتھ نے آواز دی کہ اے صفیہ! تکلیف نہ کر، کیوں کہ ہم نے اسے غسل شدہ پیدا کیا ہے۔۔۔
- ⑤ جب معلوم کرنا چاہا کہ نومولود لڑکا ہے یا لڑکی، تو دیکھا کہ آپ کا ختنہ ہوا ہوا ہے اور ناف کٹی ہوئی ہے۔۔۔
- ⑥ جب قمیص پہنانے لگی تو آپ کے دو شانوں کے درمیان خاتم نبوت (مہر نبوت) کو دیکھا، جس پر لَا إِلَهَ إِلَّا اللَّهُ مُحَمَّدٌ رَسُوْلُ اللّٰہِ لکھا ہوا تھا۔۔۔ [۱]

مقام غور

رسول اکرم ﷺ دنیا میں تشریف لانے کے بعد سب سے پہلے اپنے خالق کے لیے سربہ سجود
ماہ نامہ ”نور الحیب“ بصیرپور شریف ﴿ 11 ﴾ اپریل 2005ء

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَهُ
ہوئے، معلوم ہوا کہ نماز انھیں بہت پیاری تھی۔ حدیث شریف میں ہے:

جُعِلَتْ قُرْءَةُ عَيْنِي فِي الصَّلٰوةِ --- [۲]

”میری آنکھوں کی ٹھنڈک نماز میں رکھی گئی ہے“ ---

میرے پیارے بھائیو! اگر تم پیارے محبوب ﷺ کی بارگاہ بے کس پناہ میں مقبولیت چاہتے ہو
تو آؤ، محبوب کے محبوب ترین عمل نماز پر اچھی طرح کار بند ہو جاؤ، نیز رسول اللہ ﷺ کو اپنی مثل
سمجھنے والوں کو سوچنا چاہیے کہ کیا تمہاری ولادت کے وقت بھی ایسی علامات ظاہر ہوئی تھیں ---

فرشتوں کی آمد

حضرت عبدالمطلب ؑ سے روایت ہے کہ حضرت محمد مصطفیٰ ﷺ کی ولادت کے وقت
میں طواف کعبہ میں مشغول تھا، کعبہ معظمہ نے مقام ابراہیم کی طرف سجدہ کیا اور کہا:
اللہ اکبر اللہ اکبر! مجھے اب جاہلیت کی ناپاکیوں اور بتوں کی نجاستوں سے پاک
کریں گے۔ تمام بت سر کے بل گر گئے ---

نداسنی کہ آمنہ کے گھر محمد ﷺ پیدا ہوئے، گھر جانے کے لیے جب صفا کی طرف سے مسجد
حرام سے باہر آیا، تو غوغا سنا اور دیکھا کہ پرندے اور بادل مکہ مکرمہ کی طرف جمع ہو رہے ہیں، گھر
پہنچتے ہی خوش خبری ملی، نو مولود کو جب میں نے دیکھا چاہا تو حضرت آمنہ نے عرض کی:

حضرت! کسی آنے والے نے کہا ہے کہ تین دن تک یہ فرزند کسی کو نہ دکھاتا ---

میں نے تلوار نیام سے کھینچی اور کمرے میں داخل ہوا تو ایک برقعہ پوش کو دیکھا کہ اس کے
ہاتھ میں تلوار ہے اور وہ کہہ رہا ہے:

اے عبدالمطلب! ٹھہرو، تاکہ ملائکہ مقربین اور مقام علیین کے فرشتے تیرے

فرزند کی زیارت سے فارغ ہو جائیں --- [۳]

مولانا حسن رضا خاں صاحب فرماتے ہیں:

عرش عظیم جھوٹے، کعبہ زمین چوٹے	آتا ہے عرش والا، صبح شب ولادت
آمد کا شور سن کر، گھر آئے ہیں بھکاری	گھیرے کھڑے ہیں رستہ، صبح شب ولادت
ہر جان منتظر ہے، ہر دیدہ رہ نگر ہے	غوغا ہے مرجبا کا، صبح شب ولادت
جبریل پر جھکائے، قدسی پرے جمائے	ہیں سرو قد ستادہ، صبح شب ولادت

بشارت رضوان

خصائص کبریٰ، مواہب، زرقانی اور فتاویٰ مولوی عبدالحی میں رأس المفسرین حضرت ابن

عباس رضی اللہ تعالیٰ عنہما سے ہے:

ماہ نامہ ”نور الحبيب“ بصیرپور شریف ﴿ 12 ﴾ اپریل 2005ء

اَللّٰهُمَّ صَلِّ وَسَلِّمْ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ بِعَدَدِ كُلِّ مَعْلُوْمٍ لَّكَ

لَمَّا وُلِدَ ﷺ قَالَ فِيْ اُذُنِهِ رِضْوَانٌ خَازِنُ الْجَنّٰنِ اَبَشْرُ يَا مُحَمَّدُ لَمَّا بَقِيَ
لِنَبِيِّ عَلَمٌ اِلَّا وَقَدْ اُعْطِيَتْهُ فَانَّتْ اَكْثَرُهُمْ عَلَمًا وَاَشْجَعُهُمْ قَلْبًا---[۴]

”جب حضور ﷺ پیدا ہوئے تو جنت کے خازن نے آپ کے کان مبارک
میں عرض کیا، اے بہت زیادہ تعریف کیے گئے! خوش خبری ہو کہ آپ کو تمام پیغمبروں
کے تمام علوم ضرور عطا کیے گئے تو آپ علم میں سب سے فائق ہیں اور آپ اپنے دل کی
بہادری میں سب سے ممتاز ہیں“---

فائدہ

اہل عرب کا یہ مسلمہ ضابطہ ہے کہ حرف نفی کے بعد نکرہ استغراق و عموم کا فائدہ دیتا ہے۔ یہاں
لفظ ”نبی“ اور ”علم“ دونوں نکرہ ہیں اور ”ما“ نافیہ کے مدخول ہیں تو واضح ہوا کہ سرور دو عالم ﷺ کو
بوقت ولادت تمام انبیائے کرام کے کل علوم حاصل تھے۔ وہ کتنے علوم تھے؟ یہ اندازہ ہمارے وہم و
گمان سے ورا ہے۔ جب ہم نے حضرت آدم علیہ السلام کا علم قرآن کریم سے پوچھا، تو ارشاد ہوا:

وَعَلَّمَ اٰدَمَ الْاَسْمَاءَ كُلَّهَا---[۵]

”حضرت آدم کو تمام لغات کا علم عطا کر دیا گیا“---

جب حضرت نوح علیہ السلام کے علم کا سوال کیا گیا تو کلام الہی میں آپ کی دعا کی صورت میں معلوم ہوا:

اِنَّكَ اِنْ تَذَرَهُمْ يُضِلُّوْا عِبَادَكَ وَلَا يَلْدُوْا اِلَّا فَاَجْرًا كُفٰرًا---[۶]

”اے میرے رب! اگر تو نے انھیں چھوڑا تو تیرے بندوں کو گمراہ کر دیں گے

اور یہ فاجر و کافر ہی مریں گے“---

معلوم ہوا کہ مافی الارحام اور مافی الاصلاب سب آپ کے پیش نظر تھا۔---

جب ہم نے فرقان حمید سے حضرت ابراہیم علیہ السلام کی معلومات جاننا چاہیں تو اس میں پایا:

كَذٰلِكَ نُرِيْ اِبْرٰهِيْمَ مَلَكُوْتَ السَّمٰوٰتِ وَ الْاَرْضِ---[۷]

”اسی طرح ہم نے ابراہیم کو آسمان و زمین کا ملک دکھایا“---

ہمیں خیال آیا کہ حضرت یعقوب علیہ السلام کی وسعت علم کلام الہی سے جانیں تو معلوم ہوا کہ حضرت

یوسف علیہ السلام کی قیص لے کر قافلہ جب مصر سے روانہ ہوا تو آپ کنعان میں بیٹھ کر فرما رہے تھے:

اِنِّیْ لَاجِدٌ رِّیْحَ یُّوْسُفَ---[۸]

”بے شک ضرور میں یوسف کی خوش بو پاتا ہوں“---

کتاب منزل سے حضرت یوسف علیہ السلام کا علم پوچھا تو پتا چلا کہ آپ نے یہ فرمان سنا کر پندرہ

برس پہلے بارش کی اطلاع دے دی تھی:

ماہ نامہ ”نور الحیب“ بصیر پور شریف ﴿ 13 ﴾ اپریل 2005ء

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَهُ

ثُمَّ يَأْتِي مِنْ بَعْدِ ذَلِكَ عَامٌ فِيْهِ يُغَاثُ النَّاسُ وَ فِيْهِ يُعْصِرُونَ --- [۹]

”پھر ان (چودہ برسوں کے بعد) ایک برس آئے گا، جس میں لوگوں کو بارش دی

جائے گی اور اس میں رس نچوڑیں گے“ ---

حضرت موسیٰ علیہ السلام کے علم کا سوال کیا تو قرآن مجید نے سامری کے واقعہ میں واضح کر دیا کہ

آپ نے واضح طور پر اپنی امت کے احوال پہچان لیے --- [۱۰]

حضرت عیسیٰ علیہ السلام کے کشف کو جاننا چاہا تو کتاب مہمکن نے آپ کے اس مقولہ کا ذکر فرمایا:

وَ اُنْبِئُكُمْ بِمَا تَأْكُلُوْنَ وَ مَا تَدْخِرُوْنَ --- [۱۱]

”میں تمہیں اس کی خبر دیتا ہوں جو تم کھاتے ہو اور جو تم اپنے گھروں میں

چھپاتے ہو“ ---

بطور مثال چند آیات درج کی ہیں ورنہ ان کے علاوہ اور بھی کافی مقامات میں انبیائے کرام

کے علوم کا بیان ہے ---

شکم مادر میں سرکار کا علم

مجموعہ فتاویٰ مولوی عبدالحی میں رسول اکرم ﷺ کا یہ فرمان مذکور ہے کہ لوح محفوظ پر قلم چلتا تھا اور فرشتے عرش کے نیچے پروردگار کی تسبیح کرتے تھے اور میں ان کی تسبیح کی آواز سنتا تھا، حالانکہ

میں شکم مادر میں تھا --- [۱۲]

واضح ہو کہ دیوبندی کہتے ہیں کہ مولوی عبدالحی ہمارا مولوی ہے ---

اب غور طلب بات یہ ہے کہ رسول کریم ﷺ جب شکم مادر میں قلم اور فرشتوں کی تسبیح کی آواز

سنتے تھے اور آپ کو بوقت ولادت باسعادت تمام نبیوں کے تمام علوم حاصل تھے تو آخر ظاہری حیات

مبارکہ تک حاصل شدہ علوم کا کیسے اندازہ ہو سکتا ہے؟ جب کہ اللہ رب العالمین نے ارشاد فرمایا:

وَلَلْآخِرَةُ خَيْرٌ لَّكَ مِنَ الْأُولٰٓئِ --- [۱۳]

”اور بے شک ہر پچھلی گھڑی آپ کے لیے پہلی سے بہتر ہے“ ---

تو اب یہی کہا جاسکتا ہے ---

اے برتر از خیال و قیاس و گمان و وہم

و ز ہر چہ گفتہ اند شنیدیم و خواندہ ایم

آنکھوں سے نور کی چمک

حضرت سیدہ حلیمہ سعدیہ رضی اللہ تعالیٰ عنہا جب پہلی مرتبہ آپ کے پاس آئیں تو آپ نیند

میں تھے، پیار سے آپ کے سینہ اطہر پر جب حضرت حلیمہ سعدیہ رضی اللہ تعالیٰ عنہا نے ہاتھ رکھا، تو

ماہ نامہ ”نور الحبیب“ بصیرپور شریف (۱۴) اپریل ۲۰۰۵ء

اَللّٰهُمَّ صَلِّ وَسَلِّمْ عَلٰی سَيِّدِنَا وَ مَوْلَانَا مُحَمَّدٍ وَّ عَلٰی آلِ سَيِّدِنَا وَ مَوْلَانَا مُحَمَّدٍ بِعَدَدِ كُلِّ مَعْلُوْمٍ لَّكَ
آپ نے مسکراتے ہوئے آنکھیں کھول دیں:

فَخَرَجَ مِنْ بَيْنِ عَيْنَيْهِ نُورٌ حَتَّى دَخَلَ خِلَالَ السَّمَاءِ --- [۱۴]
”آپ ﷺ کی آنکھوں سے نور نکلا، یہاں تک کہ وہ آسمان کے اندر داخل ہو گیا“ ---

حضرت حلیمہ سعدیہ کا دودھ

مواہب لدنیہ اور شواہد النبوة میں ہے کہ پرندے، درندے اور دیگر مخلوقات نے آپ کی خدمت تربیت چاہی کیوں کہ ندا ہوئی تھی:

طُوبٰی لِشَدٰی اَرْضَعُهُ --- [۱۵]

”کتنا پاکیزہ ہے وہ پستان، جس نے آپ ﷺ کو دودھ پلایا“ ---

مگر یہ قسمت حضرت حلیمہ سعدیہ کی تھی، پہلے آپ کا دودھ آپ کے لڑکے کو بھی ناکافی تھا، جب آپ نے حضور ﷺ کو اٹھا کر دہنی چھانی سے لگایا، تو خوب دودھ اترآ، جب بائیں جانب سے پلانا چاہا، تو آپ نے نہ پیا۔ آپ ہمیشہ ایک طرف سے ہی دودھ پیتے تھے۔ علماء کرام اس کا نکتہ بیان فرماتے ہیں کہ آپ جانتے تھے کہ ایک اور بھی دودھ پینے والا ہے۔ گویا شیر خوارگی میں ہی آپ نے عدل و انصاف کا سبق دینا شروع فرمادیا۔ ---

حجر اسود نے استقبال کیا

تفسیر مظہری شریف میں ہے:

وَجَاءَتْ بِهِ اِلَى الْحَجَرِ الْاَسْوَدِ لِيُقَبِّلَهُ فَخَرَجَ الْحَجَرُ الْاَسْوَدُ مِنْ

مَكَانِهِ حَتَّى التَّصَقَّ بِوَجْهِهِ ﷺ --- [۱۶]

”حضرت حلیمہ آپ ﷺ کو حجر اسود کی طرف لائیں تاکہ اسے بوسہ دیں تو حجر

اسود اپنی جگہ سے نکل کر آپ کے چہرہ اقدس سے چمٹ گیا“ ---

حجر اسود کا کمال، پیارے حبیب ﷺ کے وسیلہ جلیلہ سے ہے، اس لیے اس نے آپ کا

استقبال کیا اور آپ کو بوسہ دیا۔ امام اہل سنت اعلیٰ حضرت رحمہ اللہ نے کیا خوب فرمایا۔ ---

کعبہ بھی ہے انھی کی تجلی کا ایک ظل روشن انھی کے عکس سے پتلی حجر کی ہے

سواری کی شان

حضرت سیدہ حلیمہ سعدیہ رضی اللہ تعالیٰ عنہا، آپ ﷺ کو لیے، دراز گوش پر سوار ہوئیں، دراز

گوش نے اس وقت کعبہ معظمہ کی طرف متوجہ ہو کر تین سجدے کیے؛ جب مکہ معظمہ سے روانہ ہوئے تو

بنی سعد کی باقی عورتیں پیچھے رہ گئیں، وہ بہت حیران ہوئیں کہ جب مکہ مکرمہ آ رہی تھیں تو حلیمہ سعدیہ کی

یہ سواری چل نہیں سکتی تھی، حضرت حلیمہ سعدیہ سے انھوں نے وجہ دریافت کی، تو بزبان فصیح سواری بولی:

اِمَّاہِ نَامَہ ”نور الحبيب“ بصیر پور شریف { 15 } اپریل 2005ء

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَهُ
 اللہ کی قسم! آج میری بڑی شان ہے، میری موت کے بعد اللہ تعالیٰ نے مجھے زندہ کیا، لاغری
 کے بعد اس نے مجھے فر بہ کیا، اے بنی سعد کی عورتو! افسوس تم غفلت میں تھیں:

هَلْ تَذَرَيْنِ مَنْ عَلٰی ظَهْرِيْ؟ عَلٰی ظَهْرِيْ خَيْرُ النَّبِيِّنَ وَ سَيِّدُ
 الْمُرْسَلِيْنَ وَ خَيْرُ الْاَوَّلِيْنَ وَ الْاٰخِرِيْنَ وَ حَبِيبُ رَبِّ الْعٰلَمِيْنَ --- [۱۷]
 ”تمہیں معلوم ہے کہ میری پشت پر کون ہے؟ میری پشت پر تمام نبیوں سے بہتر،
 رسولوں کے سردار، پہلوں، پچھلوں سے افضل، رب العالمین کے حبیب سوار ہیں۔“ ---

بکریوں کا کلام

مدارج میں ہے کہ بکریوں کے ریوڑ آ کر عرض کرنے لگے:
 اے حلیمہ! جانتی ہو کہ تیرے رضاعی لڑکے زمین و آسمان کے پروردگار کے
 رسول اور حضرت آدم علیہ السلام کی تمام اولاد سے بہتر ہیں۔ --- [۱۸]

چراغ کی ضرورت نہیں

تفسیر مظہری میں الشمائل المجدیہ کے حوالہ سے مذکور ہے کہ حضرت حلیمہ سعدیہ رضی اللہ تعالیٰ
 عنہا نے فرمایا:

مَا كُنَّا نَحْتَاجُ اِلَى السِّرَاجِ مِنْ يَوْمِ اخْلَدْنَاهُ لِاَنَّ نُوْرَ وَجْهِهِ كَانَ اَنْوَرَ
 مِنَ السِّرَاجِ فَاِذَا اَحْتَجْنَا اِلَى السِّرَاجِ فِیْ مَكَانٍ جِئْنَا بِهٖ فَتَنُوْرَتْ
 الْاَمْكِنَةُ بِبُرْكَتِهٖ ﷺ --- [۱۹]

”جس دن سے حضور ﷺ ہمارے پاس تشریف لائے، ہم چراغ کے محتاج نہ
 رہے، کیوں کہ آپ ﷺ کے چہرہ پاک کی شعاع چراغ سے زیادہ تھی۔ جب کبھی
 کسی مکان میں چراغ کی ضرورت ہوتی، تو ہم آپ ﷺ کو وہاں لے جاتے تو
 آپ ﷺ کی برکت سے وہ مکان منور ہو جاتا۔“ ---

آپ پہلے ہی سے نور ہیں، جیسے آیات و احادیث سے ثابت ہے۔ پھر اس نور میں زیادتی ہی
 ہوتی رہی۔ چنانچہ حضرت حلیمہ سعدیہ رضی اللہ تعالیٰ عنہا سے مروی ہے:

كَانَ يَنْزِلُ عَلَيْهِ كُلُّ يَوْمٍ نُوْرٌ كَنُوْرِ الشَّمْسِ --- [۲۰]
 ”آپ ﷺ پر روزانہ سورج کے نور کی مانند نور اترتا تھا۔“ ---

خوش بو کی مہرک

السيرة الحلبیہ میں ہے:

عَنْ حَلِيْمَةَ لَمَّا دَخَلَتْ بِهٖ اِلَى مَنْزِلِيْ لَمْ يَبْقَ مَنْزِلٌ مِنْ مَنَازِلِ بَنِي

ماہ نامہ ”نور الحبيب“ بصیر پور شریف ﴿ 16 ﴾ اپریل 2005ء

اَللّٰهُمَّ صَلِّ وَسَلِّمْ عَلٰی سَيِّدِنَا وَمَوْلَانَا مُحَمَّدٍ وَعَلٰی آلِ سَيِّدِنَا وَمَوْلَانَا مُحَمَّدٍ بِعَدَدِ كُلِّ مَغْلُوْمٍ لَّكَ
سَعْدٌ اِلَّا شَمَمْنَا مِنْهُ رِيْحُ الْمِسْكِ --- [۲۱]

”حضرت حلیمہ رضی اللہ تعالیٰ عنہا سے مروی ہے کہ جب میں آپ ﷺ کو
اپنے گھر لائی تو قبیلہ بنی سعد کے تمام گھروں سے کستوری کی خوش بو ہم نے پائی“ ---
آپ ﷺ کی خوش بو کا احادیث طیبہ میں بہت زیادہ بیان ہے۔ اعلیٰ حضرت رحمہ اللہ نے فرمایا:
ان کی مہک نے دل کے غنچے کھلا دیے ہیں
جس راہ چل دیے ہیں، کوچے بسا دیے ہیں

آپ ﷺ کا دافع البلاء ہونا

حضرت حلیمہ سعدیہ رضی اللہ تعالیٰ عنہا سے مذکور ہے کہ لوگوں کے دلوں میں آپ کی محبت
ڈالی گئی، لوگ آپ کے معتقد ہوئے، جب کسی کو کوئی تکلیف ہوتی تو آپ کے ہاتھ کو پکڑ کر مقام
تکلیف پر رکھتے، باذن اللہ تعالیٰ بہت جلد شفا ہو جاتی۔ اونٹ یا بکری بیمار ہو جاتی تو پھر بھی یہی
علاج کرتے --- [۲۲]

پتھروں اور درختوں کا سلام

تفسیر مظہری میں ہے:

وَ كَانَتْ حَلِيْمَةُ اِذَا مَشَتْ بِهٖ عَلٰی وَادٍ يَابِسٍ اِخْضَرُ فِي الْوَقْتِ وَ كَانَتْ
تَسْمَعُ الْاُخْجَارَ تَنْطِقُ بِسَلَامِهَا عَلَيْهِ وَ الْاَشْجَارُ تَحْنُ بِاَغْصَانِهَا اِلَيْهِ --- [۲۳]
”جب حضرت حلیمہ سعدیہ رضی اللہ تعالیٰ عنہا خشک وادی میں آپ ﷺ کو
لے کر چلتیں تو اسی وقت وہ وادی سرسبز ہو جاتی اور پتھروں کو سنتیں کہ آپ ﷺ پر سلام
عرض کر رہے ہیں اور درخت آپ ﷺ کی طرف اپنی شاخیں جھکا رہے ہیں“ ---
آپ ﷺ جب بڑے ہوئے تو اپنے رضاعی بھائی کے ساتھ بکریوں کو چرا نے تشریف لے
جاتے۔ آپ ﷺ کے رضاعی بھائی کا بیان ہے:

مَا مَرُّ بِحَجَرٍ وَلَا مَدْرٍ وَلَا سَهْلٍ وَلَا جَبَلٍ وَلَا شَجَرٍ وَلَا وَحْشٍ
وَلَا طَيْرٍ اِلَّا قَالَ السَّلَامُ عَلَيْكَ يَا رَسُوْلَ اللّٰهِ --- [۲۴]

”آپ ﷺ کسی پتھر، ڈھیلے، نرم زمین، پہاڑ، درخت، وحشی جانور یا پرندے
کے پاس نہیں گزرے، مگر اس نے کہا، السَّلَامُ عَلَيْكَ يَا رَسُوْلَ اللّٰهِ“ ---

جب جمادات، نباتات اور حیوانات سرکارِ مدینہ ﷺ کی بارگاہ بے کس پناہ میں سلام عرض
کرتے ہیں، تو ہم امتی جن پر آپ ﷺ کی خصوصی رحمت و شفقت ہے اور وَسَلِّمُوا تَسْلِيْمًا کا
خصوصی حکم بھی ملا، کیوں نہ سلام کا نذرانہ عرض کریں ---

ماہ نامہ ”نور الحبيب“ بصیرپور شریف ﴿ 17 ﴾ اپریل 2005ء

اَللّٰهُمَّ صَلِّ عَلٰى سَيِّدِنَا وَ مَوْلَانَا مُحَمَّدٍ وَ عَلٰى آلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰى لَكَ
آپ ﷺ کے رضاعی بھائی نے یہ بھی بیان کیا:

اِذَا جَاءَ اِلَى الْبَشَرِ وَ نَحْنُ نَسْقِي الْاَغْنَامَ يَغْلُوْا الْمَاءَ اِلَى فَمِ الْبَشَرِ وَ اِذَا قَامَ
فِي السَّمْسِ ظِلُّهُ الْغَمَامَةُ وَ تَابَى الْوَحُوشُ اِلَيْهِ وَ هُوَ قَائِمٌ فَتَقَبَّلَهُ --- [۲۵]
”آپ ﷺ جب کوئیں کے پاس آتے، حالانکہ ہم بکریوں کو پانی پلا رہے
ہوتے، پانی کوئیں کے منہ کی طرف چڑھ آتا اور جب دھوپ میں کھڑے ہوتے تو
بادل سایہ کرتے اور آپ ﷺ کی طرف وحشی آتے، حالانکہ آپ کھڑے ہوتے تو
وہ آپ ﷺ کو چومتے“ ---

حوالہ جات

- ۱..... شواہد النبوة، علامہ جامی علیہ الرحمہ، صفحہ ۳۵، ۳۶
- ۲..... طبرانی صغیر، جلد ۱، صفحہ ۲۶۲ ۳..... شواہد النبوة، صفحہ ۳۶
- ۴..... خصائص کبریٰ، جلد ۱، صفحہ ۳۹ / مواہب اللدنیہ، زرقانی، جلد ۱، صفحہ ۱۱۵ / فتاویٰ مولوی
عبدالحی، جلد ۱، صفحہ ۵۶ ۵..... البقرة، ۳۱:۲
- ۶..... نوح، ۲۷:۷۱ ۷..... الانعام، ۷:۷۵ ۸..... یوسف، ۱۲:۹۳
- ۹..... یوسف، ۱۲:۳۹ ۱۰..... طہ، ۲۰:۸۵ ۱۱..... آل عمران، ۳:۳۹
- ۱۲..... مجموعہ فتاویٰ مولوی عبدالحی، جلد ۱، صفحہ ۳۳ ۱۳..... النحی، ۹۳:۴
- ۱۴..... مواہب اللدنیہ، زرقانی، جلد ۱، صفحہ ۱۳۳ / السیرۃ الحلبیہ، جلد ۱، صفحہ ۸۶ / مدارج
النبوة، جلد ۱، صفحہ ۱۹ / الانوار المحمدیہ، صفحہ ۲۹
- ۱۵..... مواہب اللدنیہ، جلد ۱، صفحہ ۱۳۰ / شواہد النبوة، صفحہ ۳۷
- ۱۶..... تفسیر مظہری، جلد ۶، صفحہ ۵۲۸
- ۱۷..... السیرۃ الحلبیہ، جلد ۱، صفحہ ۸۶ / مواہب اللدنیہ، زرقانی، جلد ۱، صفحہ ۱۳۳ / الانوار
المحمدیہ، مدارج النبوة، جلد ۱، صفحہ ۲۰ ۱۸..... مدارج النبوة، جلد ۱، صفحہ ۲۰
- ۱۹..... تفسیر مظہری، جلد ۶، صفحہ ۵۲۸
- ۲۰..... مدارج النبوة، جلد ۱، صفحہ ۲۱ / السیرۃ الحلبیہ، جلد ۱، صفحہ ۸۷
- ۲۱..... السیرۃ الحلبیہ، جلد ۱، صفحہ ۸۸ ۲۲..... السیرۃ الحلبیہ، جلد ۱، صفحہ ۱۱
- ۲۳..... تفسیر مظہری، جلد ۶، صفحہ ۵۲۸ ۲۴..... نزہۃ المجالس، جلد ۲، صفحہ ۱۰۳
- ۲۵..... تفسیر مظہری، جلد ۶، صفحہ ۵۲۸



اَللّٰهُمَّ صَلِّ وَسَلِّمْ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ بِعَدَدِ كُلِّ مَعْلُوْمٍ لَّكَ

ظہور قدسی --- خدا کی رحمتوں کا سرمدی لمحہ

پروفیسر سید عبدالرحمن بخاری
مؤسس عالمی تحریک سیرت

وہ ایک ”لمحہ“ جو خدا کو بہت پیارا ہے --- ازل سے ابد تک کا سب سے پیارا لمحہ --- جی ہاں! قرآن ہی بتاتا ہے اور پیارا کیوں نہ ہو کہ وہ عرصہ حیات کا سب سے قیمتی اور معتبر لمحہ ہے --- مخلوق پر خدا کے سب سے بڑے انعام کا لمحہ --- کون سا انعام؟ --- پڑھئے قرآن:

﴿لَقَدْ مَنَّ اللَّهُ عَلَى الْمُؤْمِنِينَ إِذْ بَعَثَ فِيهِمْ رَسُولًا مِّنْ أَنفُسِهِمْ يَتْلُو عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ وَإِنْ كَانُوا مِن قَبْلُ لَفِي ضَلَالٍ مُّبِينٍ﴾ --- [آل عمران: ۱۶۳]

”بے شک اللہ تعالیٰ ﷺ کا بڑا احسان ہوا مسلمانوں پر کہ ان میں انہیں میں سے ایک رسول بھیجا، جو ان پر اس کی آیتیں پڑھتا ہے اور انہیں پاک کرتا ہے اور انہیں کتاب و حکمت سکھاتا ہے اور وہ ضرور اس سے پہلے کھلی گمراہی میں تھے“ ---

اس آیت میں اور اس طرح کی دیگر آیات میں کلمہ ”اذ“ استعمال ہوا ہے --- ”اذ“ سے

ماہ نامہ ”نور الحبيب“ بصیرپور شریف ﴿ 19 ﴾ اپریل 2005ء

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَهُ

مراد ہے خاص لمحہ۔۔۔ اور ازل سے ابد تک کا سب سے خاص لمحہ وہ ہے، جب خدا کے محبوب محمد مصطفیٰ ﷺ زمین پر اترے۔۔۔ یہی اس آیت سے ظاہر ہے۔۔۔ ایک بار پھر اس کو پڑھیے اور دل کے لیے یہ گنگنائیے۔۔۔ لفظوں کی مٹھاس آپ کی روح میں اتر جائے گی اور حقیقت کی رعنائی پوری طرح آشکار ہو جائے گی۔۔۔ کہ جس سہانی گھڑی چمکا طیبہ کا چاند۔۔۔ وہی مخلوق پہ رب کا ”لمحہ احسان“ ہے۔۔۔ اور اسی لمحہ احسان کی تفصیل دکھانے کے لیے پورا قرآن اتر رہا ہے۔۔۔ میں نے قرآن جتنی بار بھی پڑھا، اول سے آخر تک ہمیشہ اسی آیت کی تفسیر نظر آیا۔۔۔ اور اگر آپ کی چشم تصور بھی اس لمحے کی گہرائی میں ڈوب سکے تو یقیناً ایسا ہی نظر آئے گا۔۔۔ تو آئیے! کچھ دیر کے لیے ہم ظہور قدسی کی دل افروز ساعت کے جلوے سمیٹیں۔۔۔

حکمت الہی کے سرمدی لمحے

خدائے قدوس تو زمان و مکان سے ماورا ہے، لیکن تخلیق کا سارا عمل وقت کے لامتناہی بہاؤ کا حصہ ہے۔۔۔ ہر چیز کا وجود تین ابعاد (Dimension) رکھتا ہے اور یہ تینوں ابعاد وقت (Time) کے تابع ہیں۔۔۔ آئن سٹائن کے نظریہ اضافت (Theory of Relativity) نے امر حقیقت کی آخری حد تک ثابت کر دیا ہے کہ جب سے خدا نے تخلیق کا سلسلہ شروع کیا، وقت کا دھارا بہنے لگا اور یہ بہاؤ لامتناہی ہے۔۔۔ وقت کا جو حصہ کسی فعل یا واقعہ (Event) سے جڑا ہو، وہ ایک اکائی (Unit) ہے اور قرآن حکیم میں کلمہ ”اذ“ کا استعمال انہی اکائیوں کی نشان دہی کرتا ہے۔۔۔ وقت کی ہر اکائی ایک آن یا ساعت ہے، اسی کو ہم ایک لمحہ، پل یا گھڑی کہتے ہیں۔۔۔ وقت کا ہر لمحہ اپنے اندر رونما ہونے والے خاص واقع یا عمل کی بناء پر اہمیت اختیار کرتا ہے، ایسے بے شمار لمحات کی داستان ہمیں قرآن سناتا ہے۔۔۔ مثلاً

وہ لمحہ، جب خدا نے زمین پر اپنا خلیفہ بنانے کا فیصلہ کیا۔۔۔ [بقرہ: ۳۰]

وہ لمحہ، جب اس نے فرشتوں کو آدم کے روبرو سجدہ کرنے کا حکم دیا۔۔۔ [بقرہ: ۳۳]

وہ لمحہ، جب خدا کے حضور پہلی قربانی پیش کی گئی۔۔۔ [المائدہ: ۲۷]

وہ لمحہ، جب خدا نے کافروں کے استیصال کے لیے زمین پر پہلا عذاب اتارا۔۔۔ [ہود: ۴۰]

وہ لمحہ، جب خلیل اللہ ﷺ پر سب سے بڑی آزمائش اتری، وہ اس میں پورے سرخ رو ہوئے

اور نوع انسانی کے لیے تاب ناک و درخشنده مثال بن کر اسے سرخ رو کر گئے۔۔۔ [بقرہ: ۱۲۳]

وہ لمحہ، جب خدا نے اپنا گھر، کعبۃ اللہ بنایا اور اسے مخلوق کے لیے پناہ گاہ ٹھہرایا۔۔۔ [بقرہ: ۱۲۵]

ماہ نامہ ”نور الحیب“ بصیرپور شریف ۲۰ ۴ اپریل ۲۰۰۵ء

اَللّٰهُمَّ صَلِّ وَسَلِّمْ عَلٰی سَيِّدِنَا وَ مَوْلَانَا مُحَمَّدٍ وَّ عَلٰی آلِ سَيِّدِنَا وَ مَوْلَانَا مُحَمَّدٍ بِعَدَدِ كُلِّ مَغْلُوْمٍ لَّكَ

وہ لمحہ، جب طور پر موسیٰ علیہ السلام کے لیے نور خدا چمکا اور کلام الہی اتر ا۔۔۔ [طہ: ۱۰/بقرہ: ۵۳]

وہ لمحہ، جب خدا نے داؤد علیہ السلام پر زبور اتاری۔۔۔ [نساء: ۱۶۳]

وہ لمحہ، جب سلیمان علیہ السلام کو خشکی و تری کی ہر چیز پہ حکمران بنایا۔۔۔ [سورہ ص: ۳۶]

وہ لمحہ، جو حضرت ایوب علیہ السلام کے لیے تکلیف کا مداوا لایا۔۔۔ [سورہ ص: ۴۱]

وہ لمحہ، جب یونس علیہ السلام کو بطن مایہ سے نجات ملی۔۔۔ [الانبیاء: ۸۷]

وہ لمحہ، جب زکریا علیہ السلام کی دعا قبول ہوئی اور بڑھاپے میں فرزند ملا۔۔۔ [انبیاء: ۸۹/مریم: ۳]

وہ لمحہ، جب حضرت مریم علیہا السلام کو روح القدس (الروح) نے بیٹے کی بشارت دی۔۔۔ [مریم: ۱۶]

وہ لمحہ، جب حضرت عیسیٰ علیہ السلام کے لیے آسمان سے نعمتوں کا دسترخوان اتر ا۔۔۔ [المائدہ: ۱۱۴]

اور

وہ لمحہ جب حضرت عیسیٰ علیہ السلام کو زندہ آسمان پر اٹھالیا۔۔۔ [آل عمران]

غرض ہر وہ لمحہ، جب خدا جلّ جلالہ کسی کام کا ارادہ کرتا ہے، تو ”کُنْ“ کہتا ہے اور وہ کام ہو جاتا

ہے۔۔۔ [یس: ۸۲]

یہ سلسلہ ہمیشہ جاری رہے گا، کہ تخلیق تو ایک مسلسل عمل ہے۔۔۔

وہ لمحہ جب بہار اتری زمین پر

ہاں! یہ نعمتوں بھرے لمحے تو بہت سے ہیں، مگر قرآن بتاتا ہے اور صاف صاف لفظوں میں

کھول کر بتاتا ہے کہ یہ سارے لمحے اپنی جگہ اہم سہی، پران میں سے کوئی بھی لمحہ ایسا نہیں، جسے

خدا جلّ جلالہ اپنا ”خاص لمحہ“ ٹھہرائے اور مخلوق پر اس کا احسان جتلائے۔۔۔ دیکھو! ازل سے ابد تک

سارا وقت خدا کا ہے، مگر یہ سارا وقت ایک سا ہے۔۔۔ سب لمحے برابر ہیں۔۔۔ سوائے ”ایک“

کے اور وہی ایک تو لمحہ ہے، جسے رب تعالیٰ جلّ جلالہ نے کہا ہے ”اپنا“۔۔۔ جو سب سے جدا ہے، سب

سے بڑا۔۔۔ وہ اکیلا لمحہ، جسے قرآن نے ڈنکے کی چوٹ پر ”خدا کا لمحہ احسان“ بتایا ہے:

﴿لَقَدْ مَنَّ اللَّهُ عَلَى الْمُؤْمِنِينَ إِذْ.....﴾۔۔۔

وہ لمحہ، جب خدا نے مومنوں پر احسان کیا۔۔۔ ہاں صرف ایک ہی لمحہ ایسا ہے، وقت کے بہتے

دھارے کا سب سے حسین لمحہ۔۔۔ رحمت کی برستی برکھا کا سب سے انوکھا قطرہ۔۔۔ عرصہ تخلیق

کی لازوال ساعت۔۔۔ تکمیل کائنات کی بے مثل آن۔۔۔ ظہور قدرت کی انمول گھڑی۔۔۔

ہاں! وہ سب لمحے جب بہار اتری زمین پر۔۔۔ ایسی بہار جس پہ نازاں ہے خود بہشت۔۔۔ اس سے

ماہ نامہ ”نور الحیب“ بصیرپور شریف ﴿ 21 ﴾ اپریل 2005ء

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَهُ

پہلے جہان، ویران تھا۔۔۔ فضاؤں میں پھریرے اڑ رہے تھے ظلمتوں کے۔۔۔ یہ لمحہ آیا زندگی لے کر۔۔۔ وداعِ ظلمتِ شب اور طلوعِ صبحِ نو بن کر۔۔۔ چراغِ علم و ہدایت کی تابشیں ہمراہ۔۔۔ چمک اٹھا جہاں کا ذرہ ذرہ اس کی ضو سے۔۔۔ اجالا ہے اسی کا روز و شب میں۔۔۔ اسی سے بانک پن نکھرا ز میں کا۔۔۔ گلوں میں رنگ، ستاروں میں روشنی اس سے۔۔۔ ہر ایک حسن کے مظہر میں دل کشی اس سے۔۔۔ یہ لمحہ جو ہر آئینہ تہذیب ہے۔۔۔ سراسر نور ہے، تقدیس ہے۔۔۔ اک علم کا منار ہے، جس سے ربخ حیات کا ہر زاویہ چمک اٹھا۔۔۔ اک خیر کا معیار، جو دنیا میں حسن فکر و نظر لے کے آیا ہے۔۔۔ ایک امن کا پیغام، جس سے جاں بلب انسانیت نے آشتی کا فیض پایا۔۔۔ اک نور کی برسات، جس نے دل کو روشن کر دیا، آنکھوں کو بینا کر دیا۔۔۔ اک لمحہ انقلاب، جو۔۔۔ خلق و تقدیر و ہدایت سب کا حاصل۔۔۔ جس نے ریگزاروں میں زندگی بکھیری ہے۔۔۔ یہ لمحہ، جو شعور آگئی ہے۔۔۔ زمانہ اس کے حوالے سے رخ بدلتا ہے۔۔۔ یہ لمحہ، جو محیط کن فکاں ہے۔۔۔ اس کی کرنیں دو جہاں پہ چھائی ہیں۔۔۔ وہ لمحہ، مطلعِ صبحِ ازل روشن ہے جس سے۔۔۔ وہ لمحہ، چہرہ شامِ ابد تاباں ہے جس سے۔۔۔ زمانہ سارا عطا ہے اس ایک لمحے کی۔۔۔ یہ لمحہ گرنہ ہوتا۔۔۔ محفلِ ہستی نہ ہوتی۔۔۔ حقیقتِ ظلمتوں میں کھوئی رہتی۔۔۔ جبینوں پہ کبھی سجدے نہ کھیلتے۔۔۔ دلوں کی انجمنِ افسردہ رہتی۔۔۔ نہ ہوتا رنگ گلشن میں، نہ سیاروں میں تابانی۔۔۔ یہ لمحہ، جو عطا کے سب نرالے رنگ لایا ہے۔۔۔ اسی کے فیض سے آراستہ بزمِ جہاں ہے۔۔۔ اتق سے تافق ہے اس کی برکت کا ظہور۔۔۔ یہ لمحہ، جو ازل سے تاباں پھیلا ہوا ہے۔۔۔ کاروانِ زندگی کی آخری منزل ہے یہ۔۔۔ تصور میں یہ لمحہ جگمگائے تو بہاریں نکھوں کے سب در کھول دیتی ہیں۔۔۔ دلوں میں رنگ و بو کا سیل بے پایاں امنڈتا ہے۔۔۔ وہ لمحہ، جس کی عظمت کا احاطہ ہو نہیں سکتا۔۔۔ خدا جلّ جلالہ نے اس میں ہی سب دل نوا زیاں بھر دیں۔۔۔ جو سچ کہوں تو ہیں اپنی نشانیاں بھر دیں۔۔۔

پوچھتے کیا ہو، یہ لمحہ کون سا ہے؟۔۔۔ جادہ ہستی ہے جس کی تابشوں سے نور نور۔۔۔ ہاں! یہی لمحہ ہے، جب حسنِ ازل کا نور چمکا۔۔۔ وہ لمحہ، سیدہ آمنہ رضی اللہ تعالیٰ عنہا کی گود میں جب آفتاب اتر ا۔۔۔ جو بہر مؤمنان بن کر رؤف آیا، رحیم آیا۔۔۔ خطا پوش و عطا پاش و خلیق آیا، کریم آیا۔۔۔ خدا نے پیار سے اس کو پکارا جس طرح چاہا۔۔۔ وہ منزل، وہ مدثر، وہ نس اور وہ طہ۔۔۔ ہاں وہ لمحہ، جو میرے آقا ﷺ کی پیدائش کا لمحہ ہے۔۔۔ وہ لمحہ، جو خدا جلّ جلالہ کی تکمیل خواہش کا لمحہ

ماہ نامہ "نور الحبيب" بصیرپور شریف ﴿ 22 ﴾ اپریل 2005ء

اَللّٰهُمَّ صَلِّ وَسَلِّمْ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ بِعَدَدِ كُلِّ مَعْلُوْمٍ لَكَ
 ہے۔۔۔ وہ لمحہ، دین جب اتر انبی ﷺ کی زندگی بن کر۔۔۔ وہ لمحہ، جو کمال حسن کی ہے آخری
 منزل۔۔۔ وہی ہے انقلاب زندگی کا جاوداں لمحہ۔۔۔

ظہور قدسی کی برکات حد شمار سے باہر ہیں

حضور اکرم ﷺ نعمت اللہ ہیں۔۔۔ آیت کریمہ:

﴿اَلْدِّیْنَ بَدَلُوْا نِعْمَةَ اللّٰهِ کُفْرًا﴾۔۔۔ [ابراہیم: ۲۸]

کی تفسیر میں حضرت عبداللہ بن عباس رضی اللہ تعالیٰ عنہما فرماتے ہیں:

نِعْمَةُ اللّٰهِ مُحَمَّدٌ ﷺ۔۔۔

”اللہ کی نعمت سے مراد حضور سید عالم ﷺ کی ذات گرامی ہے۔۔۔“

پس دنیا میں حضور اقدس ﷺ کی تشریف آوری سب نعمتوں سے اعلیٰ نعمت ہے۔۔۔ یہی
 تشریف آوری ہے، جس کے طفیل دنیا، قبر، حشر، برزخ، آخرت، غرض ہر وقت، ہر جگہ، ہر آن
 ظاہری و باطنی نعمتوں سے ہمارے وجود کا ایک ایک ریشہ بہرہ مند ہے اور ہوگا۔۔۔

ذرا سوچو تو سہی! اللہ ﷻ کا فضل و رحمت، کون سی نعمت اس حبیب کریم ﷺ کی ولادت
 سے بڑھ کر ہے، جس کے صدقے میں تمام نعمتیں، تمام رحمتیں، تمام برکتیں عطا ہوئیں۔۔۔

حضور سید عالم ﷺ کا وجود اقدس سراسر برکت ہے، رحمت ہے، ہدایت ہے۔۔۔
 آپ ﷺ کے ظہور قدسی کی برکات حد شمار سے باہر ہیں۔۔۔ دنیا کو آپ ﷺ کی بدولت علم،
 حکمت اور دانائی کا خزانہ ملا۔۔۔ معرفت الہی کا راستہ کھلا۔۔۔ خدا ﷻ کا آخری پیغام قرآن حکیم
 اترا۔۔۔ نور ازل کا جلوہ چمکا۔۔۔ توحید کا نکھر تصور ملا۔۔۔ خدا ﷻ کی رضا کا در کھلا۔۔۔ عدل
 اور سچائی کا بول بالا ہوا۔۔۔ اخلاق کریمانہ کی تکمیل ہوئی۔۔۔ کائنات میں حسن اور فضیلت کا
 شاہکار چمکا۔۔۔ دنیا والوں کو زندگی گزارنے کا بہترین نمونہ ”اسوۂ حسنہ“ ملا۔۔۔ سلسلہ نبوت اپنی
 انتہا کو پہنچا۔۔۔ اور دین حق دنیا میں ہمیشہ کے لیے غالب ہو گیا۔۔۔ حضور ﷺ کی ولادت محض
 ایک فرد کی ولادت نہیں، یہ تو دنیا اور آخرت کی سب نعمتوں کا ظہور ہے۔۔۔ نسل آدم کے لیے ہر
 فضیلت، ہر انعام، ہر خوبی، ہر سعادت، ہر مرتبہ، ہر کمال اسی ظہور قدسی کا فیضان ہے۔۔۔
 مصطفیٰ ﷺ کی ولادت پر خدا نے اپنی مخلوق کے لیے سب خزانوں کے منہ کھول دیے۔۔۔
 آخری وحی قرآن حکیم اور اس کی شرح وحی نبوت یعنی حدیث نبوی اتری۔۔۔ قرآن و حدیث کو
 سمجھنے اور ان کی روشنی میں قیامت تک پیدا ہونے والے سب مسائل کو حل کرنے کے لیے اجتہاد کی
 اِمَّاہ نامہ ”نور الحیب“ بصیرپور شریف ۲۳ اپریل ۲۰۰۵ء

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَهُ
 دَوْلَتِ نَصِيبِ هُوَ۔۔۔ بندوں کی روحانی ترقی اور تزکیہ نفوس کے لیے حضور ﷺ معلم بن
 آئے۔۔۔ قیامت تک اولادِ آدم کے نفوس و ارواح کا تزکیہ آپ ﷺ کی سیرت طیبہ اور سنت
 مطہرہ کے ذریعہ ہوتا رہے گا۔۔۔ محبت الہی اور قرب خداوندی کے رستے آپ ﷺ کے ظہور
 قدسی کی بدولت چمکے۔۔۔ اور اب رہتی دنیا تک سب کے لیے چمکتے رہیں گے۔۔۔ اولیاء اور
 اصفیاء راہوں پر حضور ﷺ کے نشانِ قدس کی پیروی اور آپ ﷺ کے دامنِ کرم کے سائے
 میں چلتے رہیں گے۔۔۔ گناہ گاروں کے لیے بخشش کا وسیلہ اور شفاعت کبریٰ کا دروازہ حضور ﷺ
 کی ولادت طیبہ ہی سے کھلا۔۔۔ آپ ﷺ آئے تو دنیا والوں نے بشارتیں پائیں، عافیت کی،
 امن کی، سلامتی کی، توبہ کی، کرم کی، دعاؤں کی قبولیت کی، رحمتوں کی، برکتوں کی، ان گنت نعمتوں
 اور بخششوں کی۔۔۔ حضور ﷺ رحمۃ للعالمین ہیں۔۔۔ آپ ﷺ آئے تو دنیا کے ہر شخص کو
 رحمت ملی۔۔۔ نصوص متواترہ سے یہ بات آشکارا ہے کہ ہر نعمت قلیل یا کثیر، دینی یا دنیوی اور ظاہری
 یا باطنی، روز اول سے ابد تک، کسی بھی مخلوق کو ملی یا ملے گی، وہ صدقہ ہے اسی ذاتِ گرامی کا۔۔۔ وہ
 بٹی ہے اور بٹی رہے گی انہیں کے ہاتھوں سے۔۔۔ ﷺ

ظہورِ قدسی سے دنیا نے کیا پایا؟

سوچنے کی بات یہ ہے کہ حضور ﷺ سے پہلے نوعِ انسانی کے پاس کیا تھا؟۔۔۔ مصر و بابل
 کی فرسودہ تہذیبیں، جو اگر اولادِ آدم کے کسی کام آسکتیں تو وقت کے گرد و غبار میں گم ہو کر فنا کے
 گھاٹ نہ اتر چکی ہوتیں۔۔۔ ہندوستان کا آریائی نظام، جو اگر انسانی سماج کے لیے قابلِ قبول ہوتا
 تو آج آدھی سے زیادہ دنیا ہندو ہوتی۔۔۔ اور خود ہندوستان اسے ٹھکرا کر سیکولرزم کی آغوش میں
 پناہ نہ لیتا۔۔۔ چین کی دانشِ قدیم، جو اگر دانائی فراہم کر سکتی تو چین ہزاروں سال تک بھٹکتے رہنے
 کے بعد بالآخر کمیونزم اور الحاد کی وادیوں میں سرگرداں نہ ہوتا۔۔۔ یونان کا فلسفہ، جو نوعِ انسانی کو
 مقصدِ حیات کا شعور دے سکا نہ کائنات اور زندگی کی حقیقت سے پردہ اٹھا سکا، نہ خالق کائنات کے
 وجود اور عظمتوں کا سراغ لگا سکا۔۔۔ جس کا حاصل بس ایک دیو مالائی فسانہ تھا یا جمہوریت اور شہری
 ریاست کا وہ نظریہ جو آج بھی اولادِ آدم کے ہر آزار اور دنیا کے ہر تازہ فتنہ کی جڑ ہے۔۔۔ رہا یورپ
 تو وہ اس وقت کوئی قابلِ ذکر شے ہی نہ تھا۔۔۔ خود اہل یورپ کو اس بات کا اعتراف ہے اور یہ
 اعتراف یورپ کے ہر پڑھے لکھے شخص کو برملا اور بارہا کرنا پڑا کہ ان کے پاس جو کچھ اس وقت
 موجود ہے، سب محمد عربی ﷺ کا عطیہ اور فیضان ہے۔۔۔ یہ اعتراف انہیں کیوں کرنا پڑا؟۔۔۔

ماہِ نامہ "نور الحیب" بصیرپور شریف ﴿ 24 ﴾ اپریل 2005ء

اَللّٰهُمَّ صَلِّ وَسَلِّمْ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ بِعَدَدِ كُلِّ مَغْلُوْمٍ لَكَ
اس لیے کہ انسانی تاریخ اور تہذیب کا ہر چشمہ حضور محسن کائنات ﷺ کی سیرت طیبہ سے پھوٹا
ہے۔۔۔ یہ ایک ایسی اٹل حقیقت ہے جس کی تردید آج کی معلوم دنیا میں موجود کسی بھی فرد اور قوت
سے ممکن نہیں۔۔۔ ہر وہ شخص جو بدن پر سر اور سر میں دماغ رکھتا ہے، جب تاریخ کا بے لاگ تجزیہ
کرے تو سوائے اس کے اور کسی نتیجے پر پہنچ ہی نہیں سکتا کہ نوع انسانی کو علم و دانش، تہذیب و تمدن
اور نظام زندگی جو کچھ ملا، سب بارگہ سید الکونین ﷺ سے ملا۔۔۔

اہل مغرب حضور ﷺ کی نبوت پر ایمان سے تو محروم ہیں لیکن آپ ﷺ کے فیضان
نبوت ہی سے زندہ ہیں اور اس لیے اعتراف عظمت پر مجبور۔۔۔ ان کی بے بسی کا عالم یہ ہے کہ جن
پیغمبروں پر وہ ایمان رکھتے ہیں، ان کے وجود اور تاریخی حیثیت کو ثابت کرنے سے بھی قاصر
ہیں۔۔۔ ان کے پاس اپنے انبیاء کی شخصیت اور سیرت کے بارے میں بھی صرف وہی معلومات
قابل اعتماد اور مستند ہیں جو پیغمبر اسلام ﷺ کے ذریعہ انہیں حاصل ہوئیں۔۔۔ ورنہ خود مغرب
کے بعض محققین یہ چیلنج کر چکے ہیں کہ حضرت ابراہیم، حضرت موسیٰ اور حضرت عیسیٰ (علیٰ مینا و علیہم
الصلوٰۃ والسلام) کوئی تاریخی شخصیات نہیں، بلکہ فرضی وجود ہیں۔۔۔ اور یہیں سے آپ اندازہ لگا
سکتے ہیں کہ حضور نبی رحمت ﷺ سے پہلے دیگر انبیاء کرام علیہم السلام نے اولاد آدم کو جو کچھ دیا وہ
کہاں ہے؟۔۔۔ جو لوگ اپنے انبیاء کے وجود اور شخصیت کے بارے میں کچھ نہ جانتے ہوں وہ
ان کی تعلیمات کے بارے میں کیا جانتے ہوں گے؟۔۔۔ یہی وجہ ہے کہ حضرت عیسیٰ علیہ السلام کے
پیروکار اپنی تعداد، ترقی اور طاقت کے لحاظ سے آج دنیا کی سب سے غالب اکثریت ہیں، مگر بایں
ہمہ سب کے سب سیکولر ازم یعنی لادینی نظام کا پرچار کرتے ہیں۔۔۔ وجہ یہ ہے کہ ان کے پاس
حضرت عیسیٰ علیہ السلام کا دیا ہوا کچھ بھی موجود نہیں۔۔۔ حتیٰ کہ ان کی لائی ہوئی اصل کتاب بھی محفوظ
نہیں رکھ سکے۔۔۔ آج دنیا میں جو بائبل موجود ہے، وہ بعد میں ان کے حواریوں نے خود لکھی ہے
اور اس کا ہر ایڈیشن لکھنے والے کے نام منسوب ہے۔۔۔ یہی حال حضرت موسیٰ علیہ السلام کی لائی ہوئی
کتاب تورات کا ہے۔۔۔ اصل تورات بھی آج دنیا میں کہیں موجود نہیں۔۔۔ تو ذرا سوچئے کہ بھلا
جو قومیں اپنے انبیاء کی لائی ہوئی آسمانی کتابیں محفوظ نہیں رکھ سکیں، ان کے پاس انبیاء کا دیا ہوا اور
کیا موجود ہوگا؟۔۔۔ کچھ بھی نہیں۔۔۔ تو پھر کیوں نہ ہم کچھ اور بھی زیادہ پر اعتماد لہجے میں اور
زیادہ بلند آہنگ سے یہ اعلان کریں کہ آج دنیا کے پاس صرف وہی کچھ موجود ہے جو حضور سید
عالم ﷺ نے اسے دیا ہے۔۔۔

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَهُ
 اور سچ تو یہ ہے کہ حضور سید عالم ﷺ نے دنیا کو سب کچھ دے دیا ہے۔۔۔ حضرت
 آدم علیہ السلام سے لے کر حضرت عیسیٰ علیہ السلام تک سارے انبیاء جو کچھ فرداً فرداً لے کر آئے تھے وہ سب
 حضور سید عالم ﷺ کی سیرت اور آپ ﷺ کے لائے ہوئے دین میں یک جا ہے۔۔۔ اس
 طرح نوع انسانی کو آسمانی ہدایت کا سارا خزانہ اور انبیاء کرام علیہم السلام کی پوری سیرت ہمیشہ کے
 لیے محفوظ اور مکمل شکل میں آں حضرت ﷺ کے ذریعہ عطا ہوئی۔۔۔ آپ ﷺ سے پہلے
 انسانیت گمراہی کے اندھیروں میں ڈوبی ہوئی تھی۔۔۔ آپ ﷺ آئے تو ہدایت کا اجالا پھوٹا اور
 کائنات روشنیوں میں نہا گئی۔۔۔ آپ ﷺ سے پہلے دنیا میں ہر جہالت نے ڈیرے ڈالے
 ہوئے تھے، آپ ﷺ نے دنیا کو علم دیا اور ایسا علم دیا جس نے دنیا کی کایا پلٹ دی۔۔۔
 آپ ﷺ آئے تو انسانیت تہی دست تھی، آپ ﷺ نے اس کا دامن خزانوں سے بھر دیا۔۔۔
 حکمت اور دانائی کے خزانوں سے۔۔۔ اخلاق اور اقدار کے خزانوں سے۔۔۔ امن و عافیت کے
 خزانوں سے۔۔۔ نیکی اور مسرت کے خزانوں سے۔۔۔ نوع انسانی طرح طرح کی بندشوں میں
 جکڑی ہوئی تھی، آپ ﷺ نے اس کی زنجیریں توڑیں اور بوجھ اتارے۔۔۔ آدم کی اولاد
 گردہوں میں بیٹھی ہوئی تھی، آپ ﷺ نے اسے محبت کی لڑی میں پرو دیا۔۔۔ انسانیت شعور و
 آگہی سے محروم تھی، آپ ﷺ نے فہم و ادراک کے درکھولے، جذبہ و احساس کی توانائی بخشی اور
 انسان کو اس کی منزل دے دی۔۔۔ غرض دنیا حضور ﷺ سے پہلے کیا تھی؟۔۔۔ بس ایک
 ویرانہ۔۔۔ خدا جل جلالہ نے اپنے محبوب ﷺ کی جائے پیدائش عرب کو صحرا بنایا ہے تاکہ وہ
 حضور ﷺ سے پہلے پوری دنیا کی ویرانی کا ایک نمونہ اور علامت نظر آئے۔۔۔ پھر جب
 حضور ﷺ آئے تو کائنات میں ہر سو گلزار مہکنے لگے:

زہر آلود فضائیں تھیں ، نمو سے عاری

آپ ﷺ آئے تو بہار آگئی ویرانوں میں

آئے! اس بہار کی کچھ جھلکیاں دیکھیں:

تکمیل دین

1

نبی رحمت ﷺ کا ظہور تاریخ عالم کا سب سے عظیم واقعہ ہے، جس نے دنیا والوں کو ہدایت
 ربانی کا آخری تحفہ دیا اور ہمیشہ کے لیے صراطِ مستقیم پر ڈال دیا۔۔۔ پہلے انبیاء کرام علیہم السلام اپنے
 ساتھ جو ہدایت ربانی لے کر آئے، وہ آنے والی نسلوں نے یکے بعد دیگرے ضائع کر دی۔۔۔

ماہ نامہ "نور الحیب" بصیرپور شریف 26 اپریل 2005ء

اَللّٰهُمَّ صَلِّ وَسَلِّمْ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ بَعْدَ كُلِّ مَعْلُوْمٍ لَّكَ
 آدم سے عیسیٰ تک کسی ایک پیغمبر کی تعلیم بھی محفوظ نہ رہ سکی۔۔۔ لیکن پھر خدا جلّ جلالہ نے اپنے آخری
 پیغمبر کو بھیجا اور اس شان بڑے ساتھ بھیجا کہ ختم نبوت کو تکمیل دین سے ہم کنار کر دیا اور آپ ﷺ
 آئے تو نوع انسانی کو خدا کا آخری پیغام نصیب ہوا اور اس آخری پیغام نے ہدایت کی سب راہیں
 کھول دیں۔۔۔ اب انسانیت کے لیے ترقی کا ہر امکان، کامیابی کی ہر تدبیر اور نجات کا ہر راستہ
 نبوت محمدی ﷺ سے وابستہ ہو گیا اور کیوں نہ ہو کہ آدم سے عیسیٰ تک جو دین آتا رہا، اب وہ
 حضور ﷺ کی ذات پر آ کر مکمل ہو گیا ہے اور نہ صرف مکمل بلکہ عملاً دنیا میں قائم اور ہمیشہ کے لیے
 مستحکم ہو چکا ہے۔۔۔ حجۃ الوداع کے موقع پر حضور اکرم ﷺ نے اولادِ آدم کے نام اپنا آفاقی
 منشور جاری فرمایا اور اس کے ساتھ ہی خدا جلّ جلالہ نے تکمیل دین کی آیت قرآن میں اتا ردی:

﴿اَلْيَوْمَ اَكْمَلْتُ لَكُمْ دِيْنَكُمْ وَ اَتَمَمْتُ عَلَيْكُمْ نِعْمَتِيْ وَ رَضِيْتُ
 لَكُمُ الْاِسْلَامَ دِيْنًا﴾۔۔۔ [المائدہ: ۳]

”آج میں نے تمہارے لیے دین کو مکمل کر دیا، تم پر اپنی نعمت پوری کر دی اور
 دین اسلام کو تمہارے لیے پسند کیا۔۔۔“

یہاں اکمال دین سے مراد حقیقت دین کی تکمیل بھی ہے اور غلبہ و استحکام دین کی تدبیر بھی۔۔۔
 اسی آیت کریمہ میں یہ بھی کہا گیا ہے کہ اب اہل کفر کی طرف سے تمہارے لیے کوئی خطرہ نہیں۔۔۔
 اس کی وجہ یہ ہے کہ حضور اکرم ﷺ کی پیغمبرانہ جدوجہد کے نتیجہ میں اسلام نہ صرف عرب معاشرہ
 میں غالب آ گیا ہے، بلکہ عالمی سطح پر ہمیشہ کے لیے ایک برتر فکری نظام کی حیثیت سے محفوظ ہو گیا
 ہے۔۔۔ اب دنیا کی کوئی طاقت اسلام کو مٹا سکتی ہے نہ اس میں کوئی تبدیلی پیدا کر سکتی ہے۔۔۔

پیغمبر اسلام ﷺ کی غیر معمولی بصیرت اور طویل جدوجہد نے دین کو نظری اور عملی، ہردو
 اعتبار سے محفوظ اور مکمل کر دیا ہے۔۔۔ اب یہ دین تاریخ انسانی کی ایک زندہ حقیقت ہے، جسے کوئی
 جھٹلا نہیں سکتا اور چودہ صدیاں گزرنے کے باوجود اس کا ایک ایک جزو آج بھی اپنی اصل حالت
 میں محفوظ ہے، جسے اب رہتی دنیا تک کوئی مٹا نہیں سکتا۔۔۔

2 آفاقی انقلاب

حضور سید عالم ﷺ نے تیس برس کے مختصر عرصہ میں جو انقلاب برپا کیا اس کی اور کوئی
 مثال انسانی تاریخ میں نہیں ملتی۔۔۔ یہ ایک ہمہ گیر آفاقی اور دائمی انقلاب تھا، جس نے دیکھتے ہی
 دیکھتے پوری دنیا کو اپنی آغوش میں لے لیا اور تاریخ کے بند دروازے کھول دیے۔۔۔ اس انقلاب

ماہ نامہ ”نور الحیب“ بصیر پور شریف ﴿ 27 ﴾ اپریل 2005ء

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَهُ
 نے سو سال سے بھی کم مدت میں نہ صرف دنیا کی دو بڑی طاقتوں، ایران و روم کو زیر کر لیا بلکہ ایشیا
 اور افریقہ سے لے کر یورپ کے قلب تک اپنی فتح کے پرچم لہرا دیے۔۔۔ یوں تیسری برس کی
 پیغمبرانہ جدوجہد سے برپا ہونے والا انقلاب نہ صرف تاریخ انسانی میں دائمی طور پر ثبت ہو گیا بلکہ
 اس نے خود اپنی ایک مستقل تاریخ پیدا کی۔۔۔ اس انقلاب نے دین حق کو ایک ایسی تاریخی
 حقیقت بنا دیا، جسے کوئی جھٹلا سکے، نہ مٹا سکے۔۔۔ آں حضرت ﷺ سے پہلے دین صرف ایک
 نظری حقیقت تھا، اس لیے ہر پیغمبر کے چلے جانے پر کچھ ہی عرصہ میں دین کی حقیقت لوگوں سے
 اوجھل ہو جاتی تھی مگر آں حضرت ﷺ نے دین کو ایک نظری حقیقت کے مرحلہ سے آگے بڑھا کر
 عملی انقلاب کی صورت ایک زندہ تاریخی واقعہ بنا دیا۔۔۔

ہر زمانے اور ہر قوم کا ایک خاص مزاج اور اپنا ایک فکری سانچہ ہوتا ہے، جسے عام طور پر روح
 عصر کہا جاتا ہے۔۔۔ قرآن نے اس کے لیے ”شاکلہ“ کا لفظ برتا ہے۔۔۔ [سورہ اسراء: ۸۴]
 ہر دور کے لوگ اپنے زمانے کی خاص تمدنی روح اور فکری سانچے میں رہ کر جیتے ہیں۔۔۔
 ان کی سوچ، رویے اور کردار، ہر شے پر روح عصر کی چھاپ ہوتی ہے۔۔۔ حضور سید عالم ﷺ کی
 بعثت کے وقت دنیا جس تمدنی سانچے میں ڈھلی ہوئی تھی، اسے ایک لفظ میں شرک سے تعبیر کیا جاتا
 ہے۔۔۔ عربوں کی زندگی کا نقشہ فرد سے لے کر معاشرہ تک ہر جگہ شرک ہی پہ استوار تھا۔۔۔ وہ
 اسی منظر میں سوچتے اور اسی حوالے سے جیتے تھے۔۔۔ حضور سید عالم ﷺ نے تیسری برس کی
 طویل اور صبر آزماء جدوجہد کے ذریعہ اس فکری سانچے کو توڑ دیا۔۔۔ کائنات کی اس سب سے عظیم
 شخصیت نے اپنی توجہ، سوچ اور عمل کی سب قوتیں اس نقطے پر مرکوز کر دیں۔۔۔ محنت، اخلاص اور
 قربانی کے ایسے لازوال نقوش صفحہ حیات پر رقم کیے جنہوں نے بالآخر نوع انسانی کو اپنی گرفت میں
 لے لیا اور ذہن و دل بدل کر رکھ دیے۔۔۔

فتح مکہ کے وقت کعبۃ اللہ میں رکھے ہوئے سارے بت توڑ کر آپ ﷺ نے ہمیشہ کے لیے
 شرک و بت پرستی کا خاتمہ کر دیا اور یوں انسانی تاریخ میں ایک نئے دور کا آغاز ہوا۔۔۔ پوری دنیا کا
 طرز فکر بدل گیا۔۔۔ تہذیب و تمدن کا نیا سانچہ وجود میں آیا۔۔۔ اخلاق و کردار کے نئے معیار
 اترے۔۔۔ جذبہ و احساس کی نئی مہکار پھوٹی۔۔۔ اخوت و محبت کے اجلے موسم آئے۔۔۔ ایثار و
 ہمدردی کی پاکیزہ ہوائیں چلیں۔۔۔ دنیا میں ہر سو انقلاب آیا اور زمانے کا چلن بدلا۔۔۔ سوچ
 بدلی، رویے بدلے، رشتے بدلے اور رابطے بدلے۔۔۔ قانون بدلے اور ضابطے بدلے، غرض:

ماہ نامہ ”نور الحیب“ بصیر پور شریف ﴿ 28 ﴾ اپریل 2005ء

اَللّٰهُمَّ صَلِّ وَسَلِّمْ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ بِعَدَدِ كُلِّ مَغْلُوْمٍ لَّكَ

بدلی عمل کی شکل ، ارادے بدل دیے

اس نے تو کائنات کے جادے بدل دیے

3 امن عالم کا سورا

حضور رحمت عالم ﷺ دنیا کے لیے امن و آشتی کی نوید بن کر تشریف لائے۔۔۔ انسانیت ہزاروں سال سے کرب و اضطراب کے تپتے ریگزاروں میں بھٹک رہی تھی، آپ ﷺ آئے تو رحمت کی گھٹا برسی اور دنیا امن و مان کا گہوارہ بن گئی۔۔۔ میرے آقا ﷺ کے حسن تربیت کا اعجاز تھا کہ صحرائے عرب کے ظالم، جنگ جو اور فتنہ گر لوگ ساری دنیا میں امن و انصاف کے علم بردار بن کر پھیل گئے اور فضائے ہستی پر سکون و عافیت کی رداۓ نورانی چھا گئی:

تیرے کرم نے ڈال دی طرح خلوص و بندگی

تیرے غضب نے بند کی رسم و رہ ستم گری

حضور اکرم ﷺ نے اپنی تعلیمات اور عملی تجربات میں انسان کی فطری ضرورتوں کو پوری شدت اور اہتمام کے ساتھ پیش نظر رکھا۔۔۔ اور قیام امن و انصاف کے لیے ایسے طریقے اختیار کیے جو انسان کی شخصی ضرورتوں کی تکمیل کے ساتھ ساتھ اس کے شعور اجتماعیت کو پروان چڑھائیں۔۔۔ اور فرد کی اکائی کو قائم رکھتے ہوئے اسے معاشرہ کا جزو لا ینفک بنادیں تاکہ سماجی اقدار کو فروغ ملے اور دنیا میں امن و عافیت اور سکون و اطمینان کی دولت عام ہو۔۔۔

قرآن حکیم میں اس امر کا واضح گاف اعلان کر دیا گیا ہے کہ حضرت سید عالم ﷺ کی دنیا میں تشریف آوری، کتاب اللہ کے نزول اور اسلام کو آفاقی دین بنانے کا اصل منشاء یہی ہے کہ انسانیت کے لیے امن و سلامتی کی راہیں کھول دی جائیں اور دنیا کو راحت و سکون کا گہوارہ بنا دیا جائے۔۔۔ چنانچہ ارشاد فرمایا:

﴿قَدْ جَاءَكُمْ مِنَ اللَّهِ نُورٌ وَ كِتَابٌ مُبِينٌ ۝ يَهْدِي بِهِ اللَّهُ مَنِ اتَّبَعَ رِضْوَانَهُ

سُبُلَ السَّلَامِ وَ يُخْرِجُهُم مِّنَ الظُّلُمَاتِ إِلَى النُّورِ﴾۔۔۔ [المائدہ: ۱۵، ۱۶]

”بے شک تمہارے پاس اللہ کی طرف سے نور (ذات رسول ﷺ) اور روش

کتاب آئی ہے تاکہ ان کے ذریعے سے خدا تعالیٰ کی رضا چاہنے والوں پر امن و

سلامتی کی راہیں واضح ہو جائیں اور وہ تاریکیوں سے نکل کر اجالوں میں آجائیں۔۔۔

پس رحمت عالم ﷺ نے دنیائے انسانیت کو جو دین مرحمت فرمایا اور جس کے مطابق نظام

ماہ نامہ ”نور الحیب“ بصیرپور شریف ﴿29﴾ اپریل 2005ء

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَهُ
 معاشرہ کو استوار کرنے کا عملی نمونہ پیش فرمایا، وہ سراسر امن و آشتی کا دین ہے۔۔۔ اس کی تمام
 تعلیمات اسی محور پہ گھومتی ہیں۔۔۔ حتیٰ کہ اس دین کا نام ”اسلام“ ہی امن و سلامتی کا مظہر
 ہے۔۔۔ اور یہی اس دین فطرت کا مرکزی پیغام ہے۔۔۔

پھر لفظ ”ایمان“ خود امن سے ماخوذ ہے، جس کا مطلب یہ ہے کہ ایمان قبول کرنے کا ثمرہ امن و
 آشتی ہے۔۔۔ جو شخص دین فطرت کا حلقہ بگوش ہو گیا، وہ امن و آشتی کے الوہی سائے میں آ گیا۔۔۔
 یوں کہیے کہ حضور نبی امن و آشتی ﷺ کی بعثت دنیا کے لیے امن و آشتی کا اجالا لے کر آئی۔۔۔

مزاج زندگی بدلنا

4

رسول کریم ﷺ نے دنیا کو حسن اخلاق کی نعمت دی۔۔۔ آپ ﷺ عظمت کردار کے اعلیٰ
 ترین مقام پر فائز ہیں اور ہر لحاظ سے آپ ﷺ کی ذات ستودہ صفات پوری کائنات کے لیے
 معیار اخلاق ہے۔۔۔ آپ ﷺ کی بعثت سے پہلے دنیا اخلاق کا نام تو جانتی تھی اور چند اخلاقی
 فضائل سے بھی واقف تھی، مگر کسی کو یہ معلوم نہ تھا کہ اخلاق کا حقیقی معیار کیا ہے؟۔۔۔ حسن اخلاق
 کی اعلیٰ منزل کون سی ہے؟۔۔۔ اس کا آئیڈیل نمونہ کہاں ہے؟۔۔۔ یوں اخلاق کا تصور مبہم بھی
 تھا اور مضحل بھی۔۔۔ آپ ﷺ دنیا میں تشریف لائے اور اپنے عمل سے دکھایا کہ حسن اخلاق
 کسے کہتے ہیں اور اس کا آئیڈیل معیار کیا ہے۔۔۔ چنانچہ آپ ﷺ کا ارشاد گرامی ہے:

اِنَّمَا بُعِثْتُ لِأَتَمِّمَ مَكَارِمَ الْاَخْلَاقِ۔۔۔

”مجھے دنیا میں بھیجا ہی اس لیے گیا ہے کہ اخلاق کریمانہ کی تکمیل کر دوں۔۔۔“

حضور اکرم ﷺ نے دنیا کو جو کچھ دیا وہ صرف قوانین اور ضوابط کا مجموعہ نہیں بلکہ اس سے
 بڑھ کر ایک خاص ذہن اور مزاج ہے۔۔۔ آپ ﷺ نے اپنے پیروکاروں کی شخصیت اور کردار کو
 الوہی سانچے میں ڈھال دیا۔۔۔ انہیں ایک خاص فکری مزاج اور ذہنی رجحان (Attitude of Mind) عطا کیا جو ان کے تمام رویوں اور معاملات میں رچ بس گیا۔۔۔

حضور ﷺ کی بعثت سے پہلے عربوں کا مزاج تند و تیز، جھگڑاوار و فتنہ انگیز تھا۔۔۔ وہ بات
 بات پر لڑتے اور اپنی غارت گری پر فخر کرتے۔۔۔ حضور ﷺ رحمۃ للعالمین بن کر تشریف لائے،
 آپ ﷺ نے عربوں کے جذبات کا رخ موڑا اور انہیں امن و آشتی کا علم بردار بنایا۔۔۔ ان کے
 اندر تخلیقی اوصاف پیدا کیے اور بھلائی کی راہ پر لگا دیا۔۔۔ ایک شخص کا نام ”زید الخیل“ یعنی زید
 شہ سوار تھا، آپ ﷺ نے اس کا نام بدل کر ”زید الخیر“ رکھ دیا اور اسے سراپا خیر بنا دیا۔۔۔

ماہ نامہ ”نور الحیب“ بصیر پور شریف 30 اپریل 2005ء

اَللّٰهُمَّ صَلِّ وَسَلِّمْ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ بِعَدَدِ كُلِّ مَعْلُوْمٍ لَّكَ
یہی حال ہر مومن کا تھا، سب کو حضور ﷺ نے خیر کا جو یا بنا دیا۔۔۔

5 جو نہ تھے خود راہ پر، اوروں کے ہادی بن گئے

حضور اکرم ﷺ نے عرب کے لوگوں کو زندگی کی پستیوں سے اٹھا کر آسمان کی بلندیوں پر پہنچا دیا۔۔۔ وہ اپنے ہاتھوں سے تراشے ہوئے بت پوجتے تھے، انہیں خالق کائنات کا نمائندہ اور زمین پر اس کا خلیفہ بنا دیا۔۔۔ وہ قبائلی عصبیت کی زنجیروں میں جکڑے ہوئے تھے، انہیں عالم گیر انسانی اخوت کا داعی بنا دیا۔۔۔ وہ رسوم و رواج کی تنگ نائیوں میں جیتے تھے، انہیں آفاقی تمدن کی لامحدود وسعتوں سے ہم کنار کیا۔۔۔ وہ کسی قاعدہ و قانون سے آگاہ نہ تھے، انہیں الہامی شریعت سے فیض یاب کیا۔۔۔ ان کی نظر بے آب و گیاہ خطے کی بنجر وادیوں میں مقید تھی، انہیں فارس و روم کی سونا اگلتی زمینوں پر تسلط بخشا۔۔۔ وہ اجتماعی زندگی کے سلیقے سے محروم تھے، انہیں پاکیزہ معاشرت کی اعلیٰ اقدار کا امین بنا دیا۔۔۔ وہ جو اونٹوں کو پانی پلانے کی باری پر جھگڑتے تھے اور سالوں تک جھگڑتے رہتے، انہیں خدائے واحد کے نام پر جہاد کی عظمت سے روشناس کیا۔۔۔ وہ جو انسان کو کیرے مکوڑے کی طرح بے وقعت اور حقیر جانتے تھے، انہیں عظمت بنی آدم اور تکریم انسانیت کا پیامی بنا دیا۔۔۔ وہ جو عورتوں کو جنس بازار سمجھتے تھے، انہیں صنف نازک کی حرمت کا رکھوالا بنا دیا۔۔۔ وہ جو شتر بے مہار کی طرح ہر سو لپکتے اور بے قید جیتے تھے، انہیں اطاعت، فرماں برداری اور ضبط نفس کا خوگر بنا دیا۔۔۔ وہ جو خود غرضی، مفاد پرستی اور نفسانیت کی دل دل میں ڈوبے ہوئے تھے، انہیں خدمت، محبت اور ایثار کا پیکر بنا دیا۔۔۔ وہ جو ظلم، بربریت اور فتنہ و فساد کی علامت تھے، انہیں امن، انصاف اور شائستگی کی تصویر بنا دیا۔۔۔ وہ جو خود راہ ہدایت سے بھٹکے ہوئے تھے، انہیں پوری کائنات کے لیے ہادی و رہنما بنا دیا۔۔۔

اکبر الہ آبادی نے کیا خوب کہا ہے:

در فشانی نے تری قطروں کو دریا کر دیا
دل کو روشن کر دیا، آنکھوں کو بینا کر دیا
جو نہ تھے خود راہ پر، اوروں کے ہادی بن گئے
کیا نظر تھی جس نے مردوں کو مسیحا کر دیا



اَللّٰهُمَّ صَلِّ وَسَلِّمْ عَلٰی سَيِّدِنَا وَ مَوْلَانَا مُحَمَّدٍ وَعَلٰی آلِ سَيِّدِنَا وَ مَوْلَانَا مُحَمَّدٍ بِعَدَدِ كُلِّ مَغْلُوْمٍ لَّكَ

میلاد مصطفیٰ ﷺ

چھایا ہے ابر رحمت ، اٹھی ہوئی گھٹا ہے
اے ساکنانِ عالم ، مژدہ یہ جاں فزا ہے
تبیح خواں ہے شبنم ، ہر پھول با وضو ہے
نغمہ سرائے مدحت ہر موجہ صبا ہے
والیل کی وضاحت ، ہیں مشک بو ہوائیں
ہر چار سوا جالا، تشریح و الضحیٰ ہے
ٹوٹا ہے آج قصرِ نوشیرواں کا کنگرہ
آتش کدہ جو روشن تھا ، آج بجھ گیا ہے
گوئے ہیں کاخ و کو میں صلوات کے ترانے
جلوہ طرازِ عالم ، وہ جانِ مدعا ہے
اب مٹ گیا ہے کفر و الحاد کا اندھیرا
”بشریٰ لکم“ طلوعِ خورشیدِ حق نما ہے
وہ امن و آشتی کا پیغام لے کے آیا
اسلام ہی ہمارے ہر درد کی دوا ہے
بعد از خدائے برتر ، برتر مقام اس کا
تسکینِ جاں کا باعث ہے ، روح کی غذا ہے
کوئی اس کی عظمتوں سے ہے آشنا تو رب ہے
مخدوم کے قلم کا سجدے میں سر جھکا ہے

ماحول خوش نما ہے
”میلادِ مصطفیٰ ہے“
اک سیلِ رنگ و بو ہے
”میلادِ مصطفیٰ ہے“
مہکی ہوئی فضا کیں
”میلادِ مصطفیٰ ہے“
طاری ہوا ہے لرزہ
”میلادِ مصطفیٰ ہے“
آئے سے سہانے
”میلادِ مصطفیٰ ہے“
پیدا ہوا سویرا
”میلادِ مصطفیٰ ہے“
اسلام لے کے آیا
”میلادِ مصطفیٰ ہے“
پاکیزہ نام اس کا
”میلادِ مصطفیٰ ہے“
وہ لائقِ ادب ہے
”میلادِ مصطفیٰ ہے“

منظور الحق مخدوم



ماہ نامہ ”نور الحبيب“ بصیرپور شریف 32 اپریل 2005ء

اَللّٰهُمَّ صَلِّ وَسَلِّمْ عَلٰی سَيِّدِنَا وَ مَوْلَانَا مُحَمَّدٍ وَّ عَلٰی آلِ سَيِّدِنَا وَ مَوْلَانَا مُحَمَّدٍ بِعَدَدِ كُلِّ مَعْلُوْمٍ لَّكَ

ظہور نور

روایات میلاد --- عقل و نقل کی روشنی میں

سید مناظر احسن گیلانی

﴿قَدْ جَاءَكُمْ مِنَ اللَّهِ نُورٌ وَ كِتَابٌ مُبِينٌ﴾ --- (المائدہ: ۱۵) [۱]
﴿إِنَّ اللَّهَ وَ مَلَائِكَتَهُ يُصَلُّونَ عَلَى النَّبِيِّ يَا أَيُّهَا الَّذِينَ آمَنُوا
صَلُّوا عَلَيْهِ وَ سَلِّمُوا تَسْلِيمًا﴾ --- (الاحزاب: ۵۶) [۲]

وقوع سے پہلے واقعات سے آگاہی

نیل کی سرسبز وادی میں ایک منظر پیش آتا ہے --- بوڑھی ماں، بوڑھا باپ اپنے گیارہ بیٹوں کے ساتھ ایک جلیل القدر، جمیل پیکر انسان کے سامنے جھکے ہوئے ہیں --- یہ واقعہ خدا جانے کب پیش آیا --- لیکن اس سے تقریباً چالیس پچاس برس پیشتر فلسطین کے ایک گاؤں میں ایک معصوم اور خوب صورت بچہ اپنے بزرگ باپ کی گود میں بیٹھا بیٹھا کہہ رہا تھا:
”ابا جان ارات میں نے عجیب تماشا دیکھا، خواب میں دیکھتا ہوں کہ سورج اور چاند اور ان کے ساتھ گیارہ ستارے میرے سامنے جھکے ہوئے ہیں“ --- [۳]

مقدس باپ بچے کے منہ پر ہاتھ رکھتا ہے اور گھبرا کر کہتا ہے:

ماہ نامہ ”نور الحیب“ بصیر پور شریف ۳۳ اپریل ۲۰۰۵ء

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَهُ
 ”بیٹا! اس خواب کو کسی سے نہ کہنا“ --- [۴]

یہ کیا تھا؟ قرآن میں ہے کہ مصر ہی کا واقعہ تھا جس کی مثالی تجلی کنعانی بچے کی روح لطیف پر
 برسوں پہلے چمک گئی تھی۔۔۔



اسی دریا کے ساحلی شہر میں دیکھا جاتا ہے کہ ایک مجرم سولی پر چڑھایا گیا ہے۔۔۔ تڑپ تڑپ
 کر اسی پردم توڑتا ہے، گدھ گرتے ہیں، چیلیں منڈلاتی ہیں اور اس کے گوشت کو نوچ نوچ کر لے
 جاتی ہیں۔۔۔ قرآن میں ہے کہ اس واقعہ کے وقوع سے بہت پہلے جیل خانے میں جو ایک مجرم
 نے یہ دیکھا تھا کہ میرے سر پر روٹیاں ہیں اور پرندے اس کو اچک اچک کر لے جاتے ہیں [۵] وہ
 اسی واقعہ کی ایک دوسری تصویر تھی جو وقوع سے پہلے مرنے والے کو نظر آ گئی تھی۔۔۔



سنہری مسہری پر ایک جابر بادشاہ لیٹا ہوا ہے۔۔۔ کیا دیکھتا ہے کہ سات موٹی موٹی گائیں
 سامنے آئیں، سات دبلی گائیوں کو نگل گئیں۔۔۔ اسی کے ساتھ وہ سات خشک اور سات ہرے
 خوشوں کو دیکھتا ہے [۶] اس پر ایک زمانہ گزر جاتا ہے۔۔۔ ملک اس کا آباد ہے، سرسبز ہے،
 کھیتیاں ہری بھری ہیں، غلوں سے کوٹھے بھرے ہوئے ہیں کہ یکا یک قحط پڑتا ہے اور مسلسل
 سات سال تک رہ جاتا ہے۔۔۔ قرآن میں ہے کہ بادشاہ نے جو کچھ دیکھا تھا، وہ اسی قحط کی ایک
 مثالی صورت تھی، جو ہونے سے پہلے بادشاہی روح کو نظر آ گئی تھی۔۔۔

کیا ایسا ہو سکتا ہے؟۔۔۔ انسانی فطرت میں جو عقل قرآن کے ذریعے سے پیدا ہوتی ہے،
 اس کے نزدیک نہ صرف یہ ہو سکتا ہے بلکہ ایسا ہوا اور ہوتا رہتا ہے۔۔۔ نیند ہی نیند میں نہیں بلکہ
 بیرونی حواس کے تعطل کی وجہ سے روح انسانی کو بلند پروازیوں کا کافی موقع ملتا ہے، اسی لیے
 بیداری میں بھی ہونے والے واقعات سے آگاہی کی صورتیں ان کے وقوع سے پہلے کبھی کبھی پیش
 آ جاتی ہیں اور پیش آتی رہتی ہیں۔۔۔



کھجور کے ہرے بھرے باغوں کے جھنڈ میں ایک خوب صورت آبادی ہے، اس میں آسمان و
 زمین بلکہ آسمان و زمین کا جو حقیقی سرچشمہ ہے اس کی پیار و محبت کا مرکز رہتا ہے۔۔۔ دل کے اندھوں
 ماہ نامہ ”نور الحیب“ بصیر پور شریف ﴿ 34 ﴾ اپریل 2005ء

اَللّٰهُمَّ صَلِّ وَسَلِّمْ عَلٰی سَيِّدِنَا وَ مَوْلَانَا مُحَمَّدٍ وَّ عَلٰی آلِ سَيِّدِنَا وَ مَوْلَانَا مُحَمَّدٍ بِعَدَدِ كُلِّ مَعْلُوْمٍ لَّكَ
 کی ایک جماعت اس پاک اور پیارے قصبے کو گھیر لیتی ہے۔۔۔ کنکریاں ہمالیہ سے ٹکرانا چاہتی ہیں،
 لوگ کہتے ہیں کہ آبادی کے سامنے ایک گہری خندق کھودی جائے۔۔۔ بات مان لی جاتی ہے، لنگوٹ
 باندھ کر پہاڑ کے کھوہ میں بھی ریاضت کی جاتی ہے، لیکن سرمست درویشوں کی یہ عجیب جماعت ہے
 کہ بجائے کھوہ کے میدان جنگ میں خندق کھودتی ہے اور سمجھتی ہے کہ اصل ریاضت یہی ہے۔۔۔
 برستے ہوئے بادل، کڑکتی ہوئی بجلیاں، جب اندھیری راتوں میں بیابان کو دہشت ناک بنا دیتی ہیں،
 کہتے ہیں کہ دھیان جمانے میں ان سے غیر معمولی مدد ملتی ہے۔۔۔ لیکن یہاں یہ خیال ہے کہ برستے
 ہوئے تیر، چمکتی ہوئی تلواروں کی چھاؤں میں توحید کی مشق زیادہ بہتر طریقے سے انجام پاتی ہے۔۔۔
 مجاہدہ و ریاضت ہی کے سلسلے میں خندق کی کھدائی کا یہ کام بھی ہے۔۔۔ ماننے والے بھی
 کھدائی کے اس کام میں مصروف ہیں اور جس کو اپنا پیشوا اور سردار انہوں نے مان لیا ہے وہ بھی
 بخندہ جبیں ہاتھ بٹا رہا ہے۔۔۔ جو کچھ وہ سب کر رہے ہیں، اپنی سرداری اور پیشوائی کا خیال کیے
 بغیر وہی سب کچھ وہ بھی انجام دے رہا ہے۔۔۔ مٹی کھودنے، کھود کر ڈھونے اور باہر پھینکنے میں وہ
 بھی مشغول ہے۔۔۔ کھدائی کا یہ کام جوش و خروش کے ساتھ یوں ہی جاری ہے کہ اچانک ان ہی
 میں سے ایک درویش جو ایران سے ڈھونڈتے ہوئے ملکوں ملکوں، قبیلوں قبیلوں سے گزرتے
 ہوئے ان اتنی عربی درویشوں میں آکر گھل مل گیا ہے۔۔۔ اسی مبارک قصبے میں اس کو اپنی جان
 کے مطلوب، روح کے محبوب کا پتہ دیا گیا ہے اور یہیں پہنچ کر اس کے قدم تک پہنچنے میں وہ کامیاب
 ہو گیا تھا۔۔۔ جسے خدا ہی جانتا ہے کتنے سالوں سے اس نے کہاں کہاں نہیں ڈھونڈا اور تلاش کیا
 تھا۔۔۔ پھاؤڑا جو اسی ایرانی درویش کے ہاتھ میں تھا، بجائے مٹی کے، پتھر کی ایک چٹان پر پڑتا
 ہے۔۔۔ اچانک ایک روشنی چمک اٹھتی ہے، پھاؤڑا پھر اسی پتھر پر چلا دیا جاتا ہے۔۔۔ روشنی پھر
 چمک اٹھتی ہے، پھر پھاؤڑا چلتا ہے اور روشنی چمکتی ہے۔۔۔ تین تین دفعہ روشنی کی اس جگمگاہٹ نے
 آخر بے اختیار کر دیا اور مڑ کر اسی سے جس سے سب کچھ پوچھا جاتا تھا، روشنی دیکھنے والے نے پوچھا:

بابی انت و امی یا رسول اللہ! و قد رأیت ذلک یا سلمان۔۔۔

”یہ روشنی کیا تھی؟۔۔۔ جواب میں فرمایا جاتا ہے، اے سلمان! کیا تم نے بھی یہ

روشنی دیکھی؟۔۔۔“

ہاں یا رسول اللہ! یہ روشنی مجھے بھی نظر آئی۔۔۔ اس کے بعد اس راز کا افشا کیا گیا کہ ایرانی

ماہنامہ ”نور الحیب“ بصیرپور شریف 35 اپریل 2005ء

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَهُ
 درویش کی روح میں بھی لطافت پیدا ہو چکی تھی۔۔۔ جو کچھ آنے والے زمانے میں سب کی آنکھوں
 کے سامنے آنے والا ہے، اس کی ایک تجلی تھی جو اس وقت چمک اٹھی ہے۔۔۔ پھر سمجھایا جا رہا تھا:
 ”پہلی روشنی میں یمن کھولا گیا، دوسری روشنی میں مغرب اور شام کھولا گیا، تیسری
 روشنی میں مشرق کھولا گیا۔۔۔“

برسوں کے بعد جب یہ ممالک کھلتے اور فتح ہوتے چلے جاتے ہیں تو درویشوں کی اس ٹولی کا
 ایک وارستہ مزاج درویش (رحمۃ اللہ علیہ) یہ اعلان کرتا جاتا تھا:

فَوَالَّذِي نَفْسُ أَبِي هُرَيْرَةَ بِيَدِهِ مَا فَتَحْتُمْ مِنْ مَدِينَةٍ وَلَا تَفْتَحُونَهَا إِلَيَّ
 يَوْمَ الْقِيَامَةِ إِلَّا وَقَدْ أَعْطَى اللَّهُ سُبْحَانَهُ وَ تَعَالَى مُحَمَّدًا صَلَّى اللَّهُ عَلَيْهِ
 وَسَلَّمَ مَفَاتِيحَهَا قَبْلَ ذَلِكَ۔۔۔ (سیرت ابن ہشام، جلد ۱، صفحہ ۱۸۹) [۷]

”قسم ہے اس ذات کی جس کے ہاتھ میں ابو ہریرہ کی جان ہے کہ تم لوگوں نے
 جس شہر کو بھی فتح کیا یا جس کو قیامت تک فتح کرو گے، اس کی کنجیاں خدائے تعالیٰ ﷻ
 رسول اللہ ﷺ کو پہلے سے دے چکا ہے۔۔۔“

کیا یہ خواب میں دیکھا گیا؟۔۔۔ سب جاگ رہے تھے، کام بیداری کی حالت میں انجام پا
 رہا تھا مگر سب نہیں دیکھتے۔۔۔ انہوں نے دیکھا جو ایسی باتیں دیکھتے ہیں اور ان کے صدقے میں
 اس نے بھی دیکھا جو سب کچھ چھوڑ کر ان کے دروازے پر آ کر پڑ گیا ﷻ۔۔۔



سورج گہنا گیا ہے، تاریکی کا ایک پھیل جاتی ہے، کوئی کچھ سمجھتا ہے اور کوئی کچھ، دہقانی گھبرا
 جاتے ہیں، کسی کو دنیا کی بربادی کا خطرہ ہے۔۔۔

قسطنطنیہ کی رصدگاہوں میں سیاہ شیشوں سے آفتاب کے مستور حصے کی نمائش ہو رہی ہے۔۔۔
 یونان کے متکبر مسکرا مسکرا کر کہہ رہے ہیں کہ اب دو گھنٹے اور باقی ہیں کہ چاند، زمین اور
 آفتاب کے درمیان سے ہٹ جائے۔۔۔

اسکندریہ کے منار پر طالب علموں کا ایک ہجوم ہے، پروفیسر گردنیں بڑھا بڑھا کر بتا رہے ہیں کہ
 دیکھو! اس وقت کس ملک میں کتنا حصہ قرص شمس کا چھپا ہوا ہوگا، جنوب میں اتنا، شمال میں اتنا۔۔۔

ہندوستان کے تالابوں میں چوٹیاں بڑھائے ہوئے، لنگیاں باندھے لوگ تالابوں میں،
 ماہ نامہ ”نور الحیب“ بصیر پور شریف ۳۶ ۳۷ اپریل ۲۰۰۵ء

اَللّٰهُمَّ صَلِّ وَسَلِّمْ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ بِعَدَدِ كُلِّ مَغْلُوْمٍ لَّكَ
دریاؤں میں، ندیوں میں کود رہے ہیں۔۔۔۔۔ ان میں مرد بھی ہیں اور عورتیں بھی، ایک دوسرے کے
ساتھ چہل میں مصروف ہیں، کسی کے جی میں آتا ہے تو کچھ دان بھی کر رہا ہے۔۔۔۔۔

نہ ان سب سے الگ، ایک ریگستانی آبادی میں نور کا ایک مجسمہ، ڈھلا ہوا پتلا، وقار و
مناست کے ساتھ آفتاب و ماہ تاب کے سامنے نہیں، رصد گاہ اور دوربین کے آگے نہیں، بلکہ اسی
کے آگے جس کے آگے سب کچھ ہے، وہ جھکا ہوا ہے، کثرت سے ہٹ کر وحدت کے نقطہ نظر پر
اپنے کو، اپنے سارے احساسات کو سمیٹے ہوئے ہے، اسی میں غرق اور ڈوبا ہوا ہے، اس کے پیچھے
قدوسیوں کا ایک مجمع اسی نیاز عقیدت کے ساتھ عالم کی مرکزی قوت میں جذب ہو گیا ہے۔۔۔۔۔ کسی
کو کسی کی خبر نہیں ہے۔۔۔۔۔ جیسے جیسے آفتاب کا مستعار نور گھٹ رہا ہے، سرمدی روشنی کے سمندر میں
ہیجان پیدا ہو رہا ہے، حقیقت بڑھ رہی ہے، مجاز گھٹ رہا ہے۔۔۔۔۔ جو نہ تھا وہ نہیں ہو رہا ہے اور جو تھا
وہی ہو رہا ہے۔۔۔۔۔ اس وقت دریائے نور میں جنبش ہوتی ہے۔۔۔۔۔ آگے بڑھتا ہے، پیچھے ہٹتا
ہے۔۔۔۔۔ جب حال مقام سے بدل جاتا ہے، سکون پیدا ہوتا ہے تو لوگ پوچھتے ہیں کہ آپ آگے
کیوں بڑھے اور پیچھے کیوں ہٹے؟۔۔۔۔۔ آپ ﷺ نے فرمایا:

اِنِّیْ اُرِیْتُ الْجَنَّةَ فَتَنَّاوَلْتُ مِنْهَا عُنُقُوْدًا وَّلَوْ اَصْبَتُهُ لَا کُلْتُ مِنْهُ مَا بَقِیَتْ
الدُّنْیَا، وَ اُرِیْتُ النَّارَ فَلَمْ اَرْ مَنْظَرًا کَالْیَوْمِ قَطُّ اَلْفُطْع۔۔۔۔۔ [بخاری، جلد ۱، صفحہ ۱۳۱]

”میں نے جنت کو دیکھا اور ایک خوشہ انگور کا اس سے لینا چاہا اور اگر لے لیتا تو
جب تک دنیا باقی ہے تم اس سے کھاتے رہتے اور مجھے جہنم بھی دکھائی گئی، آج سے
زیادہ دہشت ناک منظر میں نے کبھی نہیں دیکھا۔۔۔۔۔“

اس کے بعد آپ ﷺ نے لوگوں کو جو قیام قیامت اور حساب و کتاب کے بعد ہی جہنم میں
جائیں گے، ان ہی کو رسول اللہ ﷺ نے فرمایا کہ میں نے جہنم میں دیکھا۔۔۔۔۔ جو واقعہ مستقبل اور
آنے والے زمانے میں پیش آنے والا ہے، اس کے مکاشفے کی ایک شکل کے سوا اس مشاہدے کو
اور کیا سمجھا جائے؟۔۔۔۔۔ پھر یہی نہیں ”الجنة“ جس کی وسعت قرآن ہی کی رو سے آسمان و زمین
کی وسعت کے جیسی ہے، اس کے لیے بھی مدینہ منورہ کی مسجد نبوی کی دیوار میں جگہ نکل آئی اور جہنم
کے لیے بھی مشاہدہ قطعی ہے، لیکن اس مشاہدے کا تعلق علم و ادراک کے عام ذرائع سے نہیں
ہے۔۔۔۔۔ پھر سمجھ میں نہیں آتا کہ ان ساری جانی پہچانی عام اور مشہور روایات کو مانتے ہوئے ان

ماہ نامہ ”نور الحیب“ بصیرپور شریف (37) اپریل 2005ء

اللَّهُمَّ صَلِّ عَلَى سَيِّدِنَا وَمَوْلَانَا مُحَمَّدٍ وَعَلَى آلِ سَيِّدِنَا وَمَوْلَانَا مُحَمَّدٍ كَمَا تُحِبُّ وَتَرْضَى لَهُ
 مشاہدات و مکاشفات سننے سے لوگوں میں وسوسے کیوں پیدا ہوتے ہیں؟ --- جو خاتم النبیین
 سید المرسلین محمد رسول اللہ ﷺ کے میلاد مبارک کے سلسلہ میں بیان کیے جاتے ہیں ---

آخر مصر کے قحط کو ایک جابر بادشاہ اس کے وقوع سے پہلے اگر دیکھ سکتا ہے، ایک مجرم قیدی
 اپنے سولی پانے کا تماشا مدتوں قبل جیل خانے کی بند کوٹھڑی میں بحالت خواب ملاحظہ کر سکتا ہے،
 حالاں کہ نظام تکوینی میں نہ مصر کے قحط کو چنداں دخل ہے اور نہ ایک معمولی قیدی کے سولی پانے کا
 واقعہ عالم کے سمندر موج میں ایک ہلکے بلبلے سے زیادہ وقعت رکھتا ہے، مگر ان واقعات کو قرآن کی
 شہادت ہے کہ وقوع سے پہلے دیکھا گیا ---

میلاد مبارک انکشاف صدیوں پہلے

”پھر کیا ہوا جب احمد سب قوموں کا جی نبی (۷-۱۱) آرہا تھا تو دو ہزار سال پہلے
 سینا کے جلالی پیغمبر نے دس ہزار قدوسیوں کے ساتھ روشن شریعت ہاتھ میں لیے
 ہوئے (استثناء، باب ۳۳، ۲) آتے ہوئے دیکھا“ ---

بے شک یہ واقعہ حضرت موسیٰ علیہ السلام سے تقریباً دو ہزار سال بعد یوں ظہور پذیر ہوا کہ آں
 حضرت ﷺ دس ہزار صحابہ کے جھرمٹ میں مکہ معظمہ کی گلیوں میں داخل ہوئے [۸] اور اسی
 واقعہ کی ایک غیبی تجلی تھی جس کا عکس قلب موسوی پر دو ہزار برس پیش تر ہی چمک اٹھا تھا ---
 یسعیاہ نبی فلسطین میں صدیوں پیش تر اعلان کرنے لگے:

”حکم پر حکم، قانون پر قانون، تھوڑا یہاں تھوڑا وہاں ہوگا“ --- (۱۳-۲۸)

ہوا تو یہ سات آٹھ سو برس بعد کہ قرآن مجید کچھ مکہ میں اور کچھ مدینہ میں نازل ہوا، لیکن دیکھا
 گیا بہت پہلے، کیوں کہ اس سے زیادہ اہم واقعہ عالم ایجاد میں کوئی نہیں ہونے والا تھا اور ایک موسیٰ
 اور یسعیاہ کیا، ان صاف دلوں، پاک روحوں میں ایسا کون تھا جس نے ہنگامہ تکوین کی اس سب
 سے بڑی موج کی جنبش کو نہیں دیکھا ---

سلیمان کو ”اس قسم کا بلند از بس شیریں اور وہ سراپا ”محمد“ (ستودہ صفات) نظر آیا [۹]
 داؤد (علیہ السلام) نے اس کے داہنے ہاتھ کے ہیبت ناک کام (زبور، باب ۴۵) مَآ رَمِیْتُ اِذْ
 رَمِیْتُ [۱۰] کے تماشے، جی نبی نے سب قوموں کو ملتے ہوئے (باب ۷-۲)، حضرت مسیح (علیہ السلام)
 نے سب کچھ کہتے ہوئے ”سچائی کی ساری راہیں بتاتے ہوئے“ (یوحنا، باب ۱۳-۱۶) اپنے اپنے
 ماہ نامہ ”نور الحیب“ بصیرپور شریف ﴿ 38 ﴾ اپریل 2005ء

اَللّٰهُمَّ صَلِّ وَسَلِّمْ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ بِعَدَدِ كُلِّ مَغْلُوْمٍ لَّكَ
عہد پاک میں دیکھا۔۔۔ [۱۱]

ان لوگوں نے تو اس وقت دیکھا جب کہ وہ اس عالم سے دور تھا۔۔۔ لیکن جوں جوں وہ موج
اعظم غیب کے پردوں کو چاک کرتی ہوئی، نقاب پر نقاب الٹی ہوئی عبدالمطلب کے صلب مبارک
تک پہنچ گئی اور وہاں سے حضرت عبد اللہ اور عبد اللہ سے حضرت آمنہ (رضی اللہ تعالیٰ عنہم) تک
نھٹل ہوئی تو کیا ہونا چاہیے تھا؟۔۔۔

روایتیں نہ ہوتیں تو عقل سمجھتی کہ بہتوں نے اسے دیکھ لیا ہوگا۔۔۔ سیکڑوں پر اس کی ظاہر ہونے
والی تجلی کسی نہ کسی شکل میں پر تو فلن ہوئی ہوگی۔۔۔ لیکن جب عقل کی تائید نقل سے ہو رہی ہے تو پھر
ان واقعات کے بیان کرنے سے ”کنوؤں کے مینڈک“ ہی نہیں، بلکہ سمندر کے نہنگ بھی گھبراتے
ہیں، شرماتے ہیں، دور از کار کہہ کر اس کو ٹالنا چاہتے ہیں۔۔۔ یا بقول شخصے، ہر تھو خیرا جیسے پیدا ہوتے
ہیں العظمة للہ اسی طرح دنیا میں وہ پیدا ہوا تھا، جس کے لیے سب کچھ پیدا ہوا ﷺ۔۔۔

حالاں کہ میں بتا چکا ہوں کہ مصر کے مجرم قیدی کے سولی کا واقعہ جب غیب میں کوئی نہ کوئی
رنگ اختیار کر لیتا ہے جسے سلسلہ موجودات میں کوئی اہمیت نہیں تو پھر قیاس کرنا چاہیے کہ عالم جس
کے لیے ہے اور وہ جو سارے عالم کے لیے ہے اور خود حق کی زبان میں ہر ذرہ کائنات کے لیے جو
رحمت ہے، اگر ظہور سے پہلے اسی کی غیبی تجلیوں کا کشف کسی کو خواب میں یا کسی کو بیداری میں ہوا تو
اچنبھا کرنے والے کیوں پوچھتے ہیں کہ ایسا کیوں ہوا اور کیسے ہوا؟۔۔۔ میں یہ کہ مسلمانوں کو سچی
جھوٹی روایات پر ایمان لے آنا چاہیے۔۔۔ محدثین نے تنقید روایات کے جو اصول مقرر کیے ہیں
ان سے لا پرواہی اختیار کر کے میرا قطعاً مدعا یہ نہیں ہے کہ دیوانے جو کچھ پھیلاتے رہیں، اسے
ابلہوں کا طبقہ بلا چون و چرا ماننا چلا جائے۔۔۔

تاریخ و حدیث میں فرق

لیکن حدیث اور تاریخ میں فرق کرنا ضروری ہے۔۔۔ حدیث سے عقائد اور احکام پیدا
ہوتے ہیں، اس لیے اس میں شدید احتیاط کی ضرورت ہے۔۔۔ لیکن تاریخ سے فقط واقعات معلوم
ہوتے ہیں، پھر جس معیار پر عموماً تاریخی روایتیں جانچی جاتی ہیں، ان ہی پر میلاد مبارک کی
روایتوں کو بھی چاہیے کہ جانچا جائے، کیوں کہ میلادی روایتوں سے نہ عقیدے کا پیدا کرنا مقصود
ہے اور نہ کسی قانونی حکم کے استنباط میں ان سے کام لیا جاتا ہے۔۔۔ ایک واقعہ ہوا ہے بس اتنا ہی
ماہ نامہ ”نور الحیب“ بصیرپور شریف ۳۹ ۴ اپریل ۲۰۰۵ء

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَهُ
ظاہر کرنا ہے اور اس کے لیے صرف یہ دیکھ لینا چاہیے کہ گرد و پیش کے حالات اس کے مؤید ہیں یا
نہیں؟ --- اور یہ کہ واقعہ کے امکان کے لیے قریبی قرائن موجود ہیں یا نہیں؟ --- اگر ہیں اور
اس کے بعد ایسے ذرائع جن پر تاریخ میں اعتماد کیا جاتا ہے، ان کے توسط سے ہم تک کسی واقعہ کے
وقوع پذیر ہونے کی اطلاع پہنچتی ہے تو میں نہیں سمجھتا کہ اس کے انکار کی گنجائش، عقل ہو یا منطق،
آخر خواہ مخواہ کیسے اور کیوں پیدا کرے گی۔ ---

یہ ایک بڑا مغالطہ ہے کہ محدثین کی کڑی تنقید کا حربہ تاریخی روایتوں پر بھی چلا دیا جائے۔ ---
حالاں کہ اگر ایسا کیا جائے تو دنیا کی تمام تاریخیں نہ صرف قدیم زمانے کی بلکہ زمانہ حال کے متعلق جو
تاریخی روایتیں جمع کی جاتی ہیں، یقین کیجئے کہ یکا یک ان کا سارا دفتر بے معنی ہو کر رہ جائے گا۔ ---
آخر کس قوم کی تاریخ اس طریقے سے مرتب ہوتی ہے کہ اس کے ہر واقعہ کی سند شاہد عینی تک مسلسل
پہنچتی ہو۔ --- پھر سلسلے کا ہر راوی صدوق (سچا)، متقی (پارسا)، قوی الحافظہ، عادل، ضابط، الغرض ہر
قسم کی اخلاقی کمزوریوں سے بلند ہو اور حفظ روایت کے لیے اس کے پاس تمام فطری قوتوں سے ممکنہ
حد تک آراستہ و پیراستہ ہو، اس کے حافظے میں، بیان کرنے میں، سمجھنے میں کسی قسم کا جھول نہ ہو۔ ---

اللہ اکبر! یونان و روما، ایران و ہند، عرب و اندلس کی تاریخیں تو خیر، ہمارے زمانے کی عالم
گیر جنگوں کے حوادث جو گزرے ہیں، کیا ان میں پیش آنے والے واقعات، جن کا مورخین اپنی
کتابوں میں ذکر کر رہے ہیں یا آئندہ کریں گے، محدثین کے تنقیدی معیار پر، واقعہ تو یہ ہے کہ ان
کی تصحیح آسان نہیں ہے۔ --- احکام و قوانین جن حدیثوں سے پیدا ہوتے ہیں، ان کو اپنے مقررہ
معیار پر جانچ جانچ کر محدثین نے مسلمانوں تک جو پہنچایا ہے، میرے نزدیک تو یہ بھی عظیم الشان
معجزہ ختم نبوت کا اسی طریقے سے ہے، جیسے قرآن مجید کا ہزار ہا آیتوں اور مصائب سے بچ کر پاک
وصاف نکل آنا اور دنیا میں اعتماد و اطمینان کی پوری ضمانتوں کے ساتھ باقی رہنا، اس آخری نبوت
کے معجزے کے سوا اور کچھ نہیں ہے۔ ---

بہر حال عقل کا تقاضا ہے کہ آں حضرت ﷺ کے قرب ظہور سے پہلے غیب کے مختلف پردوں
پر آمد آمد کی مختلف تجلیاں تڑپ رہی ہوں گی۔ --- ملکوت و جبروت و مثال، ہر مقام کی یہی ہنگامہ
آرائیاں خواب یا بیداری میں لوگوں پر اگر منکشف ہوئیں اور مکاشفاتی رنگ میں پانے والے ان کو
اگر پاتے رہے ہیں تو میری سمجھ میں نہیں آتا کہ لوگ ان واقعات کو حیرت سے کیوں سنتے ہیں، بلکہ

ماہنامہ "نور الحیب" بصیرپور شریف ﴿ 40 ﴾ اپریل 2005ء

اَللّٰهُمَّ صَلِّ وَسَلِّمْ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ بِغَدِّ كُلِّ مَغْلُوْمٍ لِّكَ
حق تو یہ ہے کہ اس نوعیت کی آگاہیوں کا تذکرہ اگر نہ کیا جاتا تو یہ واقعہ محلِ تعجب ہو سکتا تھا۔۔۔۔۔

آخر اس کے بھی کوئی معنی ہیں کہ بادشاہ کا ساتی اپنی اس خدمت کو اس کے وقوع سے پہلے
ایک خاص رنگ میں دیکھ لیتا ہے [۱۲] حالاں کہ یہ بھی کوئی واقعہ ہے؟۔۔۔۔۔ لیکن جب ”آسمان کی
بادشاہت“ [۱۳] کا زمانہ بالکل قریب آ جاتا ہے تو سوچنے والے آخر یہ کس طرح سوچتے ہیں کہ
اس وقت کچھ نہ ہوا۔۔۔۔۔

اب لوگوں کو کیا کہیے، پہلے تو تاریخی واقعات اور آثار و احادیث جن سے مسلمانوں کی دینی
زندگی کے قوانین پیدا ہوتے ہیں، ان دونوں میں جو جو ہری امتیاز ہے، اس سے چشم پوشی کی
گئی۔۔۔۔۔ اور کیا عرض کیا جائے، صحیح اور غلط روایتوں میں تمیز کے لیے بعضوں میں روحانی بصیرت
پیدا ہو جاتی ہے، اس سے بھی لوگ عموماً محروم ہوتے ہیں۔۔۔۔۔ ورنہ مسلمانوں کے ایسے اکابر مثلاً
حضرت سہل بن عبد اللہ تستری رحمہ اللہ جب میلادی واقعات کو بیان فرماتے تھے تو سند کے جھگڑوں
سے الگ ہو کر لکھا ہے کہ اپنی روحانی بصیرت پر اعتماد کرتے ہوئے فرماتے:

”جب اللہ تعالیٰ ﷻ نے آں حضرت ﷺ کو حضرت آمنہ رضی اللہ تعالیٰ
عنہا کے لطن مبارک میں ظاہر کرنا چاہا تو اس وقت رجب کا مہینہ اور جمعہ کا دن تھا،
اس وقت خدائے قدوس نے بہشت کے فرشتے رضوان کو حکم دیا کہ فردوس کے
دروازے کھول دو۔۔۔۔۔

اور اس وقت پکارنے والے نے آسمان اور زمین میں پکارنا شروع کیا کہ چھپا ہوا
محفوظ نور آج کی رات آمنہ کے شکم مبارک میں ٹھہرتا ہے اور یہیں آپ کی شکل و صورت تیار
ہوگی اور وہ دنیا کو خوش خبریاں دیتے ہوئے اور ڈراتے ہوئے آگے بڑھے گا۔۔۔۔۔ [۱۴]
اور بات سچی ہے بھی یہی کہ جو دیکھ سکتا ہے اس کو سننے کی کیا ضرورت ہے، البتہ دیدہ کی جانچ
دیدہ سے ہو سکتی ہے۔۔۔۔۔ جن کی آنکھیں زیادہ روشن ہیں، ظاہر ہے کہ ان کی چیزیں کم روشنی والوں
پر مرعج ہوں گی اور اسی لیے کہا جاتا ہے کہ شریعت یعنی آں حضرت ﷺ کی بتائی ہوئی باتوں میں
الہام اولیاء حجت نہیں۔۔۔۔۔ لیکن جہاں دیدہ دیدہ میں تزام نہ ہو تو پھر شنیدہ سے اگر وہ ٹکرائے تو
ٹکرانے دو، قوی ضعیف کو خود مغلوب کر لے گا۔۔۔۔۔

الحاصل میرے نزدیک میلاد مبارک کے ایسے تاریخی واقعات جن کا کشف و شہود بعض خاص
ماہ نامہ ”نور الحیب“ بصیر پور شریف ﴿ 41 ﴾ اپریل 2005ء

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَهُ

نفوس کو ہوا، زیادہ سے زیادہ عام تاریخی روایات کے جانچنے کے جو قدرتی ذرائع ہیں، انہی کے معیار پر جانچ لینے کے بعد میں تو نہیں سمجھتا کہ ان کے بیان کرنے سے لوگ خواہ مخواہ ہچکچائیں۔۔۔۔۔ ان مکاشفات و مشاہدات کے سننے سے واقعات جو کسی زمانے میں پیش آئے تھے، ان کا علم ہوتا ہے، دل کی روشنی بڑھتی ہے، ایمان شاداب ہوتا ہے اور آج بھی روحانی بصیرت رکھنے والے جن چیزوں کو پاتے ہیں، ان کی توثیق و تصدیق ان روایات سے ہوتی ہے۔۔۔۔۔

بڑے غضب کی یہ بات ہوگی کہ جس طرح نبولین پہلے نبولین نہیں تھا اور بعد کو اپنی ذاتی کدو کاوش سے نبولین بن گیا، اسی طرح یہ سمجھا جائے کہ نبی بھی پہلے نبی نہیں ہوتا اور بعد کو نبی بن جاتا ہے۔۔۔۔۔ وہ نبی ہوتے ہیں اور ماں کے پیٹ میں نبی ہوتے ہیں، جبروت میں نبی ہوتے ہیں، بلکہ واقعہ وہی ہوتا ہے، جو فرمایا گیا ہے:

كُنْتُ نَبِيًّا وَ اَدَمُ بَيْنَ الرُّوْحِ وَ الْجَسَدِ --- [۱۵]

” (رسول اللہ ﷺ نے فرمایا کہ) میں نبی تھا در آں حالیکہ آدم (علیہ السلام) ابھی

روح و جسد کے درمیان تھے، یعنی ابھی ان کی روح جسد سے متعلق نہیں ہوئی تھی۔۔۔۔۔

کیا تمنا شاہ ہے کہ بعض علماء (سوء) اس کو علم الہی پر محمول کرتے ہیں، حالاں کہ اس میں آپ کی بھلا کیا خصوصیت ہے؟۔۔۔۔۔ علم الہی میں تو ہر چیز اسی وقت سے ہے جس وقت حضرت آدم (علیہ السلام) پیدا نہیں ہوئے تھے۔۔۔۔۔

ماضی کی روایات کی تصدیق مستقبل کی روایتوں سے

آئندہ آنے والے غیب (یوم قیامت) میں جو کچھ ہوگا، اس کو سب ہی مانتے ہیں اور اعلان کرتے پھرتے ہیں کہ وہی ﷺ سارے انبیاء و رسل علیہم السلام کے آگے آگے میدان حشر میں آئیں گے، ان ہی کی مبارک انگلیاں جنت کی زنجیروں سے مس ہوں گی، ان ہی کی زبان سب سے پہلے شفاعت کے لیے کھلے گی [۱۶] ان ہی کے پیچھے پیچھے بنی آدم کا سب سے بڑا گروہ ہو گا [۱۷] ان ہی کے منجہ سیمیں میں حمد کا پھریرا ہوگا، ان ہی کے پرچم کے نیچے آدم بھی ہوں گے اور ان کی ساری اولاد بھی [۱۸] یعنی ابراہیم بھی، موسیٰ بھی، عیسیٰ بھی علیہم السلام۔۔۔۔۔ وہی اللہ ﷻ کے عرش و جلال کے سامنے اس مقام پر ہوں گے جہاں پر کوئی نہ ہوگا [۱۹] وہ اس وقت بولیں گے جب سب چپ ہوں گے، انہی کی زبان اس وقت کھلے گی جب سب کی زبانیں خاموش ہوں گی۔۔۔۔۔

ماہ نامہ ”نور الحیب“ بصیر پور شریف ۴۲ ۴ اپریل ۲۰۰۵ء

اَللّٰهُمَّ صَلِّ وَسَلِّمْ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ بِعَدَدِ كُلِّ مَعْلُوْمٍ لَّكَ
 پھر آنے والے غیب میں، جس کی شان و شکوہ، جاہ و جلال کا یہ حال ہوگا، تو پھر کیا ہوا، اگر ماضی
 کو گزرنے والے غیب میں قرب ظہور کے وقت یہ باتیں ہویدا ہوئیں اور خاص خاص نفوس پر ان
 ہی کی تجلیاں کسی نہ کسی رنگ میں چمک گئی تھیں یا خواب اور رویا میں دیکھنے والوں نے دیکھا۔۔۔
 اب آپ کے آگے خواب یا بیداری کے ان ہی ”میلادی مکاشفات“ کے سلسلے کی بعض روایتوں
 کا تذکرہ ایک خاص ترتیب کے ساتھ کیا جاتا ہے۔۔۔ اِنْ فِیْ ذٰلِکَ لَذِکْرٰی لِّاُولٰٓئِی الْاَلْبَابِ

میلادی مکاشفات

مطلبی بشارت

[1] حضرت عبدالمطلب ﷺ فرماتے ہیں کہ حطیم (کعبہ کے متصل ایک جگہ) میں سویا
 ہوا تھا کہ کیا دیکھتا ہوں کہ ایک عظیم الشان درخت زمین سے اگا، اگا اور بڑھا اور بڑھتے بڑھتے اس کی
 مہنگوں نے آسمانوں کو چھو لیا اور اس کی شاخیں مشرق و مغرب میں پھیل گئیں، اس کے پتے چمک
 رہے تھے، ان کی چمک ایسی تھی کہ میں یہ کہہ سکتا ہوں کہ آفتاب کی روشنی سے سترگنا زیادہ تھی۔۔۔ میں
 نے دیکھا کہ عرب و عجم کے رہنے والے یکا یک اس درخت کے سامنے جھک گئے اور اس کی روشنی
 آہستہ آہستہ بڑھتی جا رہی تھی، اگر کبھی کبھی ماند بھی پڑتی، پھر چمک اٹھتی۔۔۔ میں نے دیکھا کہ قریش
 کے کچھ لوگ اس درخت کی شاخوں سے لپٹ گئے اور بعض لوگوں کو دیکھا کہ وہ اس کو کاٹ دینا چاہتے
 ہیں لیکن کاٹنے کے ارادے سے جب اس درخت کے قریب ہوتے ہیں تو ایک خوب صورت حسین
 نوجوان آگے بڑھ کر ان کو روکتا ہے۔۔۔ میں نے اس سے زیادہ حسین و شکیل جوان آج تک نہیں
 دیکھا اور نہ اس سے زیادہ خوش بو میں نے کسی کے جسم سے پھلتے دیکھی۔۔۔ بہر حال جب وہ کاٹنے کا
 ارادہ کرتے تو جوان بڑھتا اور انہیں روک دیتا اور ان کی آنکھیں پھوڑ دیتا اور پیٹھوں کو توڑ دیتا۔۔۔
 میں نے بھی چاہا کہ اس درخت کی شاخوں سے لپٹ جاؤں لیکن قادر نہ ہو سکا۔۔۔ میں نے اسی
 جوان سے پوچھا تو اس نے کہا کہ تیری قسمت میں نہیں ہے۔۔۔ میں نے کہا کہ پھر کن لوگوں کے لیے
 اس میں حصہ ہے۔۔۔ بولے جنہوں نے آگے بڑھ کر شاخیں تھام لی ہیں۔۔۔

حضرت عبدالمطلب ﷺ فرماتے ہیں کہ میں خواب دیکھ کر جب اٹھا تو پریشان تھا، ایک جوگن
 (کاہنہ) کہ قریب ہی کہیں رہتی تھی، اس سے جا کر اپنا خواب بیان کیا، میں نے دیکھا کہ اس کا ہنہ
”نور الحبيب“ بصیر پور شریف 43 اپریل 2005ء

اللَّهُمَّ صَلِّ عَلَى سَيِّدِنَا وَمَوْلَانَا مُحَمَّدٍ وَعَلَى آلِ سَيِّدِنَا وَمَوْلَانَا مُحَمَّدٍ كَمَا تُحِبُّ وَتَرْضَى لَهُ

کا چہرہ متغیر ہو گیا اور گھبرا کر بولی:

”عبدالمطلب! اگر تم سچ کہتے ہو تو تمہاری پشت سے ایک شخص ظاہر ہوگا، جو

مشرق و مغرب کا مالک ہو جائے گا اور دنیا اس کے آگے جھک جائے گی۔“ [۲۰]

[2] دوسرا خواب حضرت عبدالمطلب ﷺ ہی کا یہ ہے کہ وہ فرماتے ہیں کہ میں نے

دیکھا کہ [۲۱] میری پشت سے ایک نقرئی زنجیر نکلی ہے، جس کا ایک کنارہ آسمان کی طرف چلا گیا

اور دوسرا زمین تک اور اسی زنجیر سے دو شاخیں بعد کو پھوٹیں جو مشرق و مغرب کے کناروں تک

پھیل گئیں، اس کے بعد وہ زنجیر ایک درخت کی شکل میں بدل گئی، اس درخت کے ہر پتے پر روشنی

تھی اور پورب، پچھتم، مشرق و مغرب کے لوگ اس میں لٹک رہے ہیں۔۔۔

حضرت عبدالمطلب ﷺ نے اس کو پہلے دیکھا تھا لیکن آج چودہ سو برس بعد ہم اس واقعہ

کو اپنی تمام خصوصیتوں کے ساتھ اس وقت دیکھ رہے ہیں اور جب تک دنیا ہے، دیکھتی رہے

گی۔۔۔ پتوں کی روشنی چمکنے کے بعد کبھی دھیمی پڑتی اور پھر چمک اٹھتی۔۔۔ اس میں اسلام

کے عروج و زوال کا لطیف غیبی اشارہ ہے، دھیمی پڑ جانے کے بعد چمک اٹھنا، پہلے بھی متعدد

بار اس کا تجربہ ہو چکا ہے، اس وقت بھی ہو رہا ہے اور آئندہ بھی ہوگا۔۔۔ دھیمی پڑ جائے، یہ تو

ہو سکتا ہے لیکن یہ روشنی (خاکم بدہن) کبھی ختم ہوگی، ایسا کبھی نہ ہوگا کہ نہ اب کوئی نئی کتاب

اترنے والی ہے اور نہ کوئی نیا نبی آنے والا ہے۔۔۔

ناک کے قیافہ سے شناخت

[3] حضرت عبدالمطلب ﷺ فرماتے ہیں کہ سردیوں کا موسم تھا اور میں تجارت کی

غرض سے یمن جا رہا تھا، راہ میں ایک یہودی جوٹی سے ملاقات ہوئی، اس نے مجھ سے کہا کہ اس

عبدالمطلب! کیا تم مجھے اجازت دے سکتے ہو کہ میں تمہارے بدن کو دیکھوں؟۔۔۔ آپ نے

فرمایا کہ ستر عورت کے سوا جس حصے کو چاہو دیکھ سکتے ہو۔۔۔ اس نے میری ناک کے دونوں نتھنوں

کو پکڑا اور غور سے دیکھنے لگا، اس کے بعد بولا:

”میں اس کی گواہی دیتا ہوں کہ تمہارے ایک نتھنے میں نبوت ہے اور دوسرے

میں بادشاہت۔۔۔“

اس کے بعد اس نے مشورہ دیا کہ اگر بنی زہرہ کے قبیلے میں تم نکاح کرو گے تو یہ بات حاصل

ماہنامہ ”نور الحیب“ بصیر پور شریف ﴿ 44 ﴾ اپریل 2005ء

اَللّٰهُمَّ صَلِّ وَسَلِّمْ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ بِعَدَدِ كُلِّ مَعْلُوْمٍ لَّكَ
 ہو سکتی ہے۔۔۔ [۲۲]

جوتشی کی پیش گوئی پوری ہوئی، نبوت کا ظہور جس شان سے ہوا وہ تو ظاہر ہی ہے اور حضرت عباس کی نسل میں سلطنت کا دور دورہ جس طرح ہوا، اس کو بھی سب جانتے ہیں۔۔۔ ان کشفی آثار کا مشاہدہ تو حجاب مطلبی میں کیا گیا تھا۔۔۔

ان کے سوا ایک واقعہ اور بھی بیان کیا جاتا ہے کہ جب مکے پر اصحاب فیل کا حملہ ہوا تو حضرت عبدالمطلب کی پیشانی سے ایک روشنی ٹپ کر نکلی اور ہلال بن کر چمکنے لگی۔۔۔ کہا جاتا ہے کہ اس روشنی نے حرم کو منور کر دیا تھا۔۔۔ لیکن تاریخی طور پر اس واقعہ کے متعلق یہ شک پیدا ہوتا ہے کہ جب اصحاب فیل کا مکہ پر حملہ ہوا تو آل حضرت ﷺ حضرت آمنہ رضی اللہ تعالیٰ عنہا کے بطن میں منتقل ہو چکے تھے۔۔۔ اس وقت عبدالمطلب کی پیشانی سے ظہور کیسے ہو سکتا ہے۔۔۔ بلاشبہ یہ ایک تاریخی اعتراض ہے اور گو اس کے متعلق بہت کچھ کہا جاسکتا ہے لیکن میں نے قصداً اس کو ترک کر دیا، کیوں کہ عام مورخین کا اس پر اتفاق ہے کہ آپ کی ولادت باسعادت عام فیل میں ہوئی، ابن جوزی نے اس کو جمہور کا متفقہ فیصلہ قرار دیا ہے۔۔۔

حجاب پدری کے آثار

[4] آپ بہر حال جب حضرت عبدالمطلب کے صلب سے گزر کر پدر بزرگوار حضرت عبد اللہ ﷺ کی پشت میں جلوہ فرما ہوئے تو اس وقت بھی بعض واقعات پیش آئے ہیں، ان کا کتابوں میں ذکر کیا جاتا ہے۔۔۔

کہا جاتا ہے کہ سرور کائنات ﷺ کے پدر بزرگوار حضرت عبد اللہ کو حضرت عبدالمطلب اس لیے لے جا رہے تھے کہ آپ کا نکاح کر دیں، راہ میں ایک بیراگن جو یہودن تھی، نام جس کا فاطمہ بنت مرثا، اس نے حضرت عبد اللہ میں یکا یک ایک روشنی کا مشاہدہ کیا اور بڑھ کر ان سے ملی۔۔۔ ارادہ ظاہر کیا کہ وہ اس نور کو اس شک منتقل کر دیں لیکن آپ نے انکار کر دیا اور فرمایا کہ حرام طریقوں سے مجھے پرہیز ہے، علاوہ اس کے والد ہمارے ساتھ ہیں، میں ان کو کس طرح چھوڑ سکتا ہوں۔۔۔ کہا جاتا ہے کہ جب حضرت عبد اللہ کا نکاح حضرت آمنہ سے ہو گیا تو آپ دوبارہ اسی بیراگن کے پاس سے گزرے، مگر اب کے اس نے بات بھی نہ پوچھی۔۔۔ [۲۳]

بعض لوگوں نے اس عورت کا نام لیلیٰ عدویہ بھی بتایا ہے [۲۴] بعض قتیلہ کہتے ہیں، بعضوں

ماہ نامہ ”نور الحیب“ بصیر پور شریف ۴۵ ۴ اپریل ۲۰۰۵ء

اللَّهُمَّ صَلِّ عَلَى سَيِّدِنَا وَمَوْلَانَا مُحَمَّدٍ وَعَلَى آلِ سَيِّدِنَا وَمَوْلَانَا مُحَمَّدٍ كَمَا تُحِبُّ وَتَرْضَى لَهُ
 کے نزدیک رقیقہ بنت نوفل ہے۔۔۔

[5] اس سلسلے میں ایک اور روایت بھی موالید میں عام طور پر مشہور ہے کہ بنی عبد مناف
 اور بنی مخزوم کی کچھ عورتیں جن پر حضرت عبداللہ کے اس حال کا مکاففہ ہو گیا تھا، عمر بھر پچھتاتی
 رہیں اور اسی غم و الم میں انہوں نے شادی نہیں کی، یہاں تک کہ کنواری ہی مر گئیں۔۔۔
 زرقانی نے ابن عباس رضی اللہ تعالیٰ عنہما سے ”روی“ کے لفظ سے نقل کیا ہے، لیکن یہ روایت
 کس کتاب کی ہے، اس کا حوالہ درج نہیں اور نہ مجھے اب تک اس کا پتہ چلا ہے۔۔۔ غالباً یہ عورتیں
 عرب کی جوگنیں (کاہنات) [۲۵] تھیں، جن سے غیر معمولی باتوں کا علم کسی نہ کسی رنگ میں ہو جاتا
 تھا۔۔۔ بہر حال اگر یہ واقعہ صحیح ہے تو یہ ماننا پڑے گا کہ یہ عورتیں علم کہانت سے شاید کچھ تعلق رکھتی
 تھیں، ورنہ عام طور پر تمام عورتوں کا اس سے مطلع ہونا اور ٹھیک شب حمل میں قریش کی ساری عورتوں کا
 آتش رشک و حسد میں جل کر بیمار ہونا ثابت نہیں اور نہ تاریخی لحاظ سے اس کی تائید ہوتی ہے۔۔۔

آخری حجاب مادری

حجاب عبداللہ کے بعد سیدہ آمنہ کے لطن مبارک تک پہنچنے کے بعد سارے پردے گویا اٹھ چکے
 تھے۔۔۔ اب صرف ایک پردہ باقی تھا، اگر اس وقت عالم شہادت میں یہ روشنی چھن چھن کر زیادہ زور و
 شور کے ساتھ آنے لگی تو یقیناً یہ وقت کا تقاضا تھا۔۔۔ اب غیب کا ڈانڈا شہادت سے گویا مل رہا تھا۔۔۔
 برقی رو کے تاثرات غیب سے چمک چمک کر، جھلک جھلک کر شہادت کو جگمگا رہے ہوں گے۔۔۔ اگر
 عالم خواب یا عالم بیداری میں سیدہ آمنہ کو عجائب و غرائب نظر آنے لگے تھے تو آپ خود سوچیں کہ اس کے
 سوا اور ہوتا کیا؟۔۔۔ سب قوموں کا ہلانے والا آرہا ہے، آسمانی بادشاہت جس کے قریب آنے کی
 بشارت حضرت مسیح علیہ السلام نے دی تھی، آسمان کی وہی بادشاہت اب زمین پر آرہی ہے۔۔۔

یسعیا نبی کی پکار

بقول یسعیا نبی:

”اٹھ روشن ہو کہ تیری روشنی آئی اور خداوند کے جلال نے تجھ پر طلوع
 کیا۔۔۔ دیکھ! تاریکی زمین پر چھا گئی اور تیرگی قوموں پر لیکن خداوند تجھ پر طالع
 ہوگا اور اس کا جلال تجھ سے نمودار ہوگا اور قومیں تیری روشنی میں اور شاہان تیرے
 طلوع کی تجلی میں چلیں گے۔۔۔“ [۲۶]

اَللّٰهُمَّ صَلِّ وَسَلِّمْ عَلٰی سَيِّدِنَا مُحَمَّدٍ وَعَلٰی آلِ سَيِّدِنَا مُحَمَّدٍ بِعَدَدِ كُلِّ مَغْلُوْمٍ لَّكَ

امت کے سردار کی بشارت

[6] سیدہ آمنہ رضی اللہ تعالیٰ عنہا فرماتی ہیں کہ جس وقت میں حاملہ ہوئی تو مجھے نیند آ گئی، کیا دیکھتی ہوں کہ ایک شخص مجھ سے کہہ رہا ہے:

”اے آمنہ! تو اس امت کے سردار کی حاملہ ہوئی“ --- [۲۷]

آثار حمل کا عدم احساس

[7] آپ یہ بھی فرماتی ہیں کہ یوں مجھے بالکل پتہ نہ چلا کہ میں حاملہ ہوں، کیوں کہ مجھے کوئی گرائی محسوس ہوئی اور نہ میں نے ان اثرات کو محسوس کیا جو عام طور پر حمل میں عورتوں کو معلوم ہوتے ہیں، البتہ جب طمٹ کو میں نے منقطع ہوتے ہوئے دیکھا تو سمجھی ---

[8] پھر فرماتی ہیں کہ میں نے پھر خواب دیکھا کہ کوئی کہنے والا مجھ سے کہہ رہا ہے:

”تو سارے بنی آدم کے سردار سے حاملہ ہوئی“ ---

سیدہ آمنہ رضی اللہ تعالیٰ عنہا کا بیان ہے کہ پکارنے والا جس وقت یہ پکار رہا تھا اس وقت میں نہ تو پوری طرح جاگ رہی تھی اور نہ سو رہی تھی، ایک درمیانی کیفیت تھی --- [۲۸]

قریش کے حیوانات کا ایک دوسرے کو مژدہ

[9] اس سلسلے میں اس مکاشفے کا بھی ذکر کیا جاتا ہے جو ابن عباس رضی اللہ تعالیٰ عنہما سے مروی ہے:

”جس رات کو رسول اللہ ﷺ سے آمنہ حاملہ ہوئیں تو قریش کے مویشیوں،

چوپایوں نے ایک دوسرے کو بشارت دی کہ قسم ہے کعبے کے رب کی کہ آج کی رات

دنیا کا سردار اور زمانے کا چراغ اپنی ماں کے پیٹ میں آ گیا“ --- [۲۹]

[10] اسی روایت میں یہ مکاشفہ بھی درج ہے کہ مشاہدہ کیا گیا کہ بیابانوں کے درندے،

چرند، ادھر سے ادھر بھاگے پھرتے تھے اور آپس میں ایک دوسرے کو مژدہ سناتے تھے ---

آگ ابراہیم علیہ السلام کو پہچانتی ہے، دریا موسیٰ علیہ السلام کو جانتا ہے، پھر اگر درندوں اور پرندوں

نے ابراہیم و موسیٰ علیہما السلام کی آرزو اور دعا کو پہچانا تو اس کے سوا آخر اور ہوتا کیا؟ ---

سلاطین پچھاڑے گئے

[11] بعضوں کو عالم غیب میں یہ بھی محسوس ہوا کہ سلاطین دنیا کے سرنگوں ہو گئے ---

ماہ نامہ ”نور الحیب“ بصیرپور شریف ﴿ 47 ﴾ اپریل 2005ء

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَهُ
 لوگوں کو اس پر حیرت ہوئی کہ سرنگوں تو بعد میں ہوئے، پھر پہلے کس طرح اس کا مشاہدہ کیا
 گیا؟۔۔۔ لیکن میں عرض کر چکا ہوں کہ ایسا بھی ہوتا ہے۔۔۔ یوسف علیہ السلام نے اپنے ماں، باپ،
 بھائیوں کو سجدہ کرتے ہوئے برسوں پیش تر دیکھ لیا تھا، تو جو بعد کو سرنگوں ہوئے، کسی رنگ میں ان
 ہی کی نگوساریوں کا عکس دلوں پر پڑ گیا تو اس میں تعجب کی کیا بات ہے؟۔۔۔

نور کا انشاء

اسی مکاشفے کا وہ اہم جز ہے جس میں سیدہ آمنہ رضی اللہ تعالیٰ عنہا فرماتی ہیں:
 ”میں جس وقت حاملہ ہوئی، اس وقت دیکھا کہ مجھ سے ایک نور نکلا اور رومیوں
 کے جو قلعے بصری و شام میں تھے وہ میرے سامنے آ گئے“۔۔۔ [۳۰]

حضرت مسیح علیہ السلام کی بشارات کا اعادہ

[12] ایک مکاشفہ یہ بھی بیان کیا جاتا ہے کہ ایام حمل کے ہر مہینے میں پکارنے والا یہ
 پکارتا تھا کہ مبارک ہو کہ ابوالقاسم علیہ السلام کے ظہور کا وقت قریب آ گیا۔۔۔
 یہ وہی جملہ ہے کہ جس کو سیدنا حضرت مسیح علیہ السلام نے اس واقعہ سے صدیوں پیش تر ان لفظوں
 میں ادا کیا تھا:

”توبہ کرو کہ آسمان کی بادشاہت نزدیک آ گئی ہے“۔۔۔ [۳۱]
 بہر حال یہ کوئی نئی آواز نہیں تھی، جو پیدائش سے چند مہینے پیش تر سنی گئی، کیوں کہ ہم تو دیکھ
 رہے ہیں کہ صدیوں پہلے پکارنے والے یہی پکارتے ہوئے چلے آ رہے تھے۔۔۔

اسم مبارک کی بشارات

[13] سیدہ آمنہ رضی اللہ تعالیٰ عنہا فرماتی ہیں کہ جب آں حضرت علیہ السلام کی ولادت کا
 زمانہ قریب آ گیا تو میں نے پھر خواب میں دیکھا کہ ایک شخص مجھ سے کہہ رہا ہے کہ یہ کہہ:
 ”میں اس بچے کو خدائے واحد (ﷻ) کی پناہ میں دیتی ہوں، ہر حاسد سے بچاتی
 ہوں اور دیکھ اس کا نام محمد (ﷺ) رکھنا“۔۔۔ [۳۲]

اب وہ وقت ہے کہ غیب سے جو روشنی اس دھوم دھام سے چلی تھی، وہ عالم شہادت پر جلوہ
 انداز ہو، اس وقت ملا اعلیٰ سے لے کر مثال تک اور مثال سے شہادت تک، ایک عجیب گہما گہمی
 تھی۔۔۔ کہا جاتا ہے کہ جب حضرت مسیح علیہ السلام پیدا ہوئے تو جس فکرے پر ان کی والدہ تھیں، اس
 [ماہ نامہ "نور الحبيب" بصیر پور شریف 48 اپریل 2005ء]

اَللّٰهُمَّ صَلِّ وَسَلِّمْ عَلٰی سَيِّدِنَا وَمَوْلَانَا مُحَمَّدٍ وَعَلٰی آلِ سَيِّدِنَا وَمَوْلَانَا مُحَمَّدٍ بِعَدَدِ كُلِّ مَغْلُوْمٍ لَّكَ
 کے نیچے ایک نہر جاری ہوگئی اور ذرا سی جنبش سے کھجور کے پکے ہوئے پھل ان کی گود میں ٹپک ٹپک
 کر گرنے لگے۔۔۔ کیا یہ افسانہ ہے؟۔۔۔ کون ہے جس نے اس واقعہ کو قرآن میں نہیں پڑھا
 ہے؟۔۔۔ کیا اسی قرآن میں نہیں ہے کہ مَسْحُ الْخُلَّةِ کی ولادت کے وقت پکارنے والا پکار رہا تھا:

﴿لَنَادَاهَا مِنْ تَحْتِهَا اَلَا تَحْزَنِيْ قَدْ جَعَلَ رَبُّكِ تَحْتَكِ فَرِيًّا ۝ وَهُزِيْ
 اِلَيْكِ بِجِذْعِ النَّخْلَةِ تُسْقِطُ عَلَيْكِ رُطَبًا جَنِيًّا﴾۔۔۔ [مریم: ۲۱۴-۲۱۵]

”اور پکارنے والے نے نشیب سے پکارا، اے مریم! رنجیدہ نہ ہو، تیرے
 پروردگار نے تیرے پائیں میں ایک نہر جاری کی ہے، درخت کے تنے کو پکڑ کر ہلا،
 پکی پکی کھجوریں گریں گی۔۔۔“

اور کیا اسی کے بعد بحالت بیداری حضرت مریم علیہا السلام کو یہ مگھوتی مکاشفہ نہیں ہوا:
 ﴿فَلَكُلِيْ وَاشْرَبِيْ وَقَرِيْ عَيْنًا فَاِمَّا تَرَيْنِ مِنَ الْبَشَرِ اَحَدًا فَقَوْلِيْ اِنِّيْ
 نَذَرْتُ لِلرَّحْمٰنِ صَوْمًا فَلَنْ اُكَلِّمَ الْيَوْمَ اِنْسِيًّا﴾۔۔۔ [مریم: ۲۶]
 ”پس کھا اور پی اور اپنی آنکھوں کو ٹھنڈی کر، اگر کسی آدمی کو تو دیکھے تو اس سے کہہ
 کہ میں نے اللہ (ﷻ) کے نام کا روزہ رکھا ہے اور آج میں کسی سے نہ بولوں گی۔۔۔“
 پس اگر ایسا ہوتا ہے اور ہوا تو پھر کیا ہوا کہ اگر تاریخی طور پر ہمارے مورخین ان واقعات کو
 بیان کرتے ہیں۔۔۔

صوتی مکاشفہ

[14] بی بی آمنہ سلام اللہ علیہا فرماتی ہیں کہ ٹھیک جس وقت ولادت کی کیفیات شروع
 ہوئیں تو سب سے پہلے ان کو ایک صوتی مکاشفہ ہوا، فرماتی ہیں:
 ”میں نے تڑا کے کی ایک آواز سنی، جو بہت سخت تھی اور میں سہم گئی۔۔۔ [۳۲]
 اس کے بعد آپ کے سامنے سے غیبی حجابات اٹھادیے گئے اور جو کچھ وہاں ہو رہا تھا، اس کا
 مکاشفہ ہونے لگا۔۔۔“

طیری مکاشفہ

[15] پھر فرماتی ہیں:

”میں نے ایک سفید پرندے کے بازو کو دیکھا جو دل کو سہلا رہا تھا اور اس عمل سے میرا

ماہ نامہ ”نور الحبيب“ بصیرپور شریف ﴿49﴾ اپریل 2005ء

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَهُ
خوف جاتا رہا اور نہ صرف رعب بلکہ جو ولادت کی بے چینی تھی وہ بھی زائل ہو گئی۔۔۔

شربت کا مکاشفہ

[16] اس کے بعد فرماتی ہیں:

”میں نے جو غور کیا، تو کیا دیکھتی ہوں کہ میرے سامنے شربت کا ایک پیالہ ہے،
جس کا رنگ بالکل سفید تھا۔۔۔

بعض روایتوں میں ہے کہ آپ نے فرمایا:

”میں نے اسے دودھ خیال کیا اور مجھے پیاس بھی شدت سے لگی ہوئی تھی، اٹھا
کر پی گئی، پینے کے بعد معلوم ہوا کہ وہ شہد سے بھی زیادہ شیریں تھا۔۔۔

غیبی عورتوں کا مشاہدہ

[17] کشفی حالت دم بدم بڑھ رہی تھی، فرماتی ہیں:

”اب میں نے دیکھا کہ ایک روشنی بلندی سے میری طرف اتر رہی ہے، میں نے غور
کیا تو اس میں چند طویل القامت عورتوں کو پایا، ایسا محسوس ہوا کہ عبد مناف کے خاندان کی
عورتیں ہیں، جو مجھے گھیرے کھڑی ہیں اور میں نے گھبرا کر کہا کہ ہائیں! میری اس حالت کا
علم ان عورتوں کو کس طرح ہوا؟۔۔۔ میرے اس تعجب پر ان میں سے ایک نے کہا کہ میں
آسیہ فرعون کی عورت ہوں، دوسری نے کہا کہ میں مریم بنت عمران (حضرت مسیح علیہ السلام کی
والدہ) ہوں اور یہ بھی بولیں کہ اور جو ہیں وہ حوریں ہیں۔۔۔ [۳۴]

نقیب کی آوازوں کا مکاشفہ

[18] سیدہ آمنہ رضی اللہ تعالیٰ عنہا فرماتی ہیں:

”میں نے پھر تڑا کے کی آواز سنی اور اب رہ رہ کر یہ آواز بار بار آرہی تھی اور ہر
چھپلی آواز پہلی سے زیادہ زوردار ہوتی تھی جس سے میرا خوف بڑھتا جاتا تھا، میری
پریشانی بڑھتی جاتی تھی کہ یکا یک اب کی دفعہ میں کیا دیکھتی ہوں کہ سفید ریشم کی ایک
چادر آسمان و زمین کے درمیان لٹک گئی اور ایک پکارنے والا پکار رہا تھا کہ لوگوں کی
نگاہوں سے انہیں چھپالو۔۔۔ اب میں نے غور کیا تو دیکھتی ہوں کہ فضا میں کچھ لوگ ادھر
ادھر کھڑے ہوئے ہیں اور ان کے ہاتھوں میں چاندی کے سفید آفتابے ہیں۔۔۔

اَللّٰهُمَّ صَلِّ وَسَلِّمْ عَلٰی سَيِّدِنَا مُحَمَّدٍ وَعَلٰی آلِ سَيِّدِنَا مُحَمَّدٍ بِعَدَدِ كُلِّ مَعْلُوْمٍ لَّكَ

مثالی ہستیوں کا مکاشفہ

[19] حضرت سیدہ آمنہ کو اس کے بعد یہ مثالی صورتیں نظر آئیں، فرماتی ہیں:

”میں نے دیکھا کہ پرندوں کا ایک جھنڈ سامنے سے اڑتا ہوا آ رہا ہے اور میرا کمرہ ان سے معمور ہو گیا، ان کے چونچ زمر کے مانند تھے اور بازو یا قوتی معلوم ہوتے تھے“۔۔۔

جھنڈوں کا مکاشفہ

[20] اس کے بعد حضرت آمنہ رضی اللہ تعالیٰ عنہا کی کشفی حالت میں ترقی ہوئی، فرماتی ہیں:

فکشف اللہ عن بصری۔۔۔

یعنی اللہ تعالیٰ ﷻ نے میرے سر کی آنکھوں سے بھی پردہ ہٹا دیا اور دنیا کے مشرقی اور مغربی ممالک کا ایک ایک میرے سامنے ہو گئے۔۔۔ میں نے تین جھنڈوں کو لہراتے ہوئے دیکھا:

ایک مشرق کی بلندیوں پر لہرا رہا تھا

دوسرا مغرب کی بلندیوں پر

تیسرا کعبہ (وسط دنیا) پر۔۔۔

[21] اس کے بعد فرماتی ہیں:

”میں نے اپنے پیٹ میں حرکت محسوس کی“۔۔۔

یہ کیسی جنبش تھی اور کیا تھا، کیا جس کے لیے عالم تکوین جنبش میں آیا تھا، اس کی یہ آخری جنبش تھی، خدا جانے کیا تھا اور کیا ہوا۔۔۔ فرماتی ہیں:

”میں نے ان ہی ہنگاموں میں دیکھا کہ وہ کسی کے آگے پیشانی ٹیکے انگلیاں

آسمان کی طرف اٹھائے تشریف فرما ہیں“۔۔۔

”راز“ پردے سے باہر آ گیا اور جس مقصد کے لیے سب کچھ کیا گیا تھا، وہ سامنے آ گیا۔۔۔

آنے والا آ گیا، قومیں ہل گئیں، احمد (ﷺ) کی ستائش سے زمین بھر گئی تو داؤد (ﷺ) کی بانسری کا نغمہ اب جا کر منطبق ہوا:

”تو بنی آدم میں نہایت حسین ہے، اے پہلوان! تو جاہ و جلال سے اپنی تلووار

جھائل کر کے اپنی ران پر لٹکا۔۔۔ امانت، حلم و عدالت پر مبنی بزرگی اور اقبال مندی پر

سوار ہو، تیرا داہنا ہاتھ تجھے ہیبت ناک کام دکھائے گا“۔۔۔ [زبور، ۴-۲۵]

ماہ نامہ ”نور الحیب“ بصیر پور شریف ﴿ 51 ﴾ اپریل 2005ء

اللَّهُمَّ صَلِّ عَلَى سَيِّدِنَا وَمَوْلَانَا مُحَمَّدٍ وَعَلَى آلِ سَيِّدِنَا وَمَوْلَانَا مُحَمَّدٍ كَمَا تُحِبُّ وَتَرْضَى لَهُ
 حضرت مسیح علیہ السلام کا وہ مبارک ”فارقلیط“ آگیا، جس کو معماروں نے اگرچہ عرب میں لا
 کر بسایا لیکن بقول مسیح علیہ السلام:

”وہی کونے کے سرے کا پتھر ہو گیا۔۔۔ اس پر پہلوں نے بھی تعجب کیا اور وہ
 بھی تعجب کر کے فرماتے ہیں کہ یہ خداوند کی طرف سے ہے۔۔۔ [۳۵]
 جسے راج رد کر چکے تھے وہ پتھر

ہوا جا کے قائم وہ آخر سرے پر [مسدس حالی]
 اللهم صل عليه وسلم، اللهم بارك عليه وسلم، صلوة دائمة متلازمة
 مبارک ہو شہ ہر دوسرا تشریف لے آئے
 مبارک ہو محمد مصطفیٰ (ﷺ) تشریف لے آئے

فاطمہ بنت عبد اللہ کا مکاشفہ

انوار کی جھڑی بندھی ہوئی تھی، علویات اپنے مرکز کو شہادت میں پا کر اسی طرف کھینچے چلے
 آتے تھے، سیدہ آمنہ رضی اللہ تعالیٰ عنہا تو جو کچھ دیکھ رہی تھیں وہ دیکھ ہی رہی تھیں لیکن زچہ خانے
 کی ایک عورت جس کا نام فاطمہ بنت عبد اللہ تھا اور جو عثمان بن عاص کی والدہ تھیں، آخر ان پر بھی
 مکاشفے کی حالت طاری ہوئی، وہ عالم غیب کے اجرام نورانی کو دیکھ کر فرماتی ہیں:

”میں نے دیکھا کہ سارا گھر روشنی سے بھر گیا، میں نے یہ بھی دیکھا کہ تارے
 آسمانوں سے لٹکے چلے آتے ہیں، ایسا معلوم ہوتا ہے کہ گویا گر پڑیں گے۔۔۔ [۳۶]
 صبح صادق کے وقت اگرچہ آسمان میں تارے کم رہ جاتے ہیں لیکن کیا یہ اسی محدود عالم کے
 تارے تھے یا کسی اور کڑے کے غیبی لطائف تھے، جس نے دیکھا وہی اس کو بہتر جان سکتا ہے۔۔۔

سفید ابر کا مکاشفہ

[22] سیدہ آمنہ پر ولادت کے بعد بھی مکاشفہ و اشراق کی حالت دیر تک قائم رہی،
 بعد وضع کے فرماتی ہیں:

”میں نے دیکھا کہ ایک ابر سفید اس کے بعد ظاہر ہوا اور ان کو ڈھانک لیا، پھر
 میری نگاہوں کے سامنے نہیں تھے، اس کے بعد آواز آئی کہ پکارنے والا پکار رہا ہے،
 ان کو مشرقی اور مغربی ملکوں میں گھملاؤ اور ان کو دریاؤں میں بھی لے جاؤ، تاکہ سب

اَللّٰهُمَّ صَلِّ وَسَلِّمْ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ بِعَدَدِ كُلِّ مَغْلُوْمٍ لَّكَ
 پہچان لیں اور سب کو ان کا نام اور ان کی صورت معلوم ہو جائے اور یہ کیفیت بہت جلد
 غائب ہوگئی، حضور (ﷺ) پھر سامنے آگئے۔۔۔

یہ غیبی ”ابر سپید“ جس کا چہ چہ عموماً مولودوں میں کیا جاتا ہے، اس کی زیادہ تفصیل مشہور اسلامی
 مؤرخ و محدث علامہ خطیب بغدادی کی روایت سے ہوتی ہے، ان کی روایت میں ہے کہ حضرت
 سیدہ آمنہ فرماتی ہیں:

”میں نے اس ابر کو دیکھا، اس سے روشنی کے چھوٹے بچے چھوٹ رہے ہیں اور
 اس کے اندر گھوڑوں کی ہنہناہٹ، پرندوں کے بازوؤں کی پھڑپھڑاہٹ اور لوگوں کی
 باہمی گفتگو کی گنگناہٹ کی آوازیں آرہی تھیں، اتنے میں وہ بادل آپ (ﷺ) پر چھا گیا
 اور حضور (ﷺ) میری نگاہوں سے اوجھل ہو گئے۔۔۔“

کائنات پر وجہ کائنات کی پیشی

اس کے بعد آواز آئی کہ کوئی پکارنے والا پکار رہا ہے:
 ”لے جاؤ ان کو پورب، پچھتم کے ملکوں میں لے جاؤ، دریاؤں کی سیر کرا لاؤ اور
 ہر جان دار، جن وانس، ملائکہ، پرند، چرند، وحش و درند پر ان کو پیش کرو۔۔۔“
 یہ عجیب مثالی اشراقات تھے جن کی باریکیوں کو وہی جان سکتے ہیں، جو اس کے تجربہ کار ہیں،
 کہا جاتا ہے کہ اس کے بعد یہ آواز بھی آئی:

”جو کچھ پہلوں کو دیا گیا ہے وہ سب ان کو دے دو۔۔۔“ [۳۷]

[23] سیدہ آمنہ رضی اللہ تعالیٰ عنہا فرماتی ہیں کہ اس کے بعد ابر کھل گیا لیکن ان کی

علوی کیفیت، کشفی حالت اسی طرح باقی ہے۔۔۔

حریری چادر

فرماتی ہیں کہ اب مجھے نظر آیا کہ آپ ایک حریر کے کپڑے میں نہایت احتیاط سے لپٹے ہوئے
 ہیں اور پانی کے کچھ قطرات اس سے ٹپک رہے ہیں۔۔۔

فتح عام کی بشارت

[24] اس کے بعد آواز سنی کہ پکارنے والا پکار رہا ہے:

”اہا ہا، اہا ہا! محمد (ﷺ) ساری دنیا پر چھا گئے، مخلوقات میں کوئی نہیں جو ان کے

ماہ نامہ ”نور الحیب“ بصیرپور شریف ۵۳ اپریل ۲۰۰۵ء

اللَّهُمَّ صَلِّ عَلَى سَيِّدِنَا وَمَوْلَانَا مُحَمَّدٍ وَعَلَى آلِ سَيِّدِنَا وَمَوْلَانَا مُحَمَّدٍ كَمَا تُحِبُّ وَتَرْضَى لَهُ
قبضے سے باہر ہو۔۔۔

1

ملکوتی غسل اور مہر نبوت کا مکاشفہ

[25] سیدہ آمنہ رضی اللہ تعالیٰ عنہا کو ان مسلسل مشاہدات نے اب تک اتنی فرصت نہ دی کہ اپنے ایسے عظیم الشان بچے کی پیاری صورت دیکھیں، فرماتی ہیں:

”اس کے بعد مجھے ہوش آیا اور میری نگاہ ان کے چہرے پر پڑی، ایسا معلوم ہوا کہ چودھویں رات کا چاند چمک رہا ہے، ان سے ایسی خوش بو نکل رہی تھی کہ گویا مشک میں نہائے ہوئے ہیں لیکن یہ حال زیادہ دیر تک نہیں رہا، پھر حجابات اٹھ گئے، پھر میں نے یکا یک دیکھا کہ تین آدمی چلے آ رہے ہیں۔۔۔“

غور کرنے کا مقام ہے کہ زنانہ مکان کے ایک حجرے میں یہ سارے مکاشفات ہو رہے ہیں، ایسا معلوم ہوتا ہے کہ فضا ساری ان کے لیے کھلی ہوئی ہے، بہر حال فرماتی ہیں:

”میں نے دیکھا کہ ان میں سے ایک کے ہاتھ میں چاندی کا آفتابہ ہے اور دوسرے کے ہاتھ میں نرم زمر کا ایک طشت ہے، تیسرے کے ہاتھ میں سفید ریشم کا ایک رومال ہے، تیسرے نے اس رومال کو کھولا، اس سے ایک انگوٹھی نکالی، جس کی چمک دمک سے مجھے کچھ چکا چوند لگ گئی، اس کے بعد انہوں نے غسل دیا اور اس انگوٹھی سے مونڈھے کے درمیان مہر لگائی اور پھر اس انگوٹھی کو رومال میں باندھ کر اپنے بازو میں چھپا لیا اور پھر مجھے دے دیا۔۔۔“

یہ لین دین کہاں ہو رہا تھا اور اس کا تعلق کس عالم سے تھا، جن پر گزری وہی جانے، ورنہ یوں تو ظاہر ہے کہ سیدہ آمنہ نے اپنے متروکات میں کوئی ایسی چیز نہیں چھوڑی۔۔۔

روشنی کا مکاشفہ

[26] طبقات ابن سعد میں ہے کہ سیدہ آمنہ رضی اللہ تعالیٰ عنہا کو ولادت کے وقت بھی بحالت بیداری یہ مکاشفہ ہوا، آپ فرماتی ہیں:

”جس وقت حضور (ﷺ) مجھ سے علیحدہ ہوئے تو اسی کے ساتھ ایک روشنی بھی نکلی، جس سے مشرق و مغرب اور ان کے درمیان میں جتنے مقامات ہیں، سب مجھ پر منکشف ہو گئے۔۔۔“

ماہ نامہ ”نور الحیب“ بصیرپور شریف ﴿54﴾ اپریل 2005ء

اَللّٰهُمَّ صَلِّ وَسَلِّمْ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ بِعَدَدِ كُلِّ مَغْلُوْمٍ لَّكَ

حاکم کی روایت میں ہے کہ صرف شام کے قلعے منکشف ہوئے۔۔۔

قابلہ یادانی جنانی کا مکاشفہ

[27] مشہور صحابی حضرت عبدالرحمن بن عوف رضی اللہ تعالیٰ عنہ کی والدہ ماجدہ جن کا

نام شفا بنت عوف ہے، فرماتی ہیں:

”میں ولادت کے وقت زچہ خانہ میں تھی، میرے ہاتھ پر آپ پیدا ہوئے، اسی حالت میں کہ یکا یک حجابات اٹھ گئے اور میرے سامنے مشرق و مغرب کے تمام درمیانی علاقے آ گئے، یہاں تک کہ مجھے شام کے بعض قلعے بھی نظر آئے، اس کے بعد یکا یک مجھے کسی چیز نے ڈھانک لیا، جس سے میرے بدن میں کپکپی پیدا ہو گئی اور کان میں یہ آواز آ رہی تھی کہ کوئی کسی سے کہہ رہا ہے کہ تم کہاں لے گئے تھے؟۔۔۔ جواب دینے والے نے کہا، مشرق کی طرف، پھر وہی غشی اور لرزے کی حالت طاری ہوئی اور وہ غائب ہو گئے، پوچھنے والے نے پھر پوچھا کہ کہاں لے گئے تھے؟۔۔۔ تو کہا، مغرب کی طرف“۔۔۔

ایک یہودی جوتشی کا مکاشفہ

[28] نہ صرف زچہ اور زچہ خانہ کی عورتوں پر یہ حالتیں طاری ہوئی تھیں بلکہ جہاں کہیں

بھی کوئی لطیف روح یا قلب صافی موجود تھا، ان پر ان غیبی برق تابیوں کے اثرات طاری ہوئے تھے، ان میں سے اس وقت میں فقط دو مکاشفے درج کرتا ہوں:

حضرت حسان بن ثابت رضی اللہ عنہ فرماتے ہیں کہ میں مدینہ میں تھا اور اس وقت میں سات یا آٹھ سال کا تھا، تاہم مجھ میں اتنی عقل تھی کہ جو سنتا تھا، اسے یاد کر لیتا تھا، بہر حال میرے کان میں آواز آئی، غور جو کیا تو معلوم ہوا کہ ایک یہودی مدینہ کی ایک گڑھی کی بلندی پر چڑھ کر چلا رہا ہے:

”یہودیو! یہودیو! دوڑو، دوڑو!!“۔۔۔

میں نے دیکھا کہ یہودیوں کی جماعت ادھر دوڑی جا رہی ہے، میں بھی دوڑ پڑا، جب لوگ اس کے پاس پہنچ گئے تو کہنے لگے کہ مرد خدا تجھے کیا ہوا کہ یکا یک چیخنے لگا؟۔۔۔ بولا:

”آج احمد ﷺ کا ستارہ طلوع ہو گیا اور آج کی رات وہ پیدا ہو گیا“۔۔۔ [۳۸]

مسح ﷺ بھی جب پیدا ہوئے تو انجیل میں بیان کیا گیا ہے:

”کئی مجوسی پورب سے یروشلم میں یہ کہتے ہوئے آئے کہ یہودیوں کا بادشاہ

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَهُ

جو پیدا ہوا وہ کہاں ہے؟ --- کیوں کہ پورب میں اس کا ستارہ دیکھ کر ہم سجدہ کرنے آئے ہیں۔ --- [۳۹]

ایک دوسرے یہودی جوتشی کا مکاشفہ

[29] اسی طرح مکہ کے ایک یہودی کا واقعہ بھی ہے، یہ واقعہ ام المؤمنین سیدہ عائشہ رضی اللہ تعالیٰ عنہا نے کسی سے سنا تھا، وہ فرماتی ہیں:

”مکہ میں ایک ساہوکار یہودی تھا، جس شب میں حضور (ﷺ) پیدا ہوئے تو وہی ساہوکار یہودی گھر گھر قریشیوں سے پوچھتا پھرنا تھا کہ کیا تمہارے ہاں کوئی بچہ پیدا ہوا؟ --- عموماً لوگ لاعلمی ظاہر کرتے، وہ بولا کہ آج اس امت کا نبی پیدا ہو چکا ہے، جس کے مونڈھے کے درمیان ایک علامت ہے۔ --- اس کے کہنے پر لوگ مختلف مکانوں کی طرف دوڑ پڑے، بالآخر ان کو پتہ چلا کہ عبد اللہ بن عبد المطلب کے گھر بچہ پیدا ہوا ہے۔ --- لوگوں نے یہودی کو خبر دی، وہ بے تحاشان کو ساتھ لے کر حضرت کے گھر کی طرف دوڑ پڑا اور جس طرح بن پڑا اس نے کہا کہ میں بچے کو دیکھنا چاہتا ہوں۔ --- اجازت مل گئی، یہودی نے پشت مبارک کھول کر دیکھی اور دیکھتے ہی بے ہوش ہو گیا۔ --- جب ہوش آیا تو بے اختیار ہو کر چلا رہا تھا کہ بنی اسرائیل سے نبوت رخصت ہو گئی، یہ ایک دفعہ لوگوں پر چھا جائے گا، پھر اس کی خبر مشرق و مغرب ہر طرف سے آئے گی۔ --- [۴۰]

قصر کسریٰ، بحیرہ ساوہ، آتش کدہ ایران کے واقعات

[30] یہ بھی ایک تاریخی واقعہ بیان کیا جاتا ہے کہ جب سرور کائنات ﷺ عالم غیب سے شہادت میں نقاب افکن ہوئے تو کسریٰ کا ایوان ہل گیا اور اس کے چودہ کنگرے گر پڑے، بحیرہ ساوہ خشک ہو گیا اور آتش کدہ ایران بجھ گیا۔ --- [۴۱]

یہ واقعات ان کتابوں میں درج ہیں جن کے مصنفین تیسری چوتھی صدی ہجری میں ایوان کسریٰ کے قریب بغداد میں رہتے تھے اور یہ واقعات مسلمانوں میں ابتداء سے مشہور تھے۔ --- اب اگر ایوان کسریٰ کے کنگرے نہیں گرے تھے تو یہ اپنی عینی شہادتوں سے اس کو غلط ثابت کر سکتے تھے، علاوہ اس کے یہ بھی ممکن ہے کہ جس طرح مثالی صورت میں جی نبی نے تمام قوموں کو ملتے دیکھا، جس کی تعبیر بعد کو نکلی، اسی طرح کسی نے دولت ایران کے زوال کو اس شکل میں دیکھا ہو۔ ---

ماہ نامہ ”نور الحیب“ بصیر پور شریف ﴿ 56 ﴾ اپریل 2005ء

اَللّٰهُمَّ صَلِّ وَسَلِّمْ عَلٰی سَيِّدِنَا وَمَوْلَانَا مُحَمَّدٍ وَعَلٰی آلِ سَيِّدِنَا وَمَوْلَانَا مُحَمَّدٍ بِعَدَدِ كُلِّ مَعْلُوْمٍ لَّكَ

نیز کنگروں کا گر جانا، آگ کا بجھ جانا، دریاؤں کا خشک ہو جانا ایک معمولی سی بات ہے، دریائے

سارہ تو اس زمانے سے لے کر اٹھ وقت تک حضرموت کے میدانوں میں خشک پڑا ہے [۴۲] ایران

کا آتش کدہ بھی قطعاً بجھ چکا ہے، طاق کسریٰ کے کنگرے بھی گر چکے ہیں، اب رہ گئی یہ بات کہ آیا ان

حادثات کا تعلق سرور کائنات ﷺ کی ولادت سے ہے یا روزمرہ پیش آنے والے حوادث کے

سلسلے کی چیزیں تھیں؟ --- ہم اہل اسلام اس کو ولادت کے آثار بتاتے ہیں، ہمارے مورخین ایسا

ہی خیال کرتے ہیں --- مخالف کو اختیار ہے کہ اس کے لیے کوئی دوسرا سبب تراش لے، بہر حال

منکر کو بھی ان واقعات کے انکار کی جرأت نہیں، ہاں اسباب کے متعلق وہ بحث کر سکتا ہے اور ہر جگہ کر

سکتا ہے --- خود کائنات کے اس نظام کو ایمان لانے والے حق سبحانہ و تعالیٰ کی کار فرمایوں کی جلوہ

گاہ یقین کرتے ہیں لیکن شکوں کو اس میں بھی شک ہے، وہ سب کچھ مادہ کے مجہول لفظ سے نکلا ہوا

مان کر مطمئن ہو چکے ہیں، ایسی باتوں کے جواب میں اس کے سوا اور کیا کہا جاسکتا ہے ---

اِنَّ اللّٰهَ وَ مَلٰٓئِكَتُهٗ يُصَلُّوْنَ عَلٰی النَّبِیِّ یٰۤاَيُّهَا الدِّیْنُ اٰمَنُوْا صَلُّوْا عَلَیْهِ

وَسَلِّمُوْا تَسْلِیْمًا فَصَلِّی اللّٰهُ تَعَالٰی عَلٰی خَیْرِ خَلْقِهٖ سَیِّدِنَا مُحَمَّدٍ

وُآلِهٖ وَ صَحْبِهٖ اَجْمَعِیْنَ



حواشی

۱ ”بے شک تمہارے پاس اللہ تعالیٰ کی طرف سے روشنی اور واضح کتاب

آئی ہے“ ---

۲ ”بے شک اللہ اور اس کے فرشتے رسول اللہ پر رحمت بھیجتے ہیں، اے

ایمان والو! تم بھی اس پر رحمت اور سلام بھیجو“ ---

۳ ﴿اِذْ قَالَ یُوْسُفُ لِاَبِیْهِ یٰۤاَبَتِ اِنِّیْ رَاٰیٓتُ اَحَدَ عَشَرَ کَوْکَبًا وَّ

الشَّمْسَ وَ الْقَمَرَ رَاٰیْتُھُمْ لِیْ سٰجِدِیْنَ﴾ --- [سورہ یوسف: ۴]

۴ ﴿قَالَ یٰۤبُنٰی لَا تَقْصُصْ رُوْیَاکَ عَلٰی اِخْوٰنِکَ فَبِیْکِیْدُوْا

لَکَ کِبٰدًا﴾ --- [سورہ یوسف: ۵]

۵ ﴿وَقَالَ الْاٰخِرُ اِنِّیْ اَرٰیٓیْ اٰحْمِلُ فَوْقَ رَاسِیْ خُبْرًا تَاْكُلُ الطَّیْرُ

ماہ نامہ ”نور الحیب“ بصیرپور شریف ﴿ 57 ﴾ اپریل 2005ء

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَهُ
مِنْهُ --- [سورہ یوسف: ۳۶]

۶ ﴿وَقَالَ الْمَلِكُ إِنِّي أَرَى سَبْعَ بَقَرَاتٍ سِمَانٍ يَأْكُلُهُنَّ سَبْعٌ
عِجَافٌ وَ سَبْعٌ سُتْبَلَاتٍ خُضِرَ وَأُخَرَ يَبْسُتُ﴾ --- [سورہ یوسف: ۴۳]

۷ حافظ ابن حجر نے نسائی اور مسند احمد کے حوالے سے اسی روایت کو نقل کرتے ہوئے
لکھا ہے کہ سند اس روایت کی حسن ہے۔۔۔ اسی میں ہے کہ خود رسول اللہ ﷺ اس پتھر پر پھاؤڑا
چلاتے تھے، تین ضرب میں چٹان ٹوٹی اور ہر ضرب پر روشنی چمکی، پہلی دفعہ روشنی دیکھ کر ارشاد ہوا:
”اللہ اکبر! شام کی کنجیاں مجھے دے دی گئیں اور خدا کی قسم بھری (شام کا ایک
شہر) کے سرخ قصور و محلات دیکھ رہا ہوں“۔۔۔
دوسری دفعہ فرمایا:

”فارس (ایران) کی کنجیاں مجھے دی گئیں اور مدائن (پایہ تخت ایران، قریب
شہر بغداد) کے سفید محلوں اور دیوانوں کو میں دیکھ رہا ہوں“۔۔۔
تیسری دفعہ فرمایا:

”اللہ اکبر! یمن کی کنجیاں میرے حوالے کی گئیں اور صنعاء کے دروازوں کو میں
اسی جگہ دیکھ رہا ہوں“۔۔۔ [فتح الباری، جلد ۷، صفحہ ۳۱۸، مطبوعہ مصر]

۸ بخاری شریف کے الفاظ ہیں:

إِنَّ النَّبِيَّ ﷺ خَرَجَ فِي رَمَضَانَ مِنَ الْمَدِينَةِ وَمَعَهُ عَشْرَةُ
آلَافٍ --- [بخاری، غزوة الفتح، دوسری حدیث]

” (فتح مکہ کے موقع پر) رسول اللہ ﷺ دس ہزار صحابہ ﷺ کے ساتھ مدینہ منورہ
سے نکلے“۔۔۔

سینا کی روشنی میں حضرت موسیٰ کلیم اللہ ﷺ کو دکھایا گیا، جس کو دیکھ کر وہ چلائے:
”خدا سینا سے نکلا، سعیر سے چمکا اور فاران ہی کے پہاڑوں میں جلوہ گر ہوا، دس
ہزار قدوسیوں کے ساتھ“۔۔۔ [تورات، باب ۱۷/۲۱]

فاران مکہ کی پہاڑیوں کا نام ہے، ”خطبات احمدیہ“ میں سرسید نے اس پر مفصل بحث کی
ہے۔۔۔ تورات کی کتاب استثناء کے جو تراجم ۱۹۳۵ء سے پہلے شائع ہوئے ہیں، ان میں ”دس
ماہ نامہ“ **”نور الحبيب“** بصیرپور شریف ۵۸ ۶ اپریل ۲۰۰۵ء

اَللّٰهُمَّ صَلِّ وَسَلِّمْ عَلٰی سَيِّدِنَا وَ مَوْلَانَا مُحَمَّدٍ وَّ عَلٰی آلِ سَيِّدِنَا وَ مَوْلَانَا مُحَمَّدٍ بِعَدَدِ كُلِّ مَعْلُوْمٍ لَّكَ
 ہزار“ ہی کا لفظ پایا جاتا ہے، لیکن خدا ہی جانتا ہے ۱۹۳۵ء کے ترجمے میں بجائے دس ہزار کے
 ”لاکھوں“ کا لفظ پایا جاتا ہے جس سے معلوم ہوا کہ تحریف و تبدیل کا سلسلہ اب تک جاری ہے۔۔۔
 ۹ اردو کے ترجمے میں ”محمد“ کے لفظ کا ترجمہ مختلف الفاظ میں کیا گیا ہے، کبھی ستودہ
 صفات، کبھی ”عشق انگیز“، لیکن عربی ترجمے کے مطبوعہ نسخے میں ”محمد یم“ کا لفظ آج تک موجود ہے۔۔۔
 ۱۰ بدر اور حنین میں کنکریاں لے کر دشمن کی صفوں میں پھینکی گئیں، احد میں ابی بن
 خلف وعدے کے مطابق اس بھالے سے زخم کھا کر مرا جسے رسول اللہ ﷺ نے چلایا تھا، پیروں
 سے بھی داہنے ہاتھ کے کام دکھائے گئے۔۔۔ [درمنثور]

۱۱ حضرت عیسیٰ علیہ السلام یہ کہتے ہوئے دنیا سے سدھارے:

”میری اور بہت سی باتیں ہیں کہ میں تم سے کہوں، پر اب تم ان کو
 برداشت نہیں کر سکتے، لیکن جب وہ یعنی ”سچائی کی روح“ آئے تو تمہیں
 ساری سچائی کی راہ بتائے گی، کیوں کہ وہ اپنی نہ کہے گی، بلکہ جو کچھ سنے گی سو
 کہے گی۔۔۔ [یوحنا کی انجیل، باب ۱۶، نمبر ۱۲، ۱۳]
 قرآن پاک میں ہے:

﴿وَمَا يَنْطِقُ عَنِ الْهَوَىٰ ۖ إِنْ هُوَ إِلَّا وَحْيٌ يُوحَىٰ ۖ عَلَّمَهُ شَدِيدُ
 الْقُوَىٰ﴾۔۔۔ (نجم: ۳، ۴، ۵)

پھر جاتے ہوئے حضرت عیسیٰ علیہ السلام نے کہا:

”پر اب اس کے پاس جس نے مجھے بھیجا ہے، جاتا ہوں اور تم میں سے کوئی مجھ
 سے نہیں پوچھتا کہ تو کہاں جاتا ہے؟۔۔۔ بلکہ اس لیے کہ میں نے تمہیں یہ باتیں
 کہیں، تمہارا دل غم سے بھر گیا، لیکن میں تم سے سچ کہتا ہوں کہ میرا جانا ہی تمہارے
 لیے فائدہ مند ہے، میں اگر نہ جاؤں تو ”تسلی دینے والا“ تمہارے پاس نہ آئے گا، پر
 اگر جاؤں تو اسے تمہارے پاس بھیج دوں گا۔۔۔ [یوحنا انجیل، باب ۱۶، نمبر ۲۵ تا ۲۷]

۱۲ قرآن کریم میں ہے کہ ایک قیدی نے خواب میں دیکھا کہ میں انگور نچوڑ رہا
 ہوں، حضرت یوسف علیہ السلام نے اس کی تعبیر یہ بتائی کہ تم بادشاہ کو شراب پلانے کی خدمت کرو گے
 اور یہی واقعہ پیش آیا:

ماہ نامہ ”نور الحیب“ بصیرپور شریف ﴿ 59 ﴾ اپریل 2005ء

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَّ عَلٰی آلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَهُ
 ﴿قَالَ اَحَدُهُمَا اِنِّیْ اَرٰنِیْ اَعْصِرُ خُمُرًا--- اَمَّا اَحَدُهُمَا فَيَسْقٰی
 رَبُّهُ خُمُرًا﴾--- [یوسف: ۳۶ و ۳۷]

۱۳ حضرت عیسیٰ علیہ السلام کے اس جملے کی طرف اشارہ ہے کہ گلیل کی جھیل کے سامنے
 سب سے پہلے انھوں نے آواز دی:

”توبہ کرو، کیوں کہ آسمان کی بادشاہت نزدیک آگئی ہے“---

[انجیل متی، باب ۴، نمبر ۱۷]

حضرت عیسیٰ علیہ السلام کی بعثت اس واقعہ کی بشارت دینے کے لیے ہوئی تھی:

﴿مُبَشِّرًا بِرَسُولٍ يَأْتِي مِنْ بَعْدِي اسْمُهُ أَحْمَدُ﴾--- [سورۃ صف: ۶]

کا مطلب یہی ہے---

۱۴ زرقانی بحوالہ محدث جلیل خطیب بغدادی، جلد ۱، صفحہ ۱۲۴

۱۵ الحاکم، الفاظ کے معمولی تغیر کے ساتھ یہ روایت بیہقی، مسند احمد بن حنبل،

مستدرک حاکم وغیرہ میں پائی جاتی ہے اور امام بخاری نے اپنی تاریخ میں بھی اس کو درج کیا ہے،
 دیکھو زرقانی، جلد ۱، صفحہ ۲۲

۱۶ یہ سب باتیں صحیح مسلم میں ہیں --- ۱۷ بخاری و مسلم

۱۸ ترمذی ۱۹ ایضاً

۲۰ ابونعیم فی الحلیہ منقول از زرقانی، جلد ۱، صفحہ ۱۰۸

۲۱ روض الانف از محدث سیہلی، بحوالہ بستان علی قیروانی، صفحہ ۱۰۵

۲۲ زرقانی، جلد ۱، صفحہ ۹۱

۲۳ یہ روایت ابن عباس کی ہے، ابن عساکر، خرائطی، ابونعیم وغیرہ اس کے راوی ہیں

۲۴ زرقانی، جلد ۱، صفحہ ۱۰۲ میں اس روایت کی تفصیلات پڑھیے

۲۵ کہانت کا رواج جاہلیت کے زمانے میں عرب میں بھی تھا اور عرب کے سوا بھی

دوسرے ملکوں میں اس خاص طریقے کی مشق و ملکہ حاصل کیا کرتے تھے، ہمارے علماء کا خیال ہے

کہ بعض لوگ جن یا خبیث روحوں کو تابع کر کے آئندہ کے واقعات ان سے دریافت کیا کرتے

تھے اور کچھ ایسے بھی تھے جو وجد کی سی کیفیت اپنے اوپر طاری کرتے تھے، جس سے ان میں یک

ماہ نامہ ”نور الحیب“ بصیرپور شریف ﴿ 60 ﴾ اپریل 2005ء

اَللّٰهُمَّ صَلِّ وَسَلِّمْ عَلٰی سَيِّدِنَا وَ مَوْلَانَا مُحَمَّدٍ وَّ عَلٰی آلِ سَيِّدِنَا وَ مَوْلَانَا مُحَمَّدٍ بِعَدَدِ كُلِّ مَغْلُوْمٍ لَّكَ
 سوئی کی حالت پیدا ہو جاتی تھی، جو عوام کو معلوم نہیں ہوتے اور کبھی علم نجوم یا علم کف دست قیافہ
 وغیرہ سے بھی اس راہ میں ان لوگوں کو مدد ملتی تھی لیکن یہ سارے ذرائع زیادہ تر مشکوک و ہم ہوتے
 ہیں، ایک میں ننانوے باتوں کا اضافہ آدمی کا وہم کر دیتا ہے، اسی لیے اسلامی شریعت میں ان امور
 کی حوصلہ شکنی کی گئی ہے۔۔۔

- ۲۶ کتاب یسعیاہی، باب ۶۰
 ۲۷ ابن ہشام، زرقانی وغیرہ، جلد ۱، صفحہ ۱۰۶
 ۲۸ شامی، واقدی، زرقانی وغیرہ
 ۲۹ حلیۃ الاولیاء لابن نعیم ونقلہ الزرقانی والاندلسی
 ۳۰ زرقانی نے مستدرک حاکم، ابن حبان وغیرہ سے اس روایت کو نقل کیا ہے اور
 تفصیل کے ساتھ اس پر بحث کی ہے، بصری، شام کے ایک تجارتی شہر کا نام ہے۔۔۔
 ۳۱ انجیل متی، باب ۴، نمبر ۷
 ۳۲ ابن اسحاق فی مغازیہ
 ۳۳ ابو نعیم عن ابن عباس۔۔۔ عالم غیب میں کیا سلامی کی توپیں اتاری گئیں، جن
 کے اثرات شہادت تک پھیل گئے؟۔۔۔ ممکن ہے کہ اس سے یوم ولادت میں توپ سلامی کے
 مسئلے کو مستبیط کریں۔۔۔

۳۴ ابو نعیم فی الحلیۃ وزرقانی
 ۳۵ یسوع نے انہیں کہا:

”کیا تم نے نوشتوں میں کبھی نہیں پڑھا کہ وہ پتھر جسے معماروں نے رد کیا وہی کوئے
 کا سرا ہوا، یہ خداوند سے ہوا اور ہماری نظروں میں عجیب ہے، اسی لیے میں تمہیں کہتا ہوں
 کہ خدا کی بادشاہت تم سے لے لی جائے گی اور ایک قوم کو جو اس کے پھل لادے، دی
 جائے گی اور جو اس پتھر پر گرے گا چور چور ہو جائے گا، پر جس پر وہ گرے گا اسے پیس
 ڈالے گا۔۔۔“ [انجیل متی، باب نمبر ۲۱ نمبر ۴۲ تا ۴۴، نیز انجیل لوقا، باب ۲۰، نمبر ۱۷، ۱۸]

بخاری اور مسلم کی متفقہ روایت ہے کہ حضرت ابو ہریرہ رضی اللہ عنہ فرماتے ہیں:

اِنْ رَسُوْلَ اللّٰهِ صلی اللہ علیہ وسلم قَالَ، اِنْ مَثَلِيْ وَ مَثَلِ الْاَنْبِيَاءِ مِنْ قَبْلِيْ كَمَثَلِ

ماہ نامہ ”نور الحیب“ بصیر پور شریف ﴿ 61 ﴾ اپریل 2005ء

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَهُ
رَجُلٍ بَنٰی بَيْتًا، فَأَحْسَنَهُ وَ أَجْمَلَهُ إِلَّا مَوْضِعَ لَبَنَةٍ مِنْ زَاوِيَةٍ فَجَعَلَ النَّاسُ
يَطْوِفُونَ بِهِ وَ يُعْجِبُونَ وَ يَقُولُونَ هَلَا وَضِعَتْ هَذِهِ اللَّبَنَةُ فَأَنَا اللَّبَنَةُ وَ أَنَا
خَاتَمُ النَّبِيِّينَ --- [بخاری، کتاب المناقب، باب خاتم النبیین ﷺ]

”رسول اللہ ﷺ نے فرمایا کہ میری اور اگلے پیغمبروں کی مثال ایسی ہے جیسے
ایک شخص نے ایک گھر بنایا اور اس کو خوب آراستہ کیا، مگر ایک جانب کونے میں اینٹ
کی جگہ چھوڑ دی، لوگ اس گھر کے اطراف میں پھرتے ہیں اور تعجب کرتے ہیں اور
کہتے ہیں کہ (ایسے آراستہ گھر میں) یہ اینٹ کیوں نہیں لگائی گئی؟ --- تو وہ اینٹ
میں ہوں اور میں خاتم النبیین ہوں“ ---

۳۶ حافظ ابو عمرو بن عبدالبر، فی کنایۃ النساء، منقول از روض الانف

۳۷ آئندہ روایات زرقانی شرح مواہب لدنیہ سے ماخوذ ہیں، اصل کتابوں کے

حوالے اور ان کے متعلقہ مباحث کا مطالعہ اسی کتاب میں کرنا چاہیے ---

۳۸ البیہقی و ابو نعیم، بحوالہ زرقانی، جلد ۱، صفحہ ۱۲۰

۳۹ انجیل متی، باب ۲، نمبر ۳

۴۰ حاکم کی مستدرک میں بھی یہ روایت ہے، حافظ ابن حجر نے فتح الباری میں اس کی

تصحیح کی ہے --- زرقانی، جلد ۱، صفحہ ۱۲۱

۴۱ رواہ بیہقی و ابو نعیم و الخرائطی و ابن عساکر و ابن جریر، طبری --- کسری، شاہ ایران

کا عراقی مستقر مدائن میں تھا، جو موجودہ شہر بغداد سے چند میل کے فاصلے پر ہے، محل کا کچھ حصہ آج
بھی باقی ہے ---

۴۲ عرب کے جدید جغرافیہ دان، اطلسوں میں اس کی نشان دہی بھی کرتے ہیں لیکن

ہمارے یہاں کے عام شارحین حدیث و سیر بحیرہ ساوہ کی نشان دہی فارس کے اس علاقے میں
کرتے ہیں جو ہمدان اور قم کے درمیان واقع ہے --- کہتے ہیں کہ اسی علاقے میں جہاں آج کل
ساوہ نامی شہر آباد ہے، پہلے ایک دریا تھا، جس میں کشتیاں چلتی تھیں، مگر عہد ولادت میں وہ خشک ہو
گیا اور اسی خشک جگہ پر اب شہر آباد ہے --- [زرقانی، جلد ۱، صفحہ ۱۲۱]



ماہ نامہ ”نور الحیب“ بصیرپور شریف ﴿ 62 ﴾ اپریل 2005ء

وجہ تخلیقِ عالم ہے نامِ آپ (ﷺ) کا

بعد ربِّ علی، اعلیٰ نامِ آپ کا، لوحِ عالم پہ نقشِ دوامِ آپ کا
 ”سارے نبیوں سے اونچا مقامِ آپ کا، سب پہ لازم ہوا احترامِ آپ کا“
 جدا جدا احتشامِ آپ کا، جبریلِ امیں ہے غلامِ آپ کا
 روزِ یثاق شاید ہے اس امر پر، بول بالا رہا ہے مدامِ آپ کا
 اپنے اظہار کا جب ارادہ کیا، رب نے محبوب کا نور پیدا کیا
 پھر اسی نور سے بزمِ ہستی بھی، وجہ تخلیقِ عالم ہے نامِ آپ کا
 حاضر ہر مکاں، ناظر ہر زماں، آپ مختارِ کل ہیں برت جہاں
 فرش سے عرش اور عرش سے لامکاں، فاصلہ اس قدر؟ ایک گامِ آپ کا
 آپ آئے تو سب ظلمتیں مچھٹ گئیں، قہر اور جبر کی بیڑیاں کٹ گئیں
 صرف انساں نہیں، عالمیں کے لیے فیضِ رحمت ہے سرکارِ عامِ آپ کا
 شہرِ طیبہ ہے یا ہے محبتِ نگر، رشکِ جنت ہے سرکار کی رہ گزر
 اہلِ ایماں جو حاضر ہوں دربار پر، ان کو ملتا ہے آقا سلامِ آپ کا

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَهُ

آپ کا در ہے لاریب خالق کا در، آپ کا گھر یقیناً ہے خالق کا گھر
اس کو کونین کی نعمتیں مل گئیں، ہو گیا جس پہ الطافِ تام آپ کا
آپ کا ہاتھ اللہ کا ہاتھ ہے، آپ کا ساتھ اللہ کا ساتھ ہے
بندگی رب کی ہے بندگی آپ کی، ہے کلامِ خدا ہی کلام آپ کا
دارِ دنیا ہو یا ہو بہشتِ بریں، قبر ہو، حشر ہو، ہر جگہ، ہر کہیں
مقصدِ زندگی، حاصلِ بندگی، احترام آپ کا، احترام آپ کا
حشر کے تپتے صحرا میں میرے نبی، جب کہ حد سے بڑھی ہوگی تشنہ لبی
ایسے لمحاتِ جاں سوز میں سیدی! ہم کو کافی ہے بس ایک جام آپ کا
شامِ آلام کی چار سو تیرگی، کفر و الحاد کی رات گہری ہوئی
ہم کو درکار ہے روشنی یا نبی، ہم کو مطلوب ہے ابتسام آپ کا
شرق سے غرب تک چھا گئی مُردنی، حالتِ امت کی نازک ترین ہو گئی
ہر قدم پہ نئی کربلا ہے سچی، اب تو بگڑی بنانا ہے کام آپ کا

فرقتِ ہجر میں نورِ نبیؐ بے نوا، تک رہا ہے مدینے کا رستہ سدا
جلد مل جائے طیبہ کا ویزا شہا، باریابی کا آئے پیام آپ کا

صلی اللہ علیک وسلم

(صاحبِ زادہ) محمد محبت اللہ نوری



اَللّٰهُمَّ صَلِّ وَسَلِّمْ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ بِعَدَدِ كُلِّ مَعْلُوْمٍ لَّكَ

حلیمہ کی گود کا پالا ﷺ

مولانا عبدالحق ظفر چشتی

بچے کس گھر میں پیدا نہیں ہوتے۔۔۔ کس گھر میں بچے پیدا ہونے کی خوشیاں نہیں منائی جاتیں۔۔۔ لیکن پتہ نہیں، کیا بات ہے، یہ پھل جتنا کچا ہوتا ہے، اتنا ہی زیادہ میٹھا ہوتا ہے۔۔۔ جوں جوں یہ پھل پکتا جاتا ہے، کڑوا، کیلا، کھٹا اور پھیکا ہوتا جاتا ہے۔۔۔ پورے معاشرے میں وہ گھراگلیوں پر گنے جاسکتے ہیں، جن گھروں میں یہ پھل پک کر بھی میٹھا رہتا ہے۔۔۔ ویسے دوسرے پھل بھی، سیب، کیلا، امرود، کنوں، فروٹر، انگور، کھجور، انار پک کر بھی زیادہ دیر تک میٹھے نہیں رہتے، گل سڑ جاتے ہیں، بدبو چھوڑ جاتے ہیں، گلی میں پھینکنے پڑ جاتے ہیں۔۔۔

میرے مہربانو! یہ بچہ، جس نے ساری دنیا کو دکھوں سے بچایا، جس نے انسانیت کو اخوت و مساوات کے شیرے میں ڈبویا۔۔۔ ایسا میٹھا پھل، سبحان اللہ!۔۔۔

ماں کی گود سے قبر کی گود تک اور قبر کی گود سے اب تک۔۔۔ پھر حشر تک اور حشر کے بعد ابد الابد تک۔۔۔ یہ پھل شیریں سے شیریں تر ہوتا چلا گیا۔۔۔ نام بھی میٹھا، ذات بھی میٹھی۔۔۔ کردار بھی میٹھا، بات بھی میٹھی۔۔۔ بچپن، لڑکپن، اٹھان، جوانی، جوانی کا ہر دن، جوانی کی ہر رات، بالوں میں چاندی آنے سے ظاہری زندگی کے آخری، بالکل آخری لمحے تک، ہر لمحہ میٹھا اور

ماہنامہ ”نور الحیب“ بصیرپور شریف ﴿ 65 ﴾ اپریل 2005ء

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَهُ
میٹھا بھی ایسا جس سے جی نہ بھرے، بلکہ ایسا کہ طلب بڑھتی جائے، بڑھتی جائے اور بڑھتی جائے:

محمد ان کا ہے نام نامی، امینِ عظمت بڑا گرامی

ہے کتنا شیریں یہ نام پیارا، مٹھاس کتنی بھری ہوئی ہے

صبح صادق کو، جس نے صادق بنایا۔۔۔ اس صداقت کے وقت کو جس نے قیامت تک
صداقت کا ”پیغام بر“ بنا دیا۔۔۔ اللہ اکبر کی آواز سے آشنا کر دیا۔۔۔ اسی صبح صادق کے وقت
اصدق الصادقین، اکرم الاکرمین ﷺ امن و امان کی ”پیغام بر“ ماں آمنہ کی گود میں رونق افروز ہوا:

جب ہوا ضو فگن دین و دنیا کا چاند

آیا خلوت سے جلوت میں اسریٰ کا چاند

نکلا جس وقت مسعود بطحا کا چاند

جس سہانی گھڑی چمکا طیبہ کا چاند

اس دل افروز ساعت پہ لاکھوں سلام

دُھلا دُھلایا، ناف بریدہ، مکحول (آنکھوں میں سرمہ ڈالا ہوا)، مخنون (ختنہ شدہ)، پاک،
صاف، ستھرا، خوش بوؤں سے مہکا ہوا، باہوش، ہوش مندی کی اعلیٰ ترین مثال، پیدا ہوتے ہی اپنے
خالق، اپنے مالک، معبود حقیقی کے حضور سجدہ ریزی سے زندگی کا آغاز کرنے والا:

پہلے سجدے پہ روز ازل سے درود

یادگاری امت پہ لاکھوں سلام

بچے پیدا ہوتے ہیں، روتے ہیں، یہ بچہ بھی رویا لیکن دنیا میں آنے پر نہیں، دنیا کی حالت زار
پر رویا، زار زار رویا۔۔۔ ”رَبِّ هَبْ لِيْ اُمْتِيْ، رَبِّ هَبْ لِيْ اُمْتِيْ، رَبِّ هَبْ لِيْ اُمْتِيْ“
کہتا ہوا رویا۔۔۔ میرے مالک، میرے رب! جیسے ”اِنَّا اَعْطَيْنٰكَ الْكُوْنُثَرَ“ کہہ کر تو نے
مجھے ہر خوبی سے نوازا دیا ہے، میری امت بھی، میرے ہی حوالے کر دے، اس کی قسمت سنوارنا
میرے سپرد کر دے۔۔۔ مالک نے ان کی یہ تمنا بھی پوری کر دی اور وقت آنے پر اس کا اعلان بھی
کر دیا۔۔۔ محبوب! ﴿وَلَسَوْفَ يُعْطِيْكَ رَبُّكَ فَتَرْضٰی﴾ ”تیرا رب تجھے اتنا کچھ دے گا
کہ تو خوش ہو جائے گا“۔۔۔

سیانے کہتے ہیں، بچوں کو خوش رکھ کر اچھا نہیں بنایا جاسکتا۔۔۔ اچھا بنا کر خوش رکھا جاسکتا ہے
اور وہ تو تھے ہی اچھے۔۔۔ اچھائیاں بانٹنے والے، خوش رکھنے والے۔۔۔ اہل عرب بچوں کو
ماہ نامہ ”نور الحبيب“ بصیر پور شریف 66 اپریل 2005ء

اَللّٰهُمَّ صَلِّ وَسَلِّمْ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ بِعَدَدِ كُلِّ مَعْلُوْمٍ لَّكَ
شہروں کی پڑھول زندگی اور سہل پسندی کی زندگی سے دور، دیہاتی ماحول میں، سخت جانی اور پتھریلی
زمین کی زندگی، فصاحت و بلاغت کی زبان اور دودھ کی طرح ڈھلی زبان سے آشنا کرنے اور دودھ
پلانے کے لیے دیہاتی دایوں کا انتخاب کرتے ---

ربیع الاول تھا، یعنی فصل بہار کا پہلا موسم، دیہاتوں سے دایوں کی آمد کا موسم، وہ بھی گروہ در
گروہ ہی چلتی ہوں گی --- صحت مند خواتین، صحت مند سوار یوں پر ایک دوسرے سے آگے
بڑھتے ہوئے امیر سے امیر گھرانوں کے بچے گود میں لینے کی سبقت کی دوڑ، دوڑتی ہوئیں مکے آ
پہنچیں --- ان میں ایک حلیمہ نام کی دائی بھی تھیں، کمزوری، غریبی سی، وہ بھی اور اس کا خاندان
بھی --- اس کی سواری بھی ویسی ہی، وہ پیچھے رہ گئی، بہت پیچھے، سب سے آخر میں --- کھیل
مقدر کا، سب سے آخر میں آنے والی مقدر کی دھنی نکلی --- مکے میں پہلے آنے والی اس کے
خاندان کی دایوں کو جو ملا، وہ ان کا مقدر تھا، لیکن اس کو تو مقدر بھی اسی گھر سے مل گیا:

اوروں کو ملا ہے تو مقدر سے ملا ہے

اس کو تو مقدر بھی اسی گھر سے ملا ہے

حضرت حارث، حلیمہ کے خاوند کہتے ہیں، میری سواری، دوسری سوار یوں میں سب سے ہلکی
اور کمزوری، سبز رنگ کی گدھی --- اور اونٹنی اس سے بھی کمزور، جس کے پاس دودھ کا ایک قطرہ
بھی نہیں تھا --- حلیمہ کہتی ہیں، میرا بیٹا بھوک کی وجہ سے ساری ساری رات روتا رہتا، نہ سوتا، نہ
سونے دیتا --- حلیمہ کہتی ہیں میں مکے پہنچی، تو میری سہیلیاں مکے کے بڑے بڑے امیروں کے
گھرانوں سے بچے لا چکی تھیں --- ہر ایک کی گود بھری ہوئی تھی --- مکے میں اگر کوئی بچے باقی
تھے بھی تو انہوں نے مجھے کمزور، بیمار اور ہلکی سمجھ کر اپنا بچہ دینے سے انکار کر دیا اور ننھے حضور کو،
میرے محمد ﷺ کو یتیم سمجھ کر سب چھوڑ گئی تھیں --- اگر ان کو بھی کوئی بڑی بی لے جاتیں تو ہم
غریب کہاں جاتے ---

سوچا، خالی ہاتھ جانے سے بہتر ہے یتیم بچہ اگر مل جائے تو گود لے لیتے ہیں --- حارث
نے بھی یہی مشورہ دیا --- میں نے گھر جا کر دستک دی --- کمال و جاہت کے ایک بزرگ نے
دروازہ کھولا، اندر آنے کی اجازت دی اور آنے کا سبب پوچھا --- عرض کیا، حضور دائی ہوں، بچہ
گود لینا چاہتی ہوں، کرم فرمادیں تو غریبی ساری عمر اس آستانے کو دعائیں دیتی رہے گی ---

بابا جی نے نام اور قبیلہ پوچھا --- حلیمہ میرا نام ہے اور قبیلہ سعد سے تعلق رکھتی ہوں ---

ماہ نامہ "نور الحیب" بصیر پور شریف ۶۷ اپریل ۲۰۰۵ء

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَهُ
آپ نے کمال محبت سے فرمایا:

بَخْ بَخْ سَعْدٌ وَ حِلْمٌ خَصْلَتَانِ ذَاهُمَا خَيْرُ الدَّهْرِ وَ عِزُّ الْاَبَدِ ---
”واہ واہ! سعد اور حلم دو ایسی خصلتیں ہیں جو زمانے میں سب سے بہتر اور ہمیشہ
کی عزت ہیں“ ---

آپ نے فرمایا:
هَلْ لَكَ تُرَضِعِيْ عَسٰی اَنْ تُسْعِدِيْ بِه ---
”کیا تو اس کو دودھ پلائے گی، حلیمہ! اس کی برکت سے تیرا دامن سعادتوں سے
بھر سکتا ہے“ ---

دانش مندوں کی باتوں میں بھید ہوتے ہیں۔۔۔ میں نے عرض کیا، حضور! بندی حاضر
ہے۔۔۔ آپ نے مجھے بچے کی والدہ سے ملنے کو کہا۔۔۔ میں اندر گئی، آمنہ نے استقبال کیا۔۔۔
ایسے ہوا جیسے میں امن کے حصار میں آگئی ہوں۔۔۔ میں نے آگے بڑھ کر دیکھا، سبز بستر پر، بالکل
سفید صوف کے لباس میں لپٹے ہوئے ہیں۔۔۔ کستوری کی مہک اٹھ رہی ہے۔۔۔ میں تو دیکھتے
ہی فریفتہ ہو گئی، دل ہار بیٹھی۔۔۔ نہ ایسا بچہ کبھی دیکھا تھا اور نہ ایسی خوش بو کبھی سونگھی تھی:

آئینہ حیرت میں ہے ، آئینہ گر حیرت میں ہے
تیری صورت دیکھ کر ، تیرا سراپا دیکھ کر
ماہ و انجم کی جبینوں پر پسینہ آ گیا
پیکر انوار تیرا ، نوری تلو دیکھ کر

میں نے بے اختیار، آنکھوں کے عین درمیان، پیشانی کو بوسہ دیا اور اٹھا کر اپنے خاوند
حارث کے پاس لے آئی، جو باہر میرے انتظار میں تھے۔۔۔ دیکھ کر کہنے لگے:
وَ اللّٰهٖ يَا حَلِيْمَةُ لَقَدْ اَخَذْنَا نَسْمَةً مُّبَارَكَةً ---

”حلیمہ! مبارک ہو، اللہ تعالیٰ ﷻ کی قسم ہم نے یمن و برکت کا وجود پالیا ہے“۔۔۔

مبارک تجھے یہ بڑائی حلیمہ بڑے علم والے کو لائی حلیمہ
وہ اللہ والا تری گود میں ہے شاگر ہے جس کی خدائی حلیمہ
بنی سعد کا دشت ، رشک چمن ہو گل ہاشمی چمن کے لائی حلیمہ

میں اندر گئی، بچے کو دودھ پیش کیا۔۔۔ دودھ کے خشک سوتے نہ جانے کہاں سے پھوٹ

ماہنامہ ”نور الحبيب“ بصیرپور شریف ﴿ 68 ﴾ اپریل 2005ء

اَللّٰهُمَّ صَلِّ وَسَلِّمْ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ بِعَدَدِ كُلِّ مَعْلُوْمٍ لَّكَ
 پڑھے؟ --- ہر ماں کی عادت ہوتی ہے، بچے کو ایک طرف سے دودھ پلا کر دوسری طرف سے بھی
 دودھ پلاتی ہیں، میں نے بھی بچے کو دوسری طرف پیش کی تو آپ ﷺ نے دودھ نہ پیا ---
 اس انوکھے بچے نے پہلے دن سے رضاعت کی عمر کے آخری دن تک ایک طرف سے ہی
 دودھ پیا --- دوسری طرف میرے بیٹے عبداللہ، اپنے دودھ شریک بھائی کے لیے چھوڑ دی ---
 یوں تو آپ کی ہر ادا مر مٹنے والی تھی لیکن اس ادا نے میرے دل میں گھر کر لیا کہ اس عمر میں
 بھی دوسروں کا اتنا خیال کہ کسی کا حق مارنا پسند نہ کیا ---

مثل مادر حلیمہ پہ احساں کریں
 ان کی بخشش کا طفلی میں سماں کریں
 پاس حق رضاعت کا ہر آں کریں
 بھائیوں کے لیے ترک پستاں کریں
 دودھ پیتوں کی نصفت پہ لاکھوں سلام

آمنہ بی، سبحان اللہ کیسی عورت تھیں؟ --- امن وامان یا یمن و برکت کے شگونے تو اسی کے گھر
 سے پھوٹے نظر آتے ہیں --- آپ نے مجھے بچے کا نام بتایا --- فرمایا، ان کا نام محمد ہے (ﷺ) ---
 عرب میں ایسے ناموں کا رواج نہ تھا --- اتنا خوب صورت نام، جتنا خوب صورت خود
 نومولود --- میری حیرانگی دور فرمانے کے لیے فرمانے لگیں، یہ نام ان کے دادا جان نے رکھا
 ہے --- کہتے ہیں کہ میرا جی کرتا ہے، ساری دنیا ان کی تعریف ہی کرتی رہے --- ویسے تم بتاؤ!
 میرا بچہ تعریف کے قابل ہے نا؟ --- جی بہن جی! ہاں ہاں، اتنی تعریف کے قابل کہ بار بار
 کروں تو جی نہ بھرے، میں تو پہلے ہی فدا ہو چکی ہوں ---

آپ (رضی اللہ تعالیٰ عنہا) نے بچے کے بارے میں کچھ راز کی باتیں بھی بتائیں --- دادا
 جان حضرت سیدنا عبدالمطلب ﷺ بھی باتوں میں شامل ہو گئے --- مزید تعارف ہوا، مجھے کچھ
 ہدایات ارشاد فرمائیں --- ماں نے اور دادا جان نے باری باری بچے کو اٹھایا، پیار کیا، بو سے دیے
 اور ذرا سی بھیگی پلکوں کے ساتھ دعائیں دیتے ہوئے رخصت کیا ---

میری عمر کا ایک حصہ بیت چکا تھا، کئی بچوں کو دودھ پلا چکی تھی --- غیر بچے کو دودھ پلاتے
 پلاتے آہستہ آہستہ محبت کے جام بھرتے ہیں لیکن یہاں تو معاملہ ہی عجب تھا --- ایک انجانی
 قوت تھی جو میرے دل میں، میری آنکھوں میں، میری بانہوں میں محمد (ﷺ) کی محبت کوٹ کوٹ
 اِمّاہ نامہ "نور الحبيب" بصیر پور شریف 69 ۶ اپریل 2015ء

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَهُ
 کر بھری جا رہی تھی۔۔۔ ایک عجیب سے کیف میں ڈوبی اپنے خیمے کی طرف جا رہی تھی، میرے
 پاؤں زمین پر نہ ٹکتے تھے:

نصیبہ میرا ناز کرتا ہے مجھ پر
 کہ روشن ستارے کو لے کر چلی ہوں
 ہوئے دو جہاں جس کے جلووں سے روشن
 اسی ماہ پارے کو لے کر چلی ہوں

خیمے میں پہنچی، حارث میرے ساتھ تھے۔۔۔ میرا بیٹا رو رہا تھا، بھوک نے اس کا صبر چھین لیا
 ہوا تھا۔۔۔ میں تو پہلے بھی اس خیمے میں آتی جاتی رہتی تھی، میرے آنے سے کیا ہوتا ہے؟۔۔۔ محمد
 کی ذات نے میرے خیمے میں قدم رکھا، آرام، سکون، چین، راحت، ہر نعمت نے ہمیں اپنے چہر
 میں لے لیا۔۔۔ میری چھاتی دودھ سے بھر گئی، بچے نے میرے صلیبی بیٹے نے شاید اپنی زندگی میں
 پہلی بار پیٹ بھر کر دودھ پیا تھا۔۔۔ اسے سکون ملا، کہیں سے نیند کی دیوی نے بھی میرے خیمے کا
 منہ دیکھ لیا اور میرا بچہ نیند کی آغوش میں چلا گیا۔۔۔ میں شاعر تو نہیں ہوں لیکن اس کیف میں ڈوبی
 ہوئی میں کچھ گنگنا رہی تھی:

رہے محروم اس دولت سے دولت ڈھونڈنے والے

سبھی کچھ پا گئے دامانِ رحمت ڈھونڈنے والے

ہم نے دیکھا، ہماری گدھی اور اونٹنی کا رنگ بھی نکھرنے لگا۔۔۔ بے چینی اور بے بسی کا،
 غربت و افلاس اور کم مائیگی کا احساس، جو ہمیں لے ڈوبا تھا، رفتہ رفتہ مٹنے لگا۔۔۔ ہم نے کعبہ کا
 الوداعی طواف کیا، واپسی کی تیاریاں ہونے لگیں۔۔۔ سامان سمیٹ لیا گیا، جیسے آنے میں ہم پیچھے
 رہ گئے تھے، ایسے ہی جانے کے لیے بھی ہم پیچھے رہ گئے۔۔۔

دو چار دن کے وقفے کے بعد ہم بھی روانہ ہو گئے۔۔۔ سچ جانیے یہ وہ اونٹنی نہیں تھی جس پر ہم
 آئے تھے لیکن یقین جانیے وہی تھی۔۔۔ سواری نہیں بدلی تھی بلکہ سوار بدل گیا تھا، جس نے سواری
 کی کیفیت ہی بدل ڈالی۔۔۔

اپنے اپنے مقدر دی ہندی اے گل

جس دی ڈاچی قدم وی نہ سکی سی چل

دکھ کے فاصلے طویل ہوتے ہیں۔۔۔ سکھ کی مسافتیں اور دوریاں، مسافتیں اور دوریاں نہیں

ماہ نامہ "نور الحیب" بصیر پور شریف ﴿ 70 ﴾ اپریل 2005ء

اَللّٰهُمَّ صَلِّ وَسَلِّمْ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ بِعَدَدِ كُلِّ مَعْلُوْمٍ لَّكَ
 رہتیں۔۔۔ ہمارے لیے یہ پہلا تجربہ تھا۔۔۔ اونٹنی فرائے بھرتی جا رہی تھی، پہلے سے چلے ہوئے
 قافلے کو ہم نے جلد ہی جالیا بلکہ ان سے آگے نکل گئے۔۔۔ مجھے حارث کی بات بار بار یاد آتی ہے:
 وَاللّٰہِ یَا حَلِیْمَۃُ لَقَدْ اَخَذْنَا لَسْمَۃً مُّبَارَکَۃً۔۔۔

”خدا کی قسم! حلیمہ، ہم نے انتہائی برکت والا وجود پایا ہے۔۔۔“

مکہ سے روانہ ہونے سے پہلے کا واقعہ بھی ایسا حیران کر دینے والا تھا کہ میرے ذہن سے نکلتا
 ہی نہ تھا۔۔۔ میرا جی چاہا، مکے سے روانہ ہونے سے پہلے برکت کے لیے ننھے حضور کو حجر اسود کا
 بوسہ دلا دوں۔۔۔ جب میں حدود کعبہ میں داخل ہوئی تو ہبل، لات، عزیٰ اور دیگر بت اپنی اپنی
 جگہ سرنگوں ہو گئے۔۔۔ سوچا، ہو سکتا ہے یہ میرا وہم ہو۔۔۔ میں آگے بڑھی، میری حیرت کی انتہا نہ
 رہی کہ حجر اسود اپنی جگہ سے نکلا اور آپ ﷺ کے چہرہ اقدس اور آپ ﷺ کے لبوں کے ساتھ
 چمٹ گیا، گویا بوسے پہ بوسے لینے لگا۔۔۔

یہ کوئی چھوٹی سی بات تو نہیں تھی، ہم نے پتھروں کے حضور لوگوں کو جھکتے تو دیکھا تھا، پتھروں کو
 یوں سراپا نیاز ہوتے کبھی نہ دیکھا تھا۔۔۔ یہ واقعہ ابھی تک ذہن اور حافظے کے ہر گوشے کے ساتھ
 چپکا ہوا تھا کہ سفر کے واقعات نے کئی اجنبی راستے کھول دیے۔۔۔

لوگ جائیں حجر اسود چومنے

حجر اسود نے تیرا بوسہ لیا

ہر قدم پر احساس ہوتا ہے کہ محمد، حضور اعلیٰ کا ہر قدم میرے، حارث اور شیماء کے دل کو پکڑ نہیں
 لیتا تھا، دل کو چھین لیتا تھا۔۔۔ قافلہ تو بہت پہلے سے روانہ ہو چکا تھا۔۔۔ انہیں احساس تھا کہ
 مریل گدھی اور بے جان اونٹنی ان کا راستہ بھی کھوٹا کرے گی، اس لیے ہمارا انتظار کیے بغیر ہی قافلہ
 چل دیا تھا۔۔۔ لیکن ننھے حضور کی برکت سے ہم نے انہیں ”وادی سرو“ میں جالیا۔۔۔ میری
 سہیلیوں نے ہمیں، ہم سے بھی زیادہ حیرت زدہ ہوتے ہوئے پوچھا، حلیمہ! یہ تیز رفتار اونٹنی کہاں
 سے لی ہے؟۔۔۔ اور وہ پہلے والی کہاں ہے؟۔۔۔ ہم تو مسرت و حیرت کے جذبات میں ڈوبے
 ہوئے ہی تھے۔۔۔ لوگ ہمیں بھی دیکھ کر دیکھ کر حیرت زدہ ہو رہے تھے۔۔۔ میں نے جواب دیا،
 سواری نہیں سوار بدلا ہے، جس نے ہماری قسمت ہی بدل کر رکھ دی ہے۔۔۔ خیر ہم چلتے چلتے ان
 سے پہلے اپنی وادی میں جا پہنچے۔۔۔ البتہ میں نے محسوس کیا:

رَأَيْتُ الْحَسَدَ مِنْ بَعْضِ نِسَائِنَا۔۔۔

ماہ نامہ ”نور الحیب“ بصیر پور شریف ﴿71﴾ اپریل 2005ء

اللَّهُمَّ صَلِّ عَلَى سَيِّدِنَا وَمَوْلَانَا مُحَمَّدٍ وَعَلَى آلِ سَيِّدِنَا وَمَوْلَانَا مُحَمَّدٍ كَمَا تُحِبُّ وَتَرْضَى لَهُ
 ”میرے ہم قافلہ عورتوں کے دلوں میں حسد کی چنگاری پھوٹ پڑی ہے۔۔۔“

یوں تو ننھے حضور کو چند اور خوش نصیب بیبیوں نے بھی دودھ پلایا تھا۔۔۔ خود بی بی آمنہ نے،
 ثویبہ نے، بنی سلیم کی تین ہم نام عاتکہ نے، خولہ بنت منذر نے یہ سعادت حاصل کی تھی لیکن جو
 نعمت مستقل میرے حصہ میں آئی، وہ کسی اور کے حصہ میں نہیں آئی۔۔۔ میں اپنے رب کی اس
 عنایت پر حیران تھی کہ بنی سعد کی کتنی ہی دایاں مکے گئی تھیں، اگر ان میں کوئی آپ ﷺ کو گود
 لے لیتی تو ہمارا کیا بنتا؟۔۔۔ یہ تو ہمیں بعد میں علم ہوا کہ حضرت عبدالمطلب ﷺ ننھے حضور ﷺ
 کے دادا حضور نے میرا نام اور میرا قبیلہ کاسن کر بنخ بنخ کہتے ہوئے کیوں استقبال کیا تھا۔۔۔ آپ
 نے ہمیں بتایا کہ بنی سعد کی دایاں جب آئیں اور ننھے حضور کو یتیم سمجھ کر چھوڑ کر چلی گئیں تو فکر ہوئی
 کہ کیا ہمارے اس لخت جگر کو، رشک خورشید و قمر کو کوئی دایاں دودھ نہ پلائے گی؟۔۔۔ تو ہاتھ غیبی
 نے آواز دے کر کہا:

إِنَّ ابْنَ أَمِنَةَ الْإِمِينِ مُحَمَّدًا
 خَيْرُ الْأَنْبَاءِ وَخَيْرُ الْأَخْيَارِ
 ”بے شک آمنہ کے لال، امین و کریم محمد ﷺ خیر الخلائق ہیں اور سارے
 اچھوں سے اچھے ہیں۔۔۔“

مَا إِنْ لَهَا غَيْرَ الْحَلِيمَةِ مُرْضِعَةً
 بِغَيْرِ الْأَمِينَةِ هِيَ عَلَى الْأَبْرَارِ
 ”ہاں حلیمہ کے سوا اس کی اور کوئی ”آیا“ نہیں ہوگی، وہ ایک امین، امانت دار
 بہترین خاتون ہیں، جو ابرار کی نگہداشت کرنا جانتی ہیں۔۔۔“

مَا مَوْنَةٌ عَنْ كُلِّ عَيْبٍ فَاحِشٍ
 وَنَقِيَّةُ الْأَنْسَابِ وَالْأَوْزَارِ
 ”وہ ہر فحش، عیب اور غلط کاری سے بچی ہوئی، پاک دامن اور کردار کی مضبوط
 عورت ہیں۔۔۔“

لَا تَسْلِمَنَّ إِلَى سِوَاهَا أَنَّهُ
 أَمْرٌ وَحُكْمٌ جَاءَ مِنْ جَبَّارٍ
 ”ہمارے اس محبوب کو اس کے سوا کسی اور کے سپرد نہ کرنا یہ اللہ تعالیٰ ﷻ کی
 اِمَّاہ نامہ ”نور الحبيب“ بصیر پور شریف (72) اپریل 2005ء

اَللّٰهُمَّ صَلِّ وَسَلِّمْ عَلٰی سَيِّدِنَا مُحَمَّدٍ وَ عَلٰی آلِ سَيِّدِنَا مُحَمَّدٍ بِعَدَدِ كُلِّ مَعْلُوْمٍ لَّكَ
طرف سے آپ کے نام امر اور حکم ہے۔۔۔

ہاتفِ نبی کے اس پیغام نے ہمیں تیرے انتظار میں بے چین کر رکھا تھا۔۔۔ جب آپ نے
یہ بات سنائی تو پھر ہمیں اپنے مقدر پر مزید رشک آیا کہ یہ کہیں اور سے پہلے ہی فیصلے ہو چکے تھے۔۔۔
میرے دل پہ ہیں نقش قدم آپ کے
مجھ گناہ گار پر ہیں کرم آپ کے
چڑھتی رہتی ہے مینار پر زندگی
گرتے رہتے ہیں قدموں پہ ہم آپ کے
لگتا تھا کہ ننھے حضور اور آپ کے رب نے ایک بدوی عورت جیسی اجنبی عورت کو اپنی بے پناہ
عنایات سے رام کر لیا ہے۔۔۔ میں اکثر ننھے حضور کو اور اپنے عبداللہ، اپنے بیٹے کو قریب قریب
لٹاتے ہوئے کہتی، یہ میرا عبداللہ ہے، یہ میرے محمد ہیں، میری دو آنکھیں ہیں۔۔۔ اے میرے گھر
آنے والے! تیری تعریفیں کرتی نہ تھکوں، تیرے قدم کتنے مبارک ہیں، تو نے ہم بور یہ نشینوں کو
سیراب کر دیا ہے۔۔۔

تشریف آوری ہوئی جب سے حضور کی
نقشہ ہی کچھ عجیب میرے گھر کا ہو گیا
ابتدائی دنوں کی بات ہے کہ اپنے مقدر اور نصیب۔۔۔ اور ان کی نسیم بہاری کے لطف میں
ڈوبی نہ جانے کن خیالوں میں کھوئی ہوئی تھی کہ مجھے خیالوں کی دنیا سے حقیقت کی دنیا میں لانے
کے لیے ایک واقعہ ہو گیا۔۔۔

بکریوں کے ریوڑ میں سے ایک بکری گھر کے صحن میں جہاں میری دونوں آنکھیں، میرا محمد اور
میرا عبداللہ میری دونوں آنکھیں ٹھنڈی کر رہے تھے، آئی۔۔۔ میرے محمد کے قدموں کو بوسہ دیا، پھر
سجدہ کیا، پھر سراپا عقیدت بن کر کھڑی ہو گئی۔۔۔ جانے وہ کتنی دیر اسی عقیدت کے شیرے میں ڈوبی
رہتی کہ چرواہا ادھر آ نکلا، اس نے پچکارا اور وہ بھاگ کر ریوڑ میں شامل ہو گئی۔۔۔ واہ ری بکری! تیری
پہچان کے صدقے، کہ تو نے بھی پہچان لیا۔۔۔ تیری آنکھ اور آنکھ کی بصیرت پر قربان جاؤں۔۔۔
بیاں کرنا کہ بھیڑ اور بکریاں بھی سجدے کرتی تھیں
فضائے دشت کی چڑیاں بھی دم الفت کا بھرتی تھیں

میری ایک عزیزہ قریب کی تھی اور پڑوس بھی تھا۔۔۔ ایک دن کہنے لگی، حلیمہ! بڑی امیر ہو گئی

ماہ نامہ "نور الحیب" بصیر پور شریف 73 اپریل 2005ء

اللَّهُمَّ صَلِّ عَلَى سَيِّدِنَا وَمَوْلَانَا مُحَمَّدٍ وَعَلَى آلِ سَيِّدِنَا وَمَوْلَانَا مُحَمَّدٍ كَمَا تُحِبُّ وَتَرْضَى لَهُ
 ہے۔۔۔ جب سے قحط سالی ہوئی ہے تیرے گھر میں تو ویسے ہی ابھی دیا نہیں جلاتھا، اب ساری
 رات دیا جلتا رہتا ہے اور تیرے گھر سے روشنی پھوٹ پھوٹ باہر نکلتی رہتی ہے۔۔۔ میں نے کہا،
 نہیں بہن! میں دیا نہیں جلاتی:

رات کو بھی جن کے گھر تاریکیاں آتی نہیں
 مانگ لائی ان سے جا کر ان کے گھر کی روشنی
 اور جان بوجھ کر بتاتی بھی نہیں تھی کہ کوئی حسد کی آگ میں جل کر میرے محمد (ﷺ) کو حسد
 کی آگ میں نہ جلا دے۔۔۔ یہ تو ایک نور تھا جو ہر وقت آپ کے چہرے سے دمکتا رہتا تھا۔۔۔
 حلیمہ کا گھرانہ خوش تھا اپنی خوش نصیبی پر
 یہ بچہ ایک دامن تھا غریبی پر، یتیمی پر
 تھا اک سادہ سے گھر میں دولت کونین کا وارث
 رضائی ماں حلیمہ تھی، رضائی باپ تھا حارث
 یوں تو سارا گھرانہ کیا، سارا خاندان محمد کی حیرت زا کیفیات دیکھ دیکھ فرط محبت سے جھوم جھوم
 جاتا تھا لیکن میری بڑی بیٹی جس کا نام حذاقہ تھا، ہم پیار سے اسے شیماشیما کہتے تھے، دوسری کا نام
 انیسہ تھا، وہ چھوٹی تھی لیکن سب سے زیادہ شیماشیما ہی تھی جو انہیں اٹھاتی، بہلاتی، پیار کرتی، چومتی،
 سینے سے لگاتی اور پہروں اٹھائے رکھتی، اس کا جی ہی نہ بھرتا تھا۔۔۔ چھوٹی سی عمر میں شاعری
 کہاں کی جاسکتی ہے لیکن محبت، عمر نہیں دیکھتی، اسے جو اپنے قرشی بھائی سے محبت تھی، اس محبت نے
 اس کو شاعر بنا دیا اور اس سے لوری کی شکل میں بڑے خوب صورت اشعار کہلوا دیے۔۔۔ وہ
 لوریاں دیتی دیتی اشعار پڑھتی رہتی، میں بھی کبھی اس کے ساتھ شامل ہو جاتی اور کہتی:

يَا رَبِّ اِذَا عَطَيْتَهُ فَاَبْقِهِ
 وَاَعْلِهِ اِلَى الْعِلَآءِ وَاَرْقِهِ
 وَاَدْحِضْ اِبَاطِيلَ الْعَدَى بِحَقِّهِ

”اے پروردگار! اگر تو نے ہمیں یہ نعمت دی ہے تو اسے بقا اور سلامتی بھی عطا
 فرما، انہیں انتہائی بلندی کے مقام تک پہنچا اور انہیں منزل مقصود تک پہنچا اور ان کے
 دشمنوں کے تمام باطل حیلوں کو انہی کے توکل سے کالعدم فرما۔۔۔“
 اور شیماشیما اپنی دھن میں دعائیں دیتی رہتی:

ماہ نامہ ”نور الحبيب“ بصیر پور شریف ﴿ 74 ﴾ اپریل 2005ء

اَللّٰهُمَّ صَلِّ وَسَلِّمْ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ بِعَدَدِ كُلِّ مَغْلُوْمٍ لَكَ

يَا رَبَّنَا اَبْقِ لَنَا مُحَمَّدًا
حَتّٰى اَرَاهُ يَافِعًا وَ اَمْرَدًا
لَمُّهُ اَرَاهُ سَيِّدًا وَ مَسْفُوْدًا
وَ اَكْبَثُ اَعَادِيْهِ مَعًا وَ الْحَسَدَا
وَ اَعْطِيْهِ عِزًّا يَدُوْرُ اَبَدًا

”اے ہمارے رب! محمد ﷺ کو ہماری خاطر بقا اور سلامتی عطا فرما، حتیٰ کہ میں
آپ کو جوان اور ایک تن آور مرد دیکھوں، پھر میں انہیں اپنی قوم کے ایسے سرداروں
کے روپ میں دیکھوں کہ سب لوگ آپ کی اطاعت اور فرماں برداری کر رہے ہوں
اور اے ہمارے رب! ان کے دشمنوں اور حاسدوں کو ذلیل اور رسوا فرما اور انہیں وہ
عزتیں عطا فرما، جو ابد الابد تک قائم رہیں۔“

مرادل کہتا ہے کہ یہ الفاظ چھوٹی سی عمر میں اس نے نہیں کہے تھے، وہ خالق و مالک ہستی جو
انہیں مراتب عظیم تک خود پہچانا چاہتی تھی، اس نے ہی میری بیٹی کے منہ سے یہ الفاظ نکلوائے جو امر
ہو گئے۔۔۔ پتا نہیں یہ کھیل کب سے جاری تھا، پہلے تو پتا ہی نہ چلا، ایک دن رات کا وقت تھا، موسم
انتہائی خوش گوار، ہم باہر صحن میں سو رہے تھے کہ محسوس ہوا جیسے ہمارے گھر کے صحن کے درخت کا
سایہ جھول رہا ہے، کبھی ادھر کبھی ادھر، میں تو ڈرسی گئی، یا اللہ خیر، یہ کیا ماجرا ہے؟۔۔۔ اچانک میری
نظر اپنے بیٹے محمد پر پڑی، پتا نہیں وہ کب سے انگلی ہلا رہے تھے اور چودھویں کا چاند ایک کھلونا بن
کر ان کی انگلی کے اشارے پر کھیل کا سامان بنا ہوا تھا۔۔۔

کھیلتے تھے چاند سے بچپن میں آقا اس لیے
خود سراپا نور تھے، وہ تھا کھلونا نور کا
چاند جھک جاتا جدھر، انگلی اٹھاتے مہد میں
کیا ہی چلتا تھا اشاروں پر کھلونا نور کا

پھر تو یہ معمول بن گیا۔۔۔ پہلے تو دن کو آپ سے حیرت افروز واقعات سامنے آتے
رہتے تھے، ہم نے رات کو کبھی غور ہی نہ کیا تھا، اس انکشاف نے ہماری راتیں بھی حسین تر بنا
دیں۔۔۔ ہم جب بھی ان کی طرف دیکھتے، ان کا چہرہ خوشی و مسرت کی کتاب کا سرورق بنا ہوا
نظر آتا تھا۔۔۔ ہم دیکھتے:

ماہ نامہ ”نور الحبيب“ بصیرپور شریف (75) اپریل 2005ء

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَهُ
 كَانَ يَنْزِلُ عَلَيْهِ كُلُّ يَوْمٍ نُورٌ كُنُوْرُ الشَّمْسِ ثُمَّ يَنْجَلِيْ عَنْهُ ---
 ”یہ روز کا معمول تھا کہ سورج کی طرح کا ایک نور ہر روز نازل ہوتا اور پھر خود ہی
 غائب ہو جاتا“ ---

چاند، سورج میرے دروازے پہ پہرے دار تھے
 جب میری بینائی کے حجرے میں آئے مصطفیٰ (ﷺ)

میرے خاندان کی بڑی بوڑھیاں مجھے متوجہ کرتیں کہ حلیمہ! تیرے فرائض میں یہ بات شامل
 ہے کہ بچے کو گاؤں کی صاف ستھری، نکھری آب و ہوا سے متعارف کراؤ۔۔۔۔۔ بچہ باہر گلی میں کھیلے
 کودے گا تو اس کی جسمانی قوتیں بھی پروان چڑھیں گی، اس لیے قرشی بچے پر اتنی پابندیاں عائد
 نہ کر، بلکہ اسے ذرا کھلا ماحول بھی فراہم کر۔۔۔۔۔

ان کے مشورے اپنی جگہ لیکن میرے دل کو، شیماء کے دل کو، حارث کے دل کو محمد نے اپنی محبت
 کی مٹھیوں میں ایسا بھیج رکھا تھا کہ ایک لمحہ آنکھوں سے او جھل نہ کر سکتے تھے۔۔۔۔۔

میرا دل ان کے در پر مثل تیر جاتا ہے
 بہتیرا قید کرتا ہوں، بمع زنجیر جاتا ہے

یوں تو دوسرے بچے سال چھ مہینے میں جتنے پروان چڑھتے ہیں، میری آنکھوں کی ٹھنڈک محمد
 ان سے دو گنا پروان چڑھتے تھے۔۔۔۔۔ سرخ و سفید چہرہ کہ کوئی آنکھ بھر کر دیکھ نہ سکے۔۔۔۔۔ چوڑا اور
 فراخ سینہ، باز و مضبوط، گرفت سخت، گفتگو میں ٹھہراؤ، میٹھی میٹھی باتیں، خود اعتمادی، ابھرتی پیشانی،
 لب نازک پھول پکھڑی پھول، چہرے پر وقار و تمکنت، اس مجموعی صورت حال سے بڑی
 بوڑھیوں کی نصیحتوں سے متاثر ہو کر آہستہ آہستہ دل پر پتھر رکھ کر باہر بھیجنے لگی لیکن دل اور نظر ہر وقت
 باہر ہی لگے رہتے۔۔۔۔۔ یوں لگتا کہ ان کے انتظار میں آنکھیں ہی باہر چوکھٹ پر رکھ آتی ہوں۔۔۔۔۔

صرف دو فقروں میں اپنا ترجمہ کرتی ہوں میں
 مصطفیٰ میرے لیے اور میں برائے مصطفیٰ (ﷺ)

ایک دن بکریاں چرانے والے ہمارے خاندان کے لڑکے بالے جو میرے محمد (ﷺ) کو
 ساتھ لے جایا کرتے تھے، گھبرائے ہوئے، دوڑتے، ہانپتے، کانپتے آہنچے۔۔۔۔۔ زور سے دروازہ
 کھٹکھٹانے پر میرا دل تو دھک سے رہ گیا۔۔۔۔۔ اماں! اماں! محمد قرشی بھائی کہیں گم ہو گئے اور تلاش
 بسیار کے باوجود نہیں ملے۔۔۔۔۔

ماہ نامہ ”نور الحیب“ بصیر پور شریف 76 ۶ اپریل 2005ء

اَللّٰهُمَّ صَلِّ وَسَلِّمْ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ بِعَدَدِ كُلِّ مَعْلُوْمٍ لَكَ
میری تو جان ہی نکل گئی۔۔۔ باہر نکلی، روتی دھوتی، آپس بھرتی۔۔۔ بچے، بوڑھے، لڑکے،
بالے میرے ساتھ شامل ہو گئے۔۔۔ کبھی اس گلی میں، کبھی اس گلی میں۔۔۔ راستے میں معبد آتا
تھا، پروہت، عبادت گاہ کا بڑا پادری بیٹھا ہے، سب نے اس سے درخواست کی، دعا کرو ہمارا بچہ مل
جائے۔۔۔ وہ ہمیں بت خانہ میں لے گیا، گھٹنے ٹیک دیے۔۔۔ شاید ہماری آہ وزاری سے وہ متاثر
ہو گیا تھا، وہ بڑی لجاجت کے ساتھ بڑے بت کے حضور التجائیں کرنے لگا:

زیں زنے فرزند طفلی گم شدہ است

نام آں کودک محمد مصطفیٰ است (ﷺ)

”اے میرے بتو! اس عورت کا ایک بچہ گم ہو گیا ہے، اس کا نام محمد مصطفیٰ

(ﷺ) ہے۔۔۔“

چوں محمد گفت آں جملہ بتاں

سرنگوں گشتند ساجد آں زماں

”اس کے منہ سے ابھی اسم محمد (ﷺ) نکلا ہی تھا کہ اسی وقت سارے بت

سرنگوں ہو کر سجدہ ریز ہو گئے۔۔۔“

ان میں سے ایک بت بڑی فصاحت کے ساتھ بولنے لگا، اس نے کہا، حلیمہ!

غم مخور یا وہ نہ گردد او نہ تو

بلکہ عالم یا وہ گردد اندرو

”غم نہ کر، وہ تم سے کبھی گم نہیں ہو سکتا، بلکہ ایک وقت آنے والا ہے کہ ساری دنیا

اس میں گم ہو جائے گی۔۔۔“

ہم سب حیرت زدہ باہر نکلے لیکن صبر نام کی کوئی چیز میری جھولی میں نہ تھی۔۔۔ انتہائی کرب

میں جہاں بکریاں چر رہی تھیں، ادھر نکل گئی۔۔۔ ادھر دیکھ، ادھر دیکھ، اس پہاڑ کی اوٹ میں، کبھی

اس پہاڑ کی اوٹ میں کہ اچانک جیسے مجھے آواز آئی، حلیمہ! ذرا آسمان کی طرف تو دیکھ۔۔۔ میں

نے آسمان کی طرف دیکھا تو کیا دیکھتی ہوں کہ ساری فضا گرد و غبار سے اٹی ہوئی ہے، ایک بہت بڑا

ہجوم ہے، ایسے لگتا ہے کہ ہجوم راستے کی تلاش میں بھٹکتا پھرتا ہے اور اسے راستہ نہیں ملتا۔۔۔ ایک

بچہ ان سے مخاطب ہو کر کہہ رہا ہے:

”ادھر میری طرف آؤ، میں راستہ ہی تو دکھانے آیا ہوں۔۔۔“

ماہ نامہ "نور الحبيب" بصیر پور شریف 77 اپریل 2005ء

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَهُ

میں نے غور سے دیکھا تو وہ میرے محمد قرشی حضور تھے۔۔۔ میں نے بے ساختہ پکار کر کہا:

”اے میرے بیٹے محمد! میرے پاس آؤ۔۔۔“

اتنے میں ننھے حضور اچانک میری انگلی تھامے ہوئے مجھے کہہ رہے ہیں:

”امی حضور! میں تو یہاں ہوں۔۔۔“

میں نے اٹھایا، سینے لگایا، پیشانی چومی، گال سہلائے، دونوں ہاتھوں میں بھینچ لیا اور دھڑکتے دل کے ساتھ شکر خدا ادا کرتی ہوئی گھر آ گئی۔۔۔

جے رب دل دیاں اکھیاں دیوے، چائن دیوے نوروں

محبوباں نوں دیکھی جانواں، کیا نیڑے کیا دوروں

شاید مجھے ننھے حضور کا قدرت نے یہ رنگ دکھانا تھا۔۔۔ اس واقعہ سے ساری بستی میں کہرام مچ گیا۔۔۔ بت خانے کے بتوں کا واقعہ، تو جنگل کی آگ کی طرح پھیل گیا۔۔۔ مجھے احساس ہوا کہ کہیں کوئی حاسد، میرے بچے کو اپنے حسد کی آگ کی پھنکار سے نہ جلا دے۔۔۔ ہر وقت دعائیں مانگتی رہتی:

وَ اَكْبِتْ اَعَادِيْهِ مَعًا وَ الْحَسَدَا۔۔۔

”یا اللہ! اس کے دشمنوں اور حاسدوں کو ذلیل و رسوا کر دے۔۔۔“

جل جاتے جو آتش حسد جلا کر

انسان ہیں وہ لوگ یا لکڑی کا برادہ

تو ہم پرستی کی بات نہیں حقیقت ہے۔۔۔ گھر میں، خاندان میں یا بستی میں کسی کو درد ہوتا یا تکلیف، آپ ﷺ کا ہاتھ اس کو لگاتے تو آرام آ جاتا۔۔۔ پوری بستی کے ہر فرد کی نگاہیں فرط عقیدت و محبت سے جھک جاتی تھیں۔۔۔ لوگ کہتے، جس طرف قرشی بچے کے گھر والوں کی بکریاں چرنے جاتی ہیں، اپنی بکریاں بھی ادھر ہی لے جاؤ۔۔۔ اب ہماری پہچان بھی ننھے حضور ہی تھے۔۔۔ جہاں کہیں عورتوں میں، مردوں میں، چوپالوں میں، لڑکوں کی محفلوں میں، کوئی بات اگر ہمارے خاندان کے حوالے سے ہوتی تو لوگ کہتے، بھئی وہی حارث، جن کے گھر میں وہ بڑا خوب صورت سا، انوکھا نرالا سا قریشی بچہ ہے اور ہمارے لیے یہ پہچان باعث فخر تھی۔۔۔

ہم سے گنہ گاروں کو اپنا بنا لیا

ہم پر تو ان کی ذات کے کتنے کرم ہوئے

ماہ نامہ ”نور الحبيب“ بصیرپور شریف 78 اپریل 2005ء

اَللّٰهُمَّ صَلِّ وَسَلِّمْ عَلٰی سَيِّدِنَاوْ مَوْلَانَا مُحَمَّدٍ وَّ عَلٰی آلِ سَيِّدِنَا وَّ مَوْلَانَا مُحَمَّدٍ بِعَدَدِ كُلِّ مَعْلُوْمٍ لَّكَ

عزت ملی ہمیں سرکار ہی کے نام سے

صدتے میں ان کی ذات کے ہم محترم ہوئے

یوں تو ہم سب کچھ ایسے سرشار رہتے تھے کہ ہر وقت قریشی بیٹے کی باتوں میں، کاموں میں، غیر معمولی حالات و کیفیت میں اور ان کے سحر میں ڈوبے رہتے تھے لیکن میری شہما پر تو واقعی ہر وقت ایک کیف طاری رہتا اور ہر وقت ایک دعا اسے کے لبوں پر بجی رہتی:

يَا رَبِّ وَاَعْطِيْهِ عِزًّا يَدُوْمُ دَائِمًا---

”اے میرے رب! انہیں وہ عزت عطا فرما جو تباہ ابد قائم و دائم ہو۔“---

یہ تو بالکل ایسے ہے جیسے کوئی اپنی سادگی میں دعا مانگے:

”اے اللہ! سورج کو چاند بنادے۔“---

بھلا جو خود ساری دنیا کو عزت بانٹنے آئے ہوں، ان کو عزت کی دعا کیا دینا؟---

بھکاری نے تو صرف مانگنا ہے، وہ صرف مانگتا رہتا ہے۔---

آپ ہی کے نام سے عزت کمائی رات دن

عزتوں کی آپ ہی کے ہاتھ میں دستار ہے

کون ہے جو اس طرح بنتا ہو سب کا آسرا

مجھ کو بھی بس آپ ہی کا آستاں درکار ہے

بیگانی چیز تو پھر بیگانی ہی ہوتی ہے۔۔۔ نہ جانے قدرت نے ہمارا مقدر کیسا بنایا ہے۔۔۔

ہمارے جسم کا خون، جو کسی کی ماں بننے کی خوشی میں دودھ بن جاتا ہے۔۔۔ دو سال مسلسل اسے

پلایا جاتا ہے۔۔۔ جس کی پیشانی، ماتھا، گلاب ہونٹ، رخسار چوم چوم جیتی رہی، جس کی ننھی

ادائیں کئی کئی بار دل لوٹ لیتی رہیں، جسے سینے کے ساتھ چمٹا چمٹا مستقبل کے انہونے خوب

صورت خواب دیکھتی رہی، جس کے وہ اشارے بھی سمجھتی رہی جو وہ ابھی کر ہی نہیں سکتا تھا، اس کی

وہ باتیں جو وہ ابھی کر ہی نہیں سکتا تھا، سمجھتی رہی اور پوری کرتی رہی۔۔۔

ایک دن ایسا طلوع ہوتا ہے کہ ان ساری محبتوں، چاہتوں، الفتوں، قربانیوں کو چند ٹکوں پر

قربان کر دیا جاتا ہے۔۔۔ جگر کا خون دے دے کر پالے بچے کو، اپنی آنکھوں کی ٹھنڈک کو، گھر بھر

کی رونق کو، شہما کی لوریوں کے مرکز کو، میرے اندھے گھر کے چراغ کو، دودھ کی بہار کو، دل کے

چسپن کو، قرار کو، ننھے حضور کو، انتہائی پڑمردگی کے ساتھ، ٹوٹے دل کے ساتھ، شہر مکہ چھوڑنے جا

ماہ نامہ ”نور الحیب“ بصیر پور شریف ﴿ 79 ﴾ اپریل 2005ء

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَهُ
 رہے تھے۔۔۔ بات کچھ بھی نہ تھی، پھر بھی حارث مجھ سے الجھا ہوا، میں اس میں بگڑی ہوئی۔۔۔
 ایک ادا سی تھی، اداسی، جو ہم سب پر طاری تھی اور ہم شہر مکہ کی طرف جارہے تھے۔۔۔ آہستہ آہستہ،
 بالکل ایسے جیسے پہلے دن ہم محمد (ﷺ) کو جھولی میں لینے جارہے تھے۔۔۔

اس قافلے میں صرف ایک محمد (ﷺ) تھے، جو بہت خوش تھے۔۔۔ اماں حضور کے حضور
 حاضر ہونے کی خوشی میں، انتہائی شفیق دادا جان کے حضور حاضری دینے کی خوشی میں۔۔۔
 ہمارے قافلے کی اطلاع کے پہنچ چکی تھی۔۔۔ ننھے حضور، میرے محمد (اللہ ان کو سلامت
 رکھے) کے دادا جان حضرت عبدالمطلب اپنے لاڈلے، ہونہار، انوکھے نرالے پوتے کو لینے کے
 لیے شہر مکہ سے ایک منزل باہر تشریف لا چکے تھے۔۔۔ جوں ہی ہمارے قافلے میں شریک سوار یوں
 کے قدموں سے اٹھنے والی دھول اور گرد و غبار فضا میں بکھرتا نظر آیا تو استقبال کرنے والوں کے
 جذبات اٹھ آئے۔۔۔ ہمارا بڑا خوب صورت استقبال کیا گیا۔۔۔ اپنے اپنے بچے والدین نے
 لیے، اٹھائے، منہ سر چوما، پیار کیا اور اٹھا کر لے گئے۔۔۔

آپ نے کبھی دیکھا ہوگا، ماں باپ جب بیٹیوں کی شادی کرتے ہیں تو بیٹیوں کی رخصتی کا عالم
 عجیب ہوتا ہے۔۔۔ ماں باپ خوش بھی ہوتے ہیں، رو بھی رہے ہوتے ہیں۔۔۔ فرض سے سرخ رو
 ہونے پر خوش اور جگر کے ٹکڑے کے جدا ہونے پر غم زدہ۔۔۔ ہماری غم زدگی کا عالم تو اس سے
 ہزاروں درجہ زیادہ تھا۔۔۔ کون جانے کہ محمد (ﷺ) سا بیٹا جدا ہونے پر ہمارا کیا حال ہوا ہوگا۔۔۔
 چند دن تو اسی طرح خوشی و مسرت کی بہاروں میں گزر گئے۔۔۔ ایک دن میں نے موقع
 تلاش کر کے بہانہ بنا کر بات بنائی، میں نے آمنہ بی سے عرض کیا:

”بہن! سچ پوچھو تو میرا جی نہیں کرتا کہ ننھے حضور (ﷺ) کو چھوڑ کر جاؤں، مکے
 کی آب و ہوا کچھ بہتر نہیں، کہیں ایسا نہ ہو کہ ننھے حضور (ﷺ) بیمار ہو جائیں، اگر
 اجازت ہو تو ان کو ساتھ واپس لے جاؤں۔۔۔“

بڑے لوگوں کو دل بھی بڑے ہوتے ہیں، شاید وہ میرے جذبات پڑھ گئی تھیں۔۔۔ ورنہ ایسا
 بیٹا کون دوبارہ کسی کو دیتا ہے؟۔۔۔ ارشاد ہوا:

”حلیمہ! میں بھی سوچ رہی تھی کہ مکے کی فضا درست نہیں، تم ابھی کچھ عرصہ کے
 لیے محمد (ﷺ) کو ساتھ واپس لے جاؤ۔۔۔“

میرے دل کی چوری پر پردہ ڈالنے کے لیے انہوں نے ایسا کہہ دیا، ورنہ اتنے پیارے اللہ
 ماہ نامہ ”نور الحیب“ بصیر پور شریف ﴿80﴾ اپریل 2005ء

اَللّٰهُمَّ صَلِّ وَسَلِّمْ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ بِعَدَدِ كُلِّ مَغْلُوْمٍ لَّكَ
 کے گھر کی فضا کو کیا ہو گیا تھا۔۔۔ میں نے بھی موقعِ غنیمت جانا۔۔۔ مجھے جیسے چین سا آ گیا، جیسے
 میرے زخم پر آپ نے مرہم رکھ دیا۔۔۔ فرط جذبات میں آپ کو اٹھا، سینے سے چمٹا لیا اور خوب
 بھینچ لیا۔۔۔ بہن آمنہ دیکھ رہی تھیں، مسکرا کے رہ گئیں۔۔۔ واپسی کی تیاری شروع ہو گئی۔۔۔
 میری دوسری ہم قبیلہ عورتوں نے پھر نئے بچے اپنی گود لے لیے۔۔۔

اے میری ہمدرد! کہو، سچ سچ کہو، میری گود خالی تھی۔۔۔ میری گود ہی نہیں، میرا دل، میری
 آنکھیں، میرا جی، میرا گھر، میرا صحن، میرے خاوند حارث کا دل، میری شیمہ کی آنکھیں، اداس
 بانہیں، جن سے آپ ﷺ کو بہلایا کرتی تھی، میرے بیٹے کی زندگی کے تمام لمحے، سب کچھ ہی تو
 بھر گیا تھا۔۔۔ حارث کی اونٹنی، میری سبز گدھی، شاید پھر بیمار ہو جاتے، لاغر ہو جاتے، کمزور ہو
 جاتے، ان کا دودھ خشک ہو جاتا، ان کو تیزی سے بھاگنا دوڑنا، سب سے آگے نکل جانا، سب بھول
 جاتا۔۔۔ ہم پھر سب سے پیچھے رہ جاتے، ہم مفلس اور قلاش ہو جاتے، ہمارے پلے کچھ نہ رہتا،
 خدا کا شکر ہماری پھر سے قسمت جاگ گئی۔۔۔

ہمارے گھر کی رونقیں لوٹ آئیں، میرے گھر کے سارے کمرے پھر سے روشن ہو گئے۔۔۔
 میری بکریاں پھر سے شاد کام ہو گئیں، ان کے دودھ دان، تھن، پھر سے بھر گئے۔۔۔ بکریوں کے
 لیے کھیت پھر سے لہلہانے لگے۔۔۔ مبارک بادیاں بھی مل رہی تھیں اور کچھ ناصح بن کر مجھے سمجھا
 بھی رہی تھیں۔۔۔ حلیمہ! ہوش میں آؤ، کب تک اس بچے کو اپنے پاس رکھ سکوگی، کب تک اس کی
 بلائیں لیتی رہوگی۔۔۔ اس پرائے مال سے کب تک دل کو بہلاتی رہوگی، لیکن مجھ پر کسی ناصح کی
 نصیحت کا کوئی اثر ہی نہ ہوتا تھا۔۔۔

میرے گھر کی زندگی پھر معمول پر آ گئی، رونقیں بحال ہو گئیں۔۔۔ چاند میرے گھر میں
 اترنے لگے، قہقہے اچھلنے لگے، دودھ کی گاگریں بھرنے لگیں۔۔۔ شیمہ، اس کی بہن، اس کا بھائی
 عبداللہ اور خود محمد (ﷺ) کی عقل و فراست بھری باتیں معمول پر آ گئیں اور ہم نہال ہو گئے۔۔۔
 مسرتوں کے دن، بہاروں کے موسم، کتنے بھی طویل ہوں، ایک پل میں گزر جاتے
 ہیں۔۔۔ دو سال ایسے گزر گئے جیسے جھونکا ہوا کا ادھر سے ادھر چلا گیا ہو۔۔۔ کل کی خبر کسے ہے،
 میری سمجھ میں یہ بات نہ آتی تھی کہ اس بچے کے لیے ہم کیوں دل دے بیٹھے ہیں۔۔۔ اس کو
 ستارے کیوں جھک جھک کر سلام کرتے ہیں۔۔۔ بکریاں اسے کیوں سجدے کرتی ہیں۔۔۔ چاند
 کیوں اس کی انگلیوں کے اشاروں پر ناچتا ہے۔۔۔ بغیر دیا جلائے ہمارا گھر کیوں روشن رہتا

ماہ نامہ "نور الحیب" بصیرپور شریف ﴿81﴾ اپریل 2005ء

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَهُ
ہے۔۔۔۔۔ یہ بہاروں پر بہاریں کیوں نثار ہوتی ہیں؟۔۔۔۔۔

ایک دن ایسا ہوا، خوف ناک اور افسوس ناک حادثہ۔۔۔۔۔ چڑاگاہ سے بچے بھاگم بھاگ
آئے، سانس پھولا ہوا، جلدی اور خوف میں ان کے منہ سے بات نہیں نکل رہی تھی۔۔۔۔۔ اماں
اماں! ہمارے قریشی بھائی کو۔۔۔۔۔ قریشی بھائی کو۔۔۔۔۔ ہاں ہاں دو آدمی۔۔۔۔۔ پکڑ کر لے گئے۔۔۔۔۔ ان کو
لٹالیا، ان کے پیٹ۔۔۔۔۔ میرا کلیجہ دھک سے رہ گیا۔۔۔۔۔ میرے مالک، میرے اللہ! یہ کیا ہو
گیا۔۔۔۔۔ ان کے پیٹ کو چاک کر دیا۔۔۔۔۔ مجھے کچھ سوچتا نہ تھا، بے ساختہ جنگل کی طرف
بھاگ نکلی۔۔۔۔۔ دو آدمی، قریشی بھائی، پکڑنا، لٹانا، پیٹ چاک کرنا۔۔۔۔۔ یا الہی! خیر، دشمنوں کے
منہ میں خاک۔۔۔۔۔

مجھ پر قیامت ٹوٹ پڑی۔۔۔۔۔ الہی! یہ صدمہ کسی کو نصیب نہ ہو۔۔۔۔۔ میں بھاگی جا رہی تھی اور
بچے بھی۔۔۔۔۔ لیکن جب بکریوں کے ریوڑ کے پاس پہنچی، تو میرا بچہ، صحیح سلامت کھڑے تھے۔۔۔۔۔
لیکن کچھ سہے سہے۔۔۔۔۔ جب قریب ہوئی، میں نے بائیں پھیلا دیں اور وہ میرے ساتھ آ کر
میرے سینے کے ساتھ چمٹ گئے۔۔۔۔۔ جیسے ٹھنڈ پڑ گئی۔۔۔۔۔ منہ سر چوما۔۔۔۔۔ پوچھا، بیٹے کیا
ہوا؟۔۔۔۔۔ کہنے لگے:

”دوسفید پوش آئے تھے، انہوں نے مجھے لٹایا، میرا سینہ چاک کیا، اندر سے دل

نکالا، نہ جانے کیا کیا، پھر سینے میں دل رکھ کر سینہ ٹھیک کر دیا“۔۔۔۔۔

میں گھبرا گئی، کہیں ہوائی چیزوں کا اثر نہ ہو۔۔۔۔۔ بس فوراً دل میں فیصلہ کر لیا، اب دیر نہیں کرنی
چاہیے، بے گانہ مال ہے، واپس کر دینا چاہیے، کہیں کوئی ایسا دیا واقعہ نہ ہو جائے۔۔۔۔۔

پوری بستی میں دھوم مچ گئی کہ قریشی بچے کے ساتھ یہ واقعہ ہوا ہے۔۔۔۔۔ دوسفید پوش آئے،
انہوں نے لٹایا، سینہ چیرا، دل نکالا، دھویا، کچھ نکال کر باہر پھینکا، پھر دل سینے میں رکھ دیا، سینہ ٹھیک
کر دیا اور سینے پر کوئی زخم کا نشان بھی نہیں۔۔۔۔۔ پھر لوگ چہ میگوئیاں کرنے لگے کہ عجیب بچہ ہے،
اس کا ہر رنگ ہی انوکھا نرالا ہے۔۔۔۔۔ بت خانے جاتا نہیں، جاتا ہے تو بت قدموں پر گر جاتے
ہیں۔۔۔۔۔ جھوٹ بولتا نہیں، بولنے بھی نہیں دیتا۔۔۔۔۔ اس کے گھر والوں کا بھی رنگ بدل گیا ہے،
غربت تھی شان بے نیازی نے اپنا رنگ جما دیا ہے۔۔۔۔۔ جس صحرا میں جاتا ہے خشک اور بنجر زمین
سبزہ زار بن جاتی ہے۔۔۔۔۔ اس کے کھیل بھی انوکھے، اس کی باتیں نرالی، اب یہ واقعہ کوئی معمولی
بات نہیں، لگتا ہے کوئی مستقبل کا روشن ستارہ بن کر ابھرے گا۔۔۔۔۔

ماہ نامہ ”نور الحیب“ بصیر پور شریف ﴿ 82 ﴾ اپریل 2005ء

اَللّٰهُمَّ صَلِّ وَسَلِّمْ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ بِعَدَدِ كُلِّ مَغْلُوْمٍ لَّكَ
 حارث اور شیماء اور میں اور عبد اللہ، ہم سب گھبرا گئے تھے۔۔۔ دل ٹوٹ پھوٹ گئے تھے، ہم
 سب بجھ کر رہ گئے۔۔۔ اے خدا! یہ کیا ماجرا ہے؟۔۔۔ قافلہ پھر کے کی طرف روانہ ہونے کی
 تیاریاں کرنے لگا۔۔۔ فوراً سامان تیار کیا اور چل پڑے۔۔۔ ہمارے اس قافلہ کی مکے خبر نہ ہو سکی
 ورنہ یقیناً کوئی تو استقبال کو آتا۔۔۔ ہم مکے پہنچے تو گھروالے حیران ہو گئے اور پریشان بھی۔۔۔
 سیدہ آمنہ نے مجھ سے بار بار پوچھا، حلیمہ! سچ بتاؤ، اتنے چاؤں کے ساتھ تم ساتھ لے کر گئی
 تھیں، خود بخود بغیر اطلاع واپس کیوں آ گئی ہو؟۔۔۔ پہلے تو ڈرتے ڈرتے بات مالتی رہی، آخر
 ان کے اصرار پر سارا واقعہ سنایا۔۔۔

سیدہ آمنہ کو شاید خبر تھی۔۔۔ مجھے تو ان کے اعتماد پر حیرت ہوئی، اس پر کسی پریشانی کا اظہار
 نہیں کیا بلکہ مجھے تسلی دیتے ہوئے فرمانے لگیں:
 ”حلیمہ! فکر نہ کر، میرے لال کو کچھ نہیں ہوگا، ان پر کوئی چیز اثر نہیں کر سکتی“۔۔۔
 حلیمہ!

غم مخور یادہ نہ گردد او ز تو
 بلکہ عالم یادہ گردد اندرو
 ”غم زدہ نہ ہو، یہ بچہ کبھی ضائع نہیں ہوگا، کبھی غم نہ ہوگا، بلکہ ساری کائنات، سارا
 جہان، ساری دنیا خود اس کے اندر آ کر غم ہو کر رہ جائے گی“۔۔۔
 میں نے امانت ان کے اہل کے ہاں سپرد کر دی تو جیسے قرار آ گیا، سکون مل گیا، جیسے کسی نے
 میرے دل پر مرہم رکھ دیا۔۔۔ میرے مالک! تیرا شکریہ، اس امانت میں مجھ سے کوئی خیانت نہ
 ہوئی۔۔۔ شاید اب کے نکھڑتے ہوئے بھی میرا وہی حال ہوتا جو پہلی دفعہ ہوا تھا لیکن اب کے ایسا
 نہ ہوا بلکہ امانت اہل کے سپرد کر دینے پر سکون مل گیا۔۔۔ ویسے مجھے ایک نشہ ساتھ تھا کہ میں ایک عظیم
 شخص کی ماں ہوں، میں نے محمد (ﷺ) کو پالا ہے۔۔۔ یہ نشہ بھی کچھ دیر بعد اتر گیا، ہر وقت ایک
 آواز آنے لگی، اٹھتے بیٹھتے، چلتے پھرتے، سوتے جاگتے، ایک آواز، بس ایک ہی آواز:

دنیا کہتی ہے کہ حلیمہ تو نے نبی ﷺ کو پالا ہے
 ہم کہتے ہیں تجھ کو حلیمہ ہمارے نبی ﷺ نے پالا ہے




اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَهُ

آمد مصطفیٰ علیہ النعمۃ و الننا

مبارک ہو جناب مصطفیٰ کی آمد آمد ہے زمیں پر سربراہ انبیا کی آمد آمد ہے
 خدائی شاد ہوگی، مژدہ اتمام نعمت سے سریر آرائے اقلیم ہدیٰ کی آمد آمد ہے
 سنانے کے لیے آیات قرآن اہل عالم کو رسول ہاشمی سے خوش نوا کی آمد آمد ہے
 خدائے پاک نے فریاد سن لی غم نصیبوں کی جہاں میں حضرت خیر الوریٰ کی آمد آمد ہے
 وہ جن پر شاق گزریں گی تکالیف اہل ایمان کی انہی میں سے انہی کے پیش وا کی آمد آمد ہے
 دیار دل کو خوش بوئے عقیدت سے بسا لیجے
 وفا کی مشعلوں سے جادہ جاں جگمگا لیجے

دکھی انسانیت کے چارہ گر تشریف لاتے ہیں ہے جن کی ذات رحمت سر بر تشریف لاتے ہیں
 کریں گے جو مسخر دہر کو اخلاق عالی سے وہ دل کی سلطنت کے تاجور تشریف لاتے ہیں
 خبر دیتے چلے آئے ہیں جن کی انبیاء سارے ابد تک کے وہی پیغام بر تشریف لاتے ہیں
 جو محبوب خدا ہیں، باعث تخلیق عالم بھی زہے قسمت بنو ہاشم کے گھر تشریف لاتے ہیں
 خدائی جن کے در سے بھیک پائے گی تمدن کی زمانہ جن کا ہے در یوزہ گر تشریف لاتے ہیں
 وہ آتے ہیں نہیں جن کا کوئی ثانی، کوئی ہم سر
 وہ آتے ہیں جو ہیں دونو جہاں کے سید و سرور

پروفیسر حفیظ تائب



اَللّٰهُمَّ صَلِّ وَسَلِّمْ عَلٰی سَيِّدِنَا وَ مَوْلَانَا مُحَمَّدٍ وَّ عَلٰی آلِ سَيِّدِنَا وَ مَوْلَانَا مُحَمَّدٍ بِعَدَدِ كُلِّ مَعْلُوْمٍ لَّكَ

یا صاحب الجمال

علامہ ارشد القادری

جب ابو معبد کی بیوی نے دودھ سے بھرا پیالہ اس کے سامنے لا کر رکھا تو وہ حیران رہ گیا کہ یہ کہاں سے آیا؟۔۔۔ بکری تو خشک تھی اور گھر میں دودھ بھی نہ تھا۔۔۔

ام معبد نے کہا، اللہ کی قسم! ہمارے ہاں آج ایک مبارک انسان کا گزر ہوا، جس کے ہاتھ لگانے سے اے ابو معبد ہماری بکری کے تھن دودھ سے بھر گئے۔۔۔ اللہ کی قسم! تم پی کر دیکھو، کتنا لذیذ اور کتنا شیریں دودھ ہے۔۔۔ بنی کنانہ کی بکریوں سے بھی زیادہ شیریں!!

ابو معبد نے دودھ پیا اور حیران رہ گیا، دودھ واقعی ایسا تھا جیسا کہ اس کی بیوی نے بتایا تھا۔۔۔ دودھ پی کر اس نے بڑی محبت سے اپنی بکری پر ہاتھ پھیرا، پھر منہ صاف کرتے ہوئے بیوی سے پوچھا، بتا تو سہی وہ کون مبارک مسافر تھے، جو اس خشک بکری کو تروتازہ کر گئے؟۔۔۔ بیوی نے جو تفصیل بیان کی اسے سن کر ابو معبد بول اٹھا:

قسم خدا کی یہ وہی شخص ہے جسے قریش کے لوگ تلاش کرتے پھر رہے ہیں۔۔۔ اے ام معبد! میں بے قرار ہوں، تم اپنے زور بیان سے ہر بات کا نقشہ کھینچ کر رکھ دیتی ہو۔۔۔ ذرا وضاحت سے ان کا حلیہ اور ان کا چال ڈھال تو بیان کرو۔۔۔ میں بھی تو جانوں وہ کیسے تھے؟۔۔۔ شوہر کی

ماہ نامہ "نور الحبيب" بصیرپور شریف ﴿ 85 ﴾ اپریل 2005ء

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَهُ
تعریف پر ام معبد خوش ہوگئی۔۔۔ اس کا ذوق بیان ابھر آیا اور وہ اپنے قبیلہ کے روایتی انداز میں،
جو فصاحت و بلاغت سے پُر تھا، بولنے لگی:

پاکیزہ رو۔۔۔ تاباں و کشادہ چہرہ۔۔۔ خوش وضع سر۔۔۔ زیبا قامت۔۔۔ صاحب
جمال۔۔۔ آنکھیں سیاہ اور فراخ، بال سیاہ گھنے اور گھونگریا لے۔۔۔ آواز جان دار اور کچھ ایسی کہ
خاموش ہوں تو وقار چھا جائے اور کلام فرمائیں تو پھول جھڑیں۔۔۔ روشن مردک۔۔۔
سرگیں چشم۔۔۔ باریک و پیوستہ ابرو۔۔۔ دور سے دیکھنے میں زبندہ و دل پذیر۔۔۔ قریب
سے دیکھو تو کمال حسین۔۔۔ شیریں کلام۔۔۔ واضح بیان۔۔۔ کلام، الفاظ کی کمی بیشی سے
پاک۔۔۔ بولیں تو معلوم ہو کہ کلام کیا ہے؟۔۔۔ پروئی ہوئی کوڑیاں ہوں جو ترتیب آہنگ
سے نیچے گرتی جا رہی ہیں۔۔۔ میانہ قد کہ دیکھنے والی آنکھ پستہ قدی کا عیب نہیں لگا سکتی۔۔۔
نہ طویل کہ طوالت نظروں میں کھٹکے۔۔۔ سراپا دو شاخوں کے درمیان تروتازہ حسین شاخ کی
طرح خوش منظر۔۔۔ جس کے رفیق پروانہ وار گرد و پیش رہتے ہیں۔۔۔ مخدوم و مطاع۔۔۔
نہ تنگ نظر نہ بے مغز۔۔۔ نہ کوتاہ سخن نہ فضول گو۔۔۔

صلی اللہ تعالیٰ علیہ وسلم



یا رسول اللہ!

تیرے انداز یہ کہتے ہیں کہ خالق کو ترے
سب حسینوں میں پسند آئی ہے صورت تیری
اس نے حق دیکھ لیا، جس نے ادھر دیکھ لیا
کہہ رہی ہے یہ چمکتی ہوئی طلعت تیری
دیکھنے والے کہا کرتے ہیں اللہ اللہ!
یاد آتا ہے خدا دیکھ کے صورت تیری
مولانا حسن رضا خاں علیہ الرحمۃ

اَللّٰهُمَّ صَلِّ وَسَلِّمْ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ بِعَدَدِ كُلِّ مَعْلُوْمٍ لَكَ

عید میلاد النبی ﷺ

ریاض حسین چودھری

۱۲ ربیع الاول، تاریخ کائنات کا سب سے عظیم دن ہے۔۔۔ یہ دن خالق کائنات کے سب سے عظیم بندے اور محبوب رسول ﷺ کی دنیا میں تشریف آوری کا دن ہے۔۔۔ شب میلاد کتاب ارتقاء کا دیباچہ ہے۔۔۔ صنایع ازل نے آقائے محترم ﷺ کے سراقدس پر تاج لولاک سجایا۔۔۔ پرچم شفاعت عطا کیا۔۔۔ حضور ﷺ کو قبائے رحمت سے نوازا اور نبی معظم ﷺ کو خاتمیت کے خلعت فاخرہ سے سرفراز فرمایا۔۔۔

محبوب! اس آئینہ خانے کے ہر عکس کو وجود تیرے ہی وجود مسعود کے تصدیق میں ملا ہے۔۔۔ تجھے پیدا کرنا مقصود نہ ہوتا تو نہ یہ چاند ہوتا، نہ یہ ستارے۔۔۔ نہ زمین ہوتی، نہ آسمان۔۔۔ دامن ارض و سماوات میں جو کچھ ہے، محبوب وہ تیرے قدموں کی خیرات ہے۔۔۔ حضور! آپ آئے تو گلشن ہستی میں بہار آ گئی۔۔۔ بنجر زمینوں کی تشنگی کا مداوا ہوا اور شاخ آرزو پر کلیاں مسکرانے لگیں۔۔۔

حضور ﷺ آئے تو کرۂ ارض پر عدل کا نفاذ ہوا۔۔۔ حقوق انسانی بحال ہوئے۔۔۔ آداب زندگی ترتیب دیے گئے۔۔۔ انسان کی خود ساختہ خدائی کا خاتمہ ہوا۔۔۔ ظلمت شب نے رخت سفر باندھا اور دختر حوا کے پیروں کی زنجیریں کٹیں۔۔۔

حضور ﷺ آئے تو افق عالم پر امن دائمی کی بشارتیں تحریر ہوئیں۔۔۔ وسائل قدرت پر شخصی اجارہ داریوں کے قفل ٹوٹے۔۔۔ آمریت کی تدفین عمل میں آئی اور قدم قدم پر جمہوری شعور کی آب یاری کا اہتمام ہونے لگا۔۔۔

حضور ﷺ آئے تو استحصال کی ہر شکل پر ضرب کاری پڑی۔۔۔ ریاستی دہشت گردی کو رزق زمین بنا دیا گیا۔۔۔ خوف خدا سے جبینیں منور ہوئیں۔۔۔ ذہنوں میں تعمیر ہونے والے عقوبت خانے مسمار ہوئے۔۔۔ فتنہ و شر کے مراکز ہمیشہ کے لیے بند کر دیے گئے۔۔۔ فرعونیت اور غروریت کو اپنے ہی ملے تلے دفن ہونا پڑا۔۔۔ ایک انسان کے قتل کو پوری انسانیت کے قتل کے

ماہ نامہ "نور الحیب" بصیر پور شریف ﴿ 87 ﴾ اپریل 2005ء

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَهُ
برابر ٹھہرایا گیا۔۔۔

حضور ﷺ آئے تو معبودان باطلہ کی پرستش کا دور اختتام پذیر ہوا۔۔۔ تو ہم پرستی کو ذہن
انسانی سے کھرچ ڈالا گیا۔۔۔ فکر و نظر کو خدائے وحدہ لا شریک کی بندگی کے شعور سے ہم کنار کیا گیا
اور ہر طرف پرچم تو حیدلہرانی لگے۔۔۔

حضور ﷺ آئے تو شرافت کا بول بالا ہوا۔۔۔ غرور و تکبر کی مشعل ہمیشہ کے لیے بجھادی
گئی۔۔۔ قانون کی حکمرانی کو یقینی بنایا گیا اور جبر مسلسل کی آہنی دیوار کو نیست و نابود کر دیا گیا۔۔۔

حضور ﷺ آئے تو انفرادی اور اجتماعی سطح پر خود احتسابی کا عمل معمولات روز و شب کا عنوان
بنا۔۔۔ نسلی تفاخر کا طلسم ٹوٹا۔۔۔ رنگ و نسل کے بت پاش پاش ہوئے۔۔۔ اللہ کا دین تمام
ادیان باطلہ پر غالب آ کر رہا اور اخلاقی قدروں پر مشتمل نیو ورلڈ آرڈر مرتب ہوا۔۔۔

حضور ﷺ آئے تو ایوان کسریٰ کے چودہ کنگرے گر گئے۔۔۔ آتش کدہ فارس بجھ
گیا۔۔۔ پیغمبر انقلاب ﷺ کی تشریف آوری ہر شعبہ زندگی میں انقلاب آفرین تبدیلیوں کا
پیش خیمہ ثابت ہوئی۔۔۔

اک نئے دور کا آغاز تھا آنا اس کا
اب زمانے کی حدوں تک ہے زمانہ اس کا

دارالعلوم حنفیہ فریدیہ بصیر پور شریف ضلع اوکاڑا

زیر اہتمام: جانشین فقیہ اعظم حضرت صاحبزادہ مفتی محمد محبت اللہ نوری مدظلہ العالی

ایک ادارہ۔۔۔ ایک تحریک

مڈل پاس بچوں کا داخلہ میرٹ پر ہوگا۔۔۔ داخلہ ان شاء اللہ مڈل کے امتحان کے بعد
بیس اپریل تک ہوگا۔۔۔ اپنے بچوں کو دین کا خادم بنانے اور ان کے مستقبل کو روشن
کرنے کے لیے دارالعلوم حنفیہ فریدیہ بصیر پور شریف میں داخلہ دلوائیں۔۔۔ میٹرک
اور مڈل کا امتحان دینے والے طلباء رزلٹ کا انتظار کیے بغیر داخلہ لے سکتے ہیں۔۔۔
ادارہ میں قدیم علوم اسلامیہ کے ساتھ جدید علوم یعنی مکمل درس نظامی، میٹرک، ایف
اے، بی اے، ایم اے، فاضل عربی، کمپیوٹر سائنسز اور عربی ٹیچر ٹریننگ کورس (اے ٹی
ٹی سی) کی تعلیم کی تیاری کا مکمل انتظام ہے۔۔۔

ماہ نامہ "نور الحیب" بصیر پور شریف ﴿ 88 ﴾ اپریل 2005ء

اَللّٰهُمَّ صَلِّ وَسَلِّمْ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ بِعَدَدِ كُلِّ مَعْلُوْمٍ لَّكَ

حقیقت معجزہ اور معجزات سید المرسلین ﷺ

پروفیسر خلیل احمد نوری

حرفِ اوّل

اللہ تعالیٰ نے انسانوں کو اپنی عبادت اور احکام کی بجا آوری کے لیے پیدا فرمایا ہے اور طریقہ عبادت سمجھانے اور احکام کی صحیح سمجھ عطا کرنے کے لیے نبیوں اور رسولوں کو مبعوث فرمایا۔ ان انبیاء کو کھلی نشانیاں عطا کیں تاکہ ان کے ذریعے ان کی نبوت کی پہچان ہو سکے اور ان کے نبی اور رسول ہونے میں کسی کو شک و شبہ نہ ہو، یہ نشانیاں معجزات کہلاتی ہیں۔ احکام الہیہ کا علم انبیاء کے واسطے سے حاصل ہوتا ہے اور انبیاء کی تصدیق، معجزات سے ہوتی ہے، اس لیے معجزات کا علم حاصل کرنا اور ان کو لوگوں تک پہنچانا اتنا ہی ضروری ہے جتنا کہ دین کے احکام اور اس کے مسائل سے واقف ہونا اور ان کو بیان کرنا۔ مگر عام طور پر اس موضوع کو قصہ گوئی سمجھ کر نظر انداز کیا جاتا ہے اور اس کے بیان کو علمی اور دینی خدمت تصور نہیں کیا جاتا۔

معجزات کے بیان سے غفلت کی ایک وجہ تو نئی نسل کا غلط فہمی رجحان ہے، جدید تعلیم یافتہ نسل کا حال یہ ہے کہ جو بات کسی سائنسی اصول سے ثابت نہ ہو، سوچے سمجھے بغیر وہ اسے رد کرتی چلی جاتی ہے۔ اگرچہ آج کی سائنس انبیاء کرام کے معجزات اور اولیاء کی کرامات کو سمجھنے میں مددگار ثابت ہو رہی ہے، مگر قدامت پسندی کا لیبل لگنے کے ڈر سے اور روشن خیال کہلانے کے شوق میں معمول سے ہٹ کر رو نما ہونے والے واقعات کو تسلیم کرنے میں ہچکچاہٹ محسوس کی جاتی ہے۔ حالاں کہ ایمان قبول کر لینے کے بعد اس چیز کو اہمیت نہیں دینی چاہیے کہ کوئی دینی حکم یا واقعہ کسی سائنسی اصول یا عقلی دلیل سے مطابقت رکھتا ہے یا نہیں۔ اہمیت اس بات کی ہو کہ اللہ تعالیٰ اور اس کے پیارے رسول ﷺ کا حکم اس سلسلے میں کیا ہے؟ اہل ایمان کو سائنسی اصولوں یا کسی اور کمزور سہارے کی ضرورت نہیں ہونی چاہیے۔

معجزات کے بیان سے غفلت کی دوسری اہم وجہ بعض اہل علم کا وہ غلط تحقیقی رویہ ہے، جس کی بنا پر انہوں نے صرف بخاری و مسلم یا صحاح ستہ کو ہی معیار قرار دے رکھا ہے، حالانکہ اہل تحقیق کے

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَهُ
 نزدیک یہ بات مسلم ہے کہ ان کتب میں کسی حدیث کا نہ ملنا اس کی کمزوری کی دلیل نہیں بن سکتا۔
 یہی وجہ تھی جس کی بنا پر دیگر محدثین نے بخاری و مسلم کی قائم کردہ شرائط اور اصولوں پر ایسی احادیث
 جمع کیں جو بخاری اور مسلم میں موجود نہیں ہیں۔ احادیث کے یہ مجموعے اہل علم میں قدر کی نگاہ سے
 دیکھے جاتے ہیں اور ان میں موجود احادیث سے استفادہ کیا جاتا ہے۔

یہ عجیب بات ہے کہ کسی مصنف کو ہم معتبر مانتے ہیں، اس کی علمی کاوشوں کا کھلے دل سے
 اعتراف کرتے ہیں اور اس کی کہی ہوئی بات ہمارے نزدیک سند کا درجہ رکھتی ہے، لیکن جب یہی
 مصنف نبی اکرم ﷺ کی ذات گرامی کی تعریف و توصیف اور آپ کے فضائل و معجزات کے
 موضوع پر قلم اٹھاتا ہے تو اسے ناقابل اعتبار کہہ کر رد کر دیا جاتا ہے۔ امام ابو نعیم، امام بیہقی، قاضی
 عیاض مالکی، حافظ ابن کثیر، امام جلال الدین سیوطی، امام قسطلانی اور شیخ عبدالحق محدث دہلوی علیہم
 الرحمۃ کی دیگر تصانیف قابل اعتبار ہیں تو فضائل و معجزات اور خصائص مصطفیٰ (ﷺ) کے موضوع
 پر ان کی تالیفات اور تحریریں کیوں لائق حجت نہیں ہیں؟

درحقیقت ماضی قریب کے بعض اہل قلم نے اس وقت سیرت نگاری کی جب مغربی مفکرین اسلام
 اور اسلامی نظریات کو نچا دکھانے کے لیے پوری تیاری کے ساتھ میدان میں اتر چکے تھے اور مسلم
 مفکرین بوجہ مرعوبیت کی کیفیت میں مبتلا تھے۔ ذہنی مرعوبیت کی حالت میں ان سیرت نگاروں نے
 اہل مغرب کے اعتراضات سے بچنے کا آسان حل یہ نکالا کہ فضائل و معجزات کی کتابوں کو روایت و
 درایت کے اعتبار سے ناقص اور کم مرتبہ کہہ کر جان چھڑالی۔ اپنے طور پر یہ سیرت نگار مطمئن ہو گئے کہ
 ہم نے اہل مغرب کے اعتراضات کا جواب دے دیا ہے۔ اہل مغرب تو کیا مطمئن ہوتے، البتہ
 فضائل و معجزات کے کچھ حصے کو ناقابل اعتبار قرار دینے کا نقصان یہ ہوا کہ ایک طرف علمی بددیانتی کو
 قدم جمانے کا موقع مل گیا اور بعض اہل قلم نے اپنے مخصوص نظریات کو آگے بڑھانے کے لیے ان
 ”روشن خیال“ محققین کی نام نہاد تحقیق کا سہارا لیا تو دوسری طرف کئی مخلص مگر کم اہل علم سیرت نگاروں
 نے اسی تحقیق کو حرف آخر سمجھ کر اپنی کتابوں میں نقل کرنا شروع کر دیا، اس طرح یہ علمی غلطی پختہ ہو کر
 حقیقت بن گئی اور فضائل و معجزات نبی اکرم ﷺ کو واعظین کا موضوع قرار دے کر ترک کر دیا گیا۔
 دوسرا نقصان یہ ہوا کہ فضائل و معجزات کا بیان امت مسلمہ کی اپنے رسول ﷺ سے وابستگی
 اور محبت کی آبیاری کا ذریعہ تھا، مذکورہ صورت حال کے باعث اس پہلو سے امتیوں تک عظمت
 رسول ﷺ کا کوئی پیغام نہ پہنچ سکا اور ان کے دلوں سے عظمت رسول کا تصور ماند پڑتا گیا اور محبت
 رسول کا پودا بھی مرجھانے لگا۔ اب ان نقصانات کا ازالہ کرنا بظاہر ممکن دکھائی نہیں دیتا۔

زیر نظر مضمون میں ہم اولاً حقیقت معجزہ اور پھر معجزات سید المرسلین کے حوالے سے چند

ماہ نامہ ”نور الحیب“ بصیرپور شریف ﴿90﴾ اپریل 2005ء

اَللّٰهُمَّ صَلِّ وَسَلِّمْ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ بِعَدَدِ كُلِّ مَغْلُوْمٍ لَّكَ
ضروری امور پر گفتگو کریں گے۔

حقیقت معجزہ

عقیدت مندی سے بالاتر ہو کر حقیقت پسندی کے آئینے میں دیکھا جائے تو یہ بات مسلم ہے کہ دنیا میں کوئی شخصیت ایسی نہیں جس کی سوانح حضور سرور عالم ﷺ کی سیرت طیبہ کی طرح بے شمار جہتوں اور حیثیتوں کی حامل ہو۔ حضور رحمۃ اللعالمین، خاتم النبیین ﷺ کی ذات والا صفات کی سیرت کا کمال یہ بھی ہے کہ آپ ﷺ کو جس پہلو سے دیکھا جائے اسی میں حسن و کمال کا شاہ کار دکھائی دیں گے۔ سیرت کے ان لازوال اور شان دار ابواب میں ایک اہم باب آپ ﷺ کے معجزات کا ہے۔ رسول کریم ﷺ کی عظمت کا جب بھی بیان ہوگا، معجزات کے بیان کے بغیر تشنہ اور نامکمل رہے گا۔ یوں تو تمام انبیاء کرام علیہم السلام کو اللہ تعالیٰ نے عظیم الشان معجزات سے نوازا مگر معجزات کی تعداد اور اقسام معجزات کی کثرت کے اعتبار سے سید عالم ﷺ کا کوئی ثانی نظر نہیں آتا۔ احادیث کے مجموعوں، سیرت طیبہ کی کتابوں اور فضائل کی کتابوں میں ان معجزات کی تفصیل ملتی ہے۔ اس مختصر تحریر میں رسول اللہ ﷺ کے معجزات پر ایک نظر ڈالی جا رہی ہے، مگر اس سے پہلے ضروری ہے کہ معجزے کی حقیقت اور اس کی ضرورت و اہمیت کو سمجھ لیا جائے۔

معجزہ کیا ہے؟

معجزہ کا لفظی مطلب عاجز کر دینے والی چیز ہے۔ معجزہ اس خارق عادت یعنی خلاف معمول واقعہ کا نام ہے جو مدعی نبوت کے ہاتھ پر اس کی نبوت کی دلیل کے طور پر ظاہر ہو اور کل عالم اس کا مقابلہ کرنے اور اس جیسی چیز لانے سے عاجز اور بے بس نظر آئے، تاکہ نبی کے مخالفین اور منکرین پر یہ بات ثابت ہو جائے کہ اس شخص کو اللہ تعالیٰ کی تائید اور حمایت حاصل ہے۔ اس کی اتباع و پیروی نجات کا باعث ہے اور اس کی مخالفت میں تباہی اور بربادی ہے۔

قرآن مجید میں معجزے کی جگہ ”آیہ“ ”ہینۃ“ اور ”برہان“ کے الفاظ استعمال ہوئے ہیں۔

معجزے سے مشابہ دیگر امور کی حقیقت

کچھ امور ایسے ہیں جو بظاہر معجزے سے مشابہ معلوم ہوتے ہیں، ان میں بعض کو تائید خداوندی حاصل ہوتی ہے اور بعض باری تعالیٰ کی حمایت سے محروم ہوتے ہیں۔ جن امور کو اللہ تعالیٰ کی تائید و حمایت حاصل ہوتی ہے ان میں ایک کرامت ہے۔

کرامت ایسے غیر معمولی امر کا نام ہے جو غیر نبی کے ہاتھوں نبی پر ایمان لانے کی برکت اور اس کی اتباع کے اجر و ثواب کی وجہ سے ظاہر ہو۔ چوں کہ ولی کی کرامت نبی کے فیض و اثر سے ظاہر ہوتی ہے اس لیے حقیقت میں کرامت کو بھی نبی کا معجزہ کہا جاتا ہے۔

ماہ نامہ "نور الحیب" بصیر پور شریف ﴿ 91 ﴾ اپریل 2005ء

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَهُ

اسی طرح ایک اور خلاف معمول امر ”ارہاس“ ہے۔ نبی کے ہاتھوں اعلان نبوت سے پہلے ظاہر ہونے والے خلاف معمول واقعہ کو ”ارہاس“ کہتے ہیں۔ جیسے حضرت عیسیٰ علیہ السلام نے بچپن میں کلام فرمایا جیسا کہ اعلان نبوت سے پہلے حضور ﷺ کو دھوپ کی گرمی سے بچانے کے لیے بادل سایہ کرتے اور درخت اور پتھر سجدہ کرتے تھے۔ ”ارہاسات“ کو اعلان نبوت کی تائیس کا درجہ حاصل ہوتا ہے یعنی دعویٰ نبوت کی طرف ابتدائی پیش قدمی۔

معجزے سے ملتے جلتے جن خلاف معمول کاموں کو نصرت الہی اور تائید خداوندی میسر نہیں ہوتی، ان میں سے ایک جادو، دوسرا کہانت اور تیسرا امر استدراج ہے۔ کہانت یہ ہے کہ کسی کو شیطانوں اور کافر جنوں کی مدد سے بعض پوشیدہ خبروں تک رسائی حاصل ہو جائے۔

اور کسی بدکار، گم راہ، فاسق یا کافر و مشرک سے کوئی حیرت انگیز کام ظاہر ہو تو اسے استدراج کہتے ہیں۔ اگرچہ ظاہری نظر میں یہ امور بھی معجزے اور کرامت سے مشابہ معلوم ہوتے ہیں مگر ان میں اور معجزے اور کرامت میں کئی اعتبار سے فرق ہے جو کہ درج ذیل ہے:

(۱) جس طرح معجزہ اور کرامت اللہ تعالیٰ کی عطا اور اس کی تائید سے ہے، اسی طرح کہانت اور جادو وغیرہ شیطان کی اتباع، غیر اللہ کی عبادت اور فسق و فجور کا نتیجہ ہوتے ہیں۔
(۲) انبیاء و اولیاء کی فرشتے مدد کرتے ہیں، جب کہ جادو گروں اور کاہنوں کے شیطان مددگار ہوتے ہیں۔

(۳) انبیاء کرام علیہم السلام لوگوں میں عدل قائم کرتے ہیں اور زمین میں اللہ تعالیٰ کی رحمت کا ذریعہ اور معاشرے کے لیے باعث راحت ہوتے ہیں لیکن جادو گر اور کاہن اپنے مذموم مقاصد کے لیے لوگوں میں ظلم و زیادتی کو فروغ دیتے ہیں۔

(۴) جادو اور کہانت کا مقابلہ ان جیسے دیگر جادو گر اور کاہن کر سکتے ہیں، لیکن معجزے کے سامنے تمام کائنات بے بس نظر آتی ہے۔

(۵) جادو گر اور کاہن ایک دوسرے کے مخالف ہوں گے لیکن انبیاء کرام ایک دوسرے کے مقابل اور مخالف نہیں ہوتے۔

(۶) جادو اور کہانت تعلیم اور دیگر ذرائع سے حاصل ہوتے ہیں، لیکن معجزے اور کرامت کو کسی مدرسے، استاد، کتاب اور مادی وسائل سے کوشش کے ذریعے حاصل نہیں کیا جاسکتا، بلکہ معجزہ صرف تائید ایزدی سے حاصل ہوتا ہے۔ معجزہ کوئی فن نہیں جو سیکھا جاسکے، کوئی علم نہیں جو پڑھا اور پڑھایا جائے، یہ کوئی سائنس نہیں جسے اصول و قوانین کی مدد سے کچھ حقائق کو

ماہنامہ ”نور الحیب“ بصیرپور شریف ۹۲ ۹ اپریل ۲۰۰۵ء

اَللّٰهُمَّ صَلِّ وَسَلِّمْ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ بِعَدَدِ كُلِّ مَغْلُوْمٍ لَّكَ
ترتیب دے کر اپنی مرضی کے نتائج حاصل کیے جاسکتے ہوں۔

معجزات کی ضرورت و اہمیت

حق بات کو قبول کرنے یا اس کا انکار کرنے کے اعتبار سے انسانوں کی دو قسمیں ہیں:
ایک طبقہ وہ ہے جو دلیل کی بات سمجھتا ہے، عقل و بصیرت کو استعمال کرتا ہے اور جو بات دلیل
کی روشنی میں پیش کی جائے، اسے قبول کرنے میں کسی قسم کی پس و پیش نہیں کرتا۔ ایسے لوگ جب
کسی شخص کو تجربے سے آزما کر دیکھ لیں اور اسے سچا، دیانت دار اور ہر معاملے میں کھرا پالیں تو اس
کی بات کو کسی تردد اور شک و شبہ کے بغیر ماننے پر تیار ہو جاتے ہیں۔
دوسرا گروہ ایسے لوگوں کا ہے جو دلیل کی زبان نہیں سمجھتا، ایسے افراد جب تک عقل سے عاجز
کر دینے والی انہونی باتوں کو عملی شکل میں ڈھلتا ہوا نہ دیکھ لیں، تب تک ان کے دل و دماغ کو اپیل
نہیں کیا جاسکتا۔ جب تک مافوق الفطرت امر کے سامنے خود کو بے بس نہ پائیں، حق بات کو تسلیم
کرنے لیے تیار نہیں ہوں گے۔

انبیاء کرام کو ان دونوں طبقوں سے واسطہ پڑتا رہا، اس لیے انہیں پہلی قسم کے لوگوں کے لیے معجزہ
دکھانے کی ضرورت پیش نہیں تھی، لیکن دوسری قسم کے افراد کی خاطر ایسے امور کا اظہار ضروری تھا جو
معمول سے بالکل ہٹ کر اور عام انسانی قوت و ہمت سے باہر ہوں اور لوگ اپنی بہترین عقل و بصیرت
اور تمام مادی وسائل کے باوجود اس کی مثل پیش کرنے سے بے بس اور عاجز ہوں۔ ایسے لوگوں کے
لیے اللہ تعالیٰ نے انبیاء کو معجزات سے نوازا، تاکہ حق بات کو تسلیم کرنے کے لیے حجت قائم ہو جائے۔
اس سے واضح ہوا کہ بعض انسانوں کو معجزے کی قوت دیکھے بغیر نبی کی نبوت کا یقین ہو جاتا
ہے۔ لیکن معاشرے میں ایسے افراد کی تعداد زیادہ نہیں ہوتی، اکثریت نبوت کی دلیل مانگتی ہے اور
اپنی مرضی کے مطابق معجزات طلب کرتی ہے، اس لیے اللہ تعالیٰ ایسے لوگوں کے اطمینان کے لیے
اور ان پر حجت پوری کرنے کی غرض سے اپنے انبیاء کرام کو معجزات کی قوت فراہم کرتا ہے تاکہ
انسانوں کے پاس گمراہی پر ڈٹے رہنے کا کوئی عذر باقی نہ رہے۔ معجزہ دیکھ کر جن کے مزاج میں
راست روی اور حق بات کو قبول کرنے کی ذرا بھی صلاحیت ہو، وہ ایمان لے آتے ہیں، لیکن جو
لوگ حق کو سمجھ لینے کے باوجود ہٹ دھرمی کا رویہ اپنائے ہوئے ہوں، معجزے کی قوت ان کی ضد اور
عناد میں اضافہ کر دیتی ہے۔ اسی لیے حضرت موسیٰ علیہ السلام کے معجزات فرعون کی ضد اور مخالفت کو
مزید بڑھاتے رہے اور رسول اللہ ﷺ کا معجزہ شق القمر، ابو جہل اور اس کے ساتھیوں ابولہب،
عتبہ، شیبہ وغیرہ کی جہالت میں اضافے ہی کا سبب بنا۔

معجزے کے اظہار کا ایک فائدہ اہل ایمان کی ایمانی کیفیت میں اضافہ کرنا اور انہیں
ماہ نامہ "نور الحیب" بصیرپور شریف 93 4 اپریل 2005ء

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَهُ
استقامت کی دولت سے نوازنا ہے۔ حضور نبی اکرم ﷺ نے ایسے معجزات بھی دکھائے جن کا ہم
مقصد کفار کو دعوت ایمان دینا تھا، جیسے معجزہ شق القمر وغیرہ، تاہم اکثر معجزات کفار کے مطالبے کے
بغیر ایسے حالات میں ظاہر ہوئے جن سے مسلمانوں کے ایمان کو تازگی ملی اور اہل ایمان پر حضور
سرور عالم ﷺ کی عظمت واضح ہونے سے ان کے دلوں میں ایمان کا نقش مزید گہرا ہوا۔
حضور ﷺ کے معجزات کے بیان میں بھی ان دونوں مقاصد کو پیش نظر رکھا جاتا ہے یعنی (۱) کفار کو
دعوت ایمان (۲) اہل ایمان کے سامنے عظمت رسول (ﷺ) کا اظہار، جس سے ان کے ایمان کو جلا
ملے، انھیں استقامت ایمانی نصیب ہو اور رسول اللہ ﷺ سے ان کی وابستگی مضبوط و مستحکم ہو جائے۔

نبوت کا جھوٹا دعوے دار معجزہ نہیں دکھا سکتا

معجزہ اللہ تعالیٰ کی طرف سے بندوں کی طرف نبی کی سچائی کا سٹیفکیٹ اور اللہ تعالیٰ کی حتمی
حجت اور برہان ہوتا ہے، اس لیے نبوت کا جھوٹا دعوے دار اس قسم کی برہان پیش کرنے سے قاصر
رہتا ہے۔ اگر کسی معجزے کا دعویٰ کرے تو وہ الٹا جھوٹ ثابت ہوتا ہے، اسی لیے رسول اللہ ﷺ
کے زمانہ اقدس میں نبوت کے جھوٹے دعوے دار مسلمانوں سے جب لوگوں نے معجزہ مانگا تو
اس نے ایک کنوئیں میں تھوک ڈالا تو اس کا پانی خشک ہو گیا، ایک اور کنوئیں میں تھوکا تو اس کا پانی
کڑوا ہو گیا۔ ایک بار اس نے وضو کر کے اس پانی سے کھجور کے ایک درخت کو سیراب کیا تو وہ خشک
ہو کر ہمیشہ کے لیے ختم ہو گیا۔ مسلمانوں کو اب کچھ لڑکوں کے پاس سے گزرا اور ان کو برکت دینے
کے لیے ان کے پاس آیا، ان کے سروں پر ہاتھ پھیرنے لگا تو ان میں سے بعض کے سروں کو چھیل
دیا اور بعض اس کے ہاتھ کی نخوست سے ہٹلا کر بولنے لگے اور ان کی زبانوں میں کمزوری پیدا ہو
گئی۔ کسی آدمی کی آنکھوں میں تکلیف تھی، مسلمان نے اس کے لیے دعا کی اور اس کی آنکھوں پر ہاتھ
پھیرا تو وہ اندھا ہو گیا۔۔۔ [البدایہ والنہایہ، جلد ۶، صفحہ ۳۲۷]

معجزے کا مقابلہ کرنا ممکن نہیں

جیسا کہ اوپر معجزے کی تعریف میں ہم نے دیکھا کہ معجزہ ایک خلاف معمول امر کا نام ہے اور یہ
نبی کی صداقت کی سند ہے، اس لیے نبی کے زمانے کے تمام جن و انس اور اس کے بعد کے تمام لوگ
نبی کے پیش کیے ہوئے معجزے کا مقابلہ نہیں کر سکتے۔ اگر عام آدمی بھی نبی جیسا خلاف معمول کام کر
دکھائے تو نبی کی امتیازی حیثیت برقرار نہیں رہ سکتی۔ اس لیے اللہ تعالیٰ تمام عالم کو نبی جیسے خلاف
معمول کام پیش کرنے اور اس کا مقابلہ کرنے کی قوت نہیں دیتا۔ مثلاً حضرت موسیٰ علیہ السلام کو یہ معجزہ
عطا ہوا کہ وہ اپنا عصا مبارک زمین پر ڈالتے تو اڑدہا بن جاتا اور اپنا ہاتھ مبارک گریبان میں ڈالتے
تو چمکتا ہوا سورج بن کر لگتا تھا۔ کسی دوسرے آدمی کے لیے یہ ممکن نہیں کہ وہ ان معجزوں کا مقابلہ

ماہ نامہ "نور الحیب" بصیر پور شریف ﴿ 94 ﴾ اپریل 2005ء

اَللّٰهُمَّ صَلِّ وَسَلِّمْ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ بَعْدَ كُلِّ مَعْلُوْمٍ لِّكَ
 کرے کہ اپنی لاشی کو حضرت موسیٰ علیہ السلام کی طرح اڑدہا بنا کر دکھائے یا کسی کے ہاتھ میں اسی طرح
 کی چمک پیدا ہو جائے۔ حضرت صالح علیہ السلام کے لیے اونٹنی پہاڑ سے نکالی گئی، جو بالکل خلاف معمول
 کا رروائی تھی۔ اس اونٹنی کا جسم دوسری اونٹیوں سے بڑا تھا، ایک وقت میں اکیلی پانی کا تالاب پی
 جاتی اور پورا کھیت ایک ہی وقت میں اس کی خوراک بن جاتا۔ حضرت صالح علیہ السلام کے زمانے میں
 اور اس کے بعد بھی سائنسی ترقی کے موجودہ زمانے میں یہ ممکن نہیں کہ کوئی اس طرح کی اونٹنی پیدا کر
 کے دکھائے۔ حضرت عیسیٰ علیہ السلام نے پیدائشی اندھوں کو بینائی عطا کی، برص اور کوڑھ کے مریضوں پر
 اپنا ہاتھ مبارک پھیر کر انہیں شفا دی اور مردوں کو زندہ کر دکھایا۔ نہ اُس وقت اور نہ آج کوئی ایسا کر سکتا
 ہے کہ صرف اور صرف اپنے ہاتھ کے لمس سے کسی کو کوڑھ سے نجات دے یا برص کے مرض کو ختم
 کر دے یا کسی نابینا کی آنکھوں کا نور بحال کر دے اور مردے کو زندگی سے ہم کنار کرے۔

تاریخ بتاتی ہے کہ حضرت موسیٰ علیہ السلام کے معجزے کا مقابلہ کرنے کا اہتمام کیا گیا تھا۔ فرعون
 نے ساحروں کو جمع کیا تا کہ وہ بھی موسیٰ علیہ السلام کی طرح کام کر دکھائیں اور اس کی رعایا پر واضح ہو
 جائے کہ لاشی کو سانپ بنانا صرف موسیٰ علیہ السلام کا خاصہ نہیں اور نہ یہ ان کی نبوت کی علامت ہے،
 بلکہ یہ جادوگری ہے۔ فرعون نے اس کام کے لیے بہت بڑی منصوبہ بندی کی اور اپنی مملکت کے
 چاروں اطراف سے ساحرین کو بلوایا لیکن اتنی بڑی منصوبہ بندی کے باوجود اسے زبردست ناکامی
 کا سامنا کرنا پڑا۔ کتنے جادوگر بلوائے گئے؟ حافظ ابن کثیر علیہ الرحمۃ لکھتے ہیں:

”محمد بن اسحاق کہتے ہیں کہ یہ پندرہ ہزار جادوگر تھے اور ہر ساحر کے پاس اس کی رسی
 اور لاشی تھی۔ سدی کا کہنا ہے کہ جادوگروں کی تعداد تیس ہزار تھی اور سب کے ساتھ رسی اور
 عصا تھا۔ ابن ابی برزہ کہتے ہیں کہ ستر ہزار جادوگر بلوائے گئے تھے، ستر ہزار رسیاں اور ستر
 ہزار لاشیاں سانپ بن کر رہے تھے۔۔۔۔۔ [تفسیر ابن کثیر، جلد ۲، صفحہ ۲۳۷]

یہ لاشیاں اور رسیاں بالکل سانپوں میں یوں بدل گئی تھیں کہ لوگ ان کو اڑدہوں کی صورت
 میں دیکھ رہے تھے، ایسے اڑدے جن کی آنکھیں تھیں، گردنیں، سر اور داڑھیں تھیں، لیکن جب
 حضرت موسیٰ علیہ السلام نے اپنا عصا مبارک ڈالا تو وہ ان سب کو یوں نگل کر چٹ کر گیا یہاں تک کہ اس
 میں سے کوئی چیز بھی نہ بچی اور قرآن مجید کے بقول:

فَاِذَا هِيَ تَلْقَفُ مَا يَأْفِكُوْنَ --- [الاعراف: ۱۱۷]

”انہوں نے جو جعل سازی کی تھی، وہ اسے نگلنے لگا۔“ ---

فرعون، اس کے وزراء، خلق خدا اور جادوگر کھلی آنکھوں کے ساتھ، سورج کی روشنی میں یہ سارا
 منظر دیکھتے کے دیکھتے رہ گئے۔ ثابت ہو گیا کہ یہ سحر نہیں بلکہ معجزہ ہے۔ قرآن حکیم میں ارشاد ہوا ہے:

اِمَّا هٰذَا نَامَةٌ ”نور الحبيب“ بصیرپور شریف ﴿ 95 ﴾ اپریل 2005ء

فَوَقَعَ الْحَقُّ وَبَطَلَ مَا كَانُوا يَعْمَلُونَ --- [الأعراف: ١١٨]

”چناں چہ سچ بات ثابت ہو گئی اور جو انہوں نے کیا تھا وہ باطل قرار پایا۔۔۔“

أَمَّا بِرَبِّ الْعَالَمِينَ، رَبِّ مُوسَى وَهَارُونَ --- [الاعراف: ١٢١، ١٢٢]

فالتقى السحرة سجداً لما رفعوا رؤسهم حتى رأوا الجنة والنار و

لَنْ نُؤْتِرَكَ عَلَىٰ مَا جَاءَ نَامِنَ الْبَيْتِ وَ الَّذِي فَطَرَنَا فَاقْضِ مَا أَنْتَ

”ہمارے پاس (نبوت کی) ان واضح نشانیوں کے آجانے کے بعد ان کے

اس واقعہ سے معلوم ہوا کہ معجزے کا مقابلہ کرنا ممکن نہیں ہوتا، اسی لیے قرآن کریم جو نبی

معجزات سید المرسلین ﷺ

رسول اللہ ﷺ تمام جہانوں کے لیے نبی بن کر تشریف لائے اور آپ کی نبوت و رسالت کا

اَللّٰهُمَّ صَلِّ وَسَلِّمْ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ بَعْدَ كُلِّ مَغْلُوْمٍ لِّكَ
 زمانہ قیامت تک ہے۔ اس لیے اللہ تعالیٰ نے آپ کو معجزات کی کثرت سے نوازا اور ہر قسم کے
 معجزات عطا فرمائے تاکہ جہان کی ہر قسم کے لیے آپ کی ذات حجت اور دلیل قرار پائے اور کسی کو
 آپ کی نبوت میں شک نہ رہے۔ آپ کو ایسے معجزات بھی عطا کیے گئے جو صرف اہل بصیرت اور فہم
 و فراست کے حامل افراد کو اپیل کر سکتے تھے اور اس قسم کے معجزات بھی دیے گئے جن سے سطحی علم
 رکھنے والا اور معمولی سمجھ بوجھ والا آدمی بھی فائدہ اٹھا کر آپ کی نبوت و رسالت کا یقین کر لے۔
 پہلے انبیاء کے معجزات بھی حقیقت میں رسول اللہ ﷺ کے معجزے تھے، کیوں کہ وہ پہلی امتوں کو
 آپ ہی کا پیغام پہنچاتے رہے، انہوں نے آپ کی آمد کی بشارتیں دیں اور اپنی امتوں کو آپ کی
 پیروی کا حکم دیا۔ حضور ﷺ کے امتیوں کی کرامات بھی آپ کے معجزے ہیں، جیسا کہ گزشتہ
 صفحات میں معجزے کی تعریف میں بیان ہوا ہے کہ امتی کی کرامت اس نبی کا معجزہ ہوتی ہے، کیوں
 کہ کرامت سے نبی کی نبوت کی تصدیق ہوتی ہے۔ حضور ﷺ کی امت میں اولیاء کی کثرت
 ہے، اس طرح ولیوں کی کرامتیں بھی کثیر ہوئیں اور یہ سب آپ کے معجزے کہلاتے ہیں۔

پہلے انبیاء کرام علیہم السلام کو ایک دو یا چند معجزات عطا ہوئے، حضور ﷺ سراپا معجزہ بن کر
 تشریف لائے۔ ان انبیاء کے معجزے قصہ ماضی بن گئے اور حضور ﷺ کے معجزات کا ظہور قیامت
 تک ہوتا رہے گا اور اہل عالم فیض یاب ہوتے رہیں گے۔ جیسا کہ قرآن کریم زندہ جاوید معجزہ ہے
 اور آپ ﷺ کی سیرت پاک کے تذکرے کی کثرت اور سیرت طیبہ کی تاثیر سے لوگوں کا اسلام
 قبول کرنا وغیرہ بھی زندہ جاوید معجزے ہیں۔

حضور ﷺ کے معجزات کی تعداد

جو معجزات براہ راست حضور ﷺ سے ظاہر ہوئے ان کی تعداد امام بیہقی علیہ الرحمۃ نے ایک
 ہزار بتائی ہے۔ امام نووی علیہ الرحمۃ جو صحیح مسلم شریف کے شارح ہیں، انہوں نے فرمایا کہ رسول
 اللہ ﷺ کے معجزات کی تعداد ایک ہزار دو سو (۱۲۰۰) ہے۔ بعض علماء کے نزدیک ان کی تعداد تین
 ہزار (۳۰۰۰) ہے۔۔۔ [فتح الباری، جلد ۲، صفحہ ۵۸۲، ۵۸۳، کتاب المناقب، باب علامات النبوة]
 قاضی عیاض رحمۃ اللہ تعالیٰ علیہ نے معجزات کی تعداد پر بحث کرتے ہوئے ایک عجیب نکتہ
 ارشاد فرمایا ہے، جس کا مفہوم یہ ہے:

”کفار کو کسی ایک سورت کا مثل لانے کے لیے چیلنج کیا گیا ہے اور سب سے
 چھوٹی سورت الکوثر ہے۔ اس چیلنج کی روشنی میں اگر یہ پیمانہ بنالیں کہ اس سورہ کے
 دس کلمات ہیں اور قرآن کریم کے کلمات کی مجموعی تعداد تقریباً ستر ہزار ہے۔ اب
 سورہ کوثر کے دس کلمات کو کم از کم چیلنج کیا گیا یونٹ تسلیم کر کے پورے قرآن کریم کو

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَهُ
 دس دس کلمات کے یونٹوں میں تقسیم کرنا چاہیں تو دس سے ستر ہزار کو تقسیم کریں گے،
 اس کا جواب سات ہزار بنتا ہے۔ گویا قرآن کریم اکیلا ہی سات ہزار معجزوں پر
 مشتمل ہے۔۔۔ [الشفاعتریف حقوق المصطفیٰ، جلد ۱، صفحہ ۲۴۴]

معجزات کی اقسام

بنیادی طور پر معجزے کی دو قسمیں ہیں:

(۱)..... معنوی معجزات (۲)..... حسی معجزات

معنوی معجزات

معنوی معجزات وہ ہیں جن کے سمجھنے کے لیے عقل و فہم کی ضرورت ہوتی ہے اور صرف دانش
 و رطبہ اور اہل بصیرت ہی ان معجزات کو سمجھ سکتے ہیں۔ جیسے رسول اللہ ﷺ کے اعلیٰ اخلاق اور
 باطنی محاسن و کمالات کا معجزہ یا جیسے قرآن مجید کا معجزہ بن کر آنا۔ یوں ہی حضور ﷺ کی احادیث
 مبارکہ کے الفاظ و معانی بھی آپ کا معنوی معجزہ ہیں اور آپ کی امت کی کثرت بھی معجزہ ہے۔

حسی معجزات

حسی معجزات وہ ہیں جن کو معمولی عقل و فہم کا انسان بھی بخوبی جان لیتا ہے کیوں کہ ان کو حواس
 خمسہ کے ذریعے پہچانا جاسکتا ہے۔ جیسے معجزہ شق القمر اور انگلیوں سے پانی جاری ہونا وغیرہ۔ حسی
 معجزات خاص طور پر ان لوگوں کے لیے ظاہر ہوتے ہیں جو معنوی اصول و قوانین کو سمجھنے کی صلاحیت
 نہیں رکھتے اور ان کے پاس یا تو سطحی علم ہوتا ہے یا مزاج میں ضد اور عناد کا مادہ پایا جاتا ہے۔



”نعت سرور کونین ﷺ“

ان کی نگاہ رحمت، ان کے کرم کا صدقہ
 بعد خدا بزرگ ہیں سرکار بالیقین
 جن و بشر کو دیکھا، ذات نبی پہ شیدا
 خلد بریں کی حوریں، گاتی ہیں ان کے نغمے
 دنیا کے سیم و زر کی حاجت نہیں ہے مطلق
 آنکھوں میں ان کے جلوے، لب پہ ہیں ان کی نعتیں
 کرتا ہوں ان کی مدحت، مجھ کو ملا یہ جذبہ
 کتنا بلند تر ہے میرے نبی کا رتبہ
 تسکینِ قلب و جاں ہے، خیر الوریٰ کا طیبہ
 شمس و قمر میں پایا، نور خدا کا جلوہ
 جامِ نبی کا گر مجھے مل جائے ایک قطرہ
 پیشِ نظر ہے نوری، سوہن نبی کا روضہ

مولانا محمود احمد نوری



اَللّٰهُمَّ صَلِّ وَسَلِّمْ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ بِعَدَدِ كُلِّ مَعْلُوْمٍ لَّكَ

محبت رسول ﷺ

(صاحبزادہ) محمد ظفر الحق بندیا لوی

لفظ محبت کی حقیقی اور حتمی تعبیر آج تک بیان نہیں ہو سکی، ہر کسی نے اپنی ذہنی بساط کے مطابق اس کے معانی بیان کیے ہیں، لیکن ہر دانا اور بینا اس حقیقت کو تسلیم کرتا ہے کہ چار حروف کا یہ مجموعہ اپنے اندر سمندر سے زیادہ گہرائی اور کائنات سے زیادہ وسعت، بھڑکتی آگ کے شعلوں سے زیادہ تپش، آفتاب و ماہ تاب سے زیادہ نورانیت، گلاب کی پنکھڑی سے زیادہ نراکت اور قطرہ شبنم سے زیادہ لطافت، موجوں سے بڑھ کر روانی، دریاؤں سے بڑھ کر طغیانی، پروانے سے بڑھ کر درد، شمع سے بڑھ کر گداز، آبشاروں سے بڑھ کر ترنم اور بلبل سے بڑھ کر میٹھا تکلم رکھتا ہے۔۔۔۔۔ مختلف ارباب علم و دانش نے محبت کی مختلف تعریفیں کی ہیں۔۔۔ انگلش کے بہت بڑے رائٹر شکسپیر نے محبت کے متعلق یوں اظہار خیال کیا:

God is love and love is God.---

”خدا محبت ہے اور محبت خدا ہے“---

فرانس بیکن نے کہا:

It is impossible to love and be wise.---

ماہ نامہ ”نور الحبيب“ بصیرپور شریف ۹۹ ۶ اپریل 2005ء

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَهُ
 ”یہ ناممکن ہے کہ انسان محبت بھی کرے اور عقل مند بھی رہے“۔۔۔
 ایک اور مغربی مفکر کا خیال ہے:

It is an attraction between two souls.---

”محبت دو روحوں کے درمیان کشش کا نام ہے“۔۔۔
 مصور پاکستان علامہ اقبال علیہ الرحمۃ نے محبت کے متعلق یوں اظہار خیال فرمایا:

چمک تارے سے مانگی ، چاند سے داغ جگر مانگا
 اڑائی تیرگی تھوڑی سی شب کی زلف برہم سے
 ٹپ بجلی سے پائی ، حور سے پاکیزگی پائی
 حرارت لی نفس ہائے مسیح ابن مریم سے
 ذرا سی پھر ربوبیت سے شان بے نیازی لی
 ملک سے عاجزی ، افتادگی تقدیر شبنم سے
 پھر ان اجزاء کو گھولا چشمہ حیوان کے پانی میں
 مرکب نے محبت نام پایا عرش اعظم سے

ابن قیم کہتے ہیں:

”محبت کی جتنی تعریف کی جائے اتنی تعریف الجھتی رہے گی، محبت کی تعریف ہے
 کہ محبت محبت ہے“۔۔۔

امام احمد قسطلانی نے محبت کی تشریح یوں کی ہے:

وَالْمُرَادُ أَنْ تَهَبَ إِرَادَتَكَ وَأَفْعَالَكَ وَنَفْسَكَ وَمَالَكَ وَ
 وَقْتُكَ لِمَنْ تُحِبُّ۔۔۔

”محبت یہ ہے کہ تو اپنے ارادے، اپنے افعال، اپنی جان، اپنے مال اور اپنے
 وقت کو محبوب کے قدموں پر چھاور کر دے“۔۔۔
 آگے فرماتے ہیں:

اَلْعِشْقُ اِفْرَاطُ الْحُبِّ۔۔۔

”محبت کی انتہا کو عشق کہتے ہیں“۔۔۔

محبت درحقیقت کیفیات کا بحر بیکراں ہے، جذبات کا سیل رواں ہے، تخلیق کائنات کا محرک
 ہے، حسن کائنات کا جوہر ہے، نظم کائنات کا جوہر ہے، شخصیت انسانی کا زیور ہے، خالق کائنات کا

ماہ نامہ ”نور الحبيب“ بصیرپور شریف ﴿100﴾ اپریل 2005ء

اَللّٰهُمَّ صَلِّ وَسَلِّمْ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ بِعَدَدِ كُلِّ مَغْلُوْمٍ لَّكَ
نور ہے، پیغمبر اعظم ﷺ کا منشور ہے، امن عالم کی ضمانت ہے، ایمان و اسلام کی علامت ہے، علم
و عمل کی معراج ہے، عبادت و ریاضت کا نچوڑ ہے۔۔۔

محبت کے شرر سے دل سراپا نور ہوتا ہے
ذرا سے بیج سے پیدا ریاض طور ہوتا ہے
محبت کے متعلق سرکارِ دو عالم ﷺ کا ارشاد گرامی ملاحظہ ہو:

حُبُّكَ الشَّيْءُ يُغْمِي وَيُصِمُّ --- [مسند امام احمد]

”تمہیں کسی شے کی محبت اندھا بھی کر دیتی ہے اور بہرا بھی کر دیتی ہے“۔۔۔

مطلب یہ کہ محبت کی آنکھیں محبوب کے عیب دیکھنے سے اندھی ہو جاتی ہے اور اس کے کان
محبوب کی عیب جوئی سننے سے بہرے ہو جاتے ہیں یعنی محبت کی یہ نشانی ہے کہ محبت کو محبوب کا عیب
نہ تو نظر آتا ہے اور نہ ہی وہ کسی سے محبوب پر تنقید سن سکتا ہے۔۔۔

محبت کی دوسری نشانی سرکارِ دو جہاں ﷺ نے یہ بیان فرمائی:

مَنْ أَحَبَّ شَيْئًا فَكَثُرَ ذِكْرُهُ --- [زر قانی علی المواہب، جلد ۹، صفحہ ۳۱۴]

”جس کو جس چیز سے محبت ہوتی ہے وہ اس کا ذکر اکثر کرتا ہے“۔۔۔

اب عقل یہ سوال کرتی ہے کہ محبت رسول ﷺ کیوں ضروری ہے؟۔۔۔ قرآن کا ارشاد ہے:

﴿قُلْ إِنْ كَانَ آبَاءُكُمْ وَأَبْنَاؤُكُمْ وَإِخْوَانُكُمْ وَأَزْوَاجُكُمْ وَعَشِيرَتُكُمْ وَأَمْوَالٌ اقْتَرَفْتُمُوهَا وَتِجَارَةٌ تَخْشَوْنَ كَسَادَهَا وَمَسْكِنٌ تَرْضَوْنَهَا أَحَبَّ إِلَيْكُمْ مِنَ اللَّهِ وَرَسُولِهِ وَجِهَادٍ فِي سَبِيلِهِ فَتَرَبَّصُوا
حَتَّى يَأْتِيَ اللَّهُ بِأَمْرٍ﴾ --- [سورۃ توبہ، ۲۴]

”(اے محبوب!) فرما دیجیے اگر تمہارے باپ، تمہاری اولاد، تمہارے بھائی،
تمہاری بیویاں، تمہارا کنبہ اور تمہاری کمائی کے مال اور وہ سودا جس کے نقصان کا تمہیں ڈر
ہے اور تمہارے پسندیدہ مکان (یہ چیزیں) تمہیں اللہ، اس کے رسول ﷺ اور جہاد کی
محبت سے زیادہ پیاری ہوں تو پھر راستہ دیکھو، یہاں تک کہ اللہ تم پر اپنا امر لائے“۔۔۔
قرآن کریم کی دوسری آیت میں ہے:

﴿أَطِيعُوا اللَّهَ وَأَطِيعُوا الرَّسُولَ﴾ --- [سورۃ محمد، ۳۳]

عربی میں ایک لفظ اتباع ہے اور ایک اطاعت ہے، اتباع کا معنی پیروی کرنا ہے جو لالچ میں
بھی ہو سکتی ہے، منافقانہ طور پر بھی ہو سکتی ہے اور خوف میں بھی ہو سکتی ہے لیکن اطاعت ”طوع“

ماہ نامہ ”نور الحبيب“ بصیرپور شریف ﴿101﴾ اپریل 2005ء

اللَّهُمَّ صَلِّ عَلَى سَيِّدِنَا وَمَوْلَانَا مُحَمَّدٍ وَعَلَى آلِ سَيِّدِنَا وَمَوْلَانَا مُحَمَّدٍ كَمَا تُحِبُّ وَتَرْضَى لَهُ
 سے ہے، جس کا متضاد ”کَرُهَا“ ہے، جس کا معنی ہے ”بادلِ نخواستہ“ اور پھر ”طَوْعًا“ کا معنی ہوا
 کسی سے محبت کرتے ہوئے اس کی پیروی کرنا۔۔۔ اس آیت کا پھر معنی یہ ہوا کہ اللہ اور اس کے
 رسول ﷺ سے محبت کرتے ہوئے ان کی بات مانو۔۔۔ قرآن کریم کی تیسری آیت ہے:

﴿مَا كَانَ لِأَهْلِ الْمَدِينَةِ وَمَنْ حَوْلَهُمْ مِنَ الْأَعْرَابِ أَنْ يَتَخَلَّفُوا عَنْ
 رَسُولِ اللَّهِ وَلَا يَرْغَبُوا بِأَنْفُسِهِمْ عَنْ نَفْسِهِ﴾۔۔۔ [سورۃ توبہ، ۱۲۰]

”مدینہ والوں اور ان کے گرد دیہات والوں کے لائق نہ تھا کہ رسول اللہ (ﷺ)

سے پیچھے بیٹھے رہیں اور نہ یہ کہ ان کی جان سے اپنی جان پیاری سمجھیں۔۔۔

اس آیت کریمہ سے واضح طور پر معلوم ہو رہا ہے کہ اپنی جان کو سرکارِ دو عالم ﷺ کی جان
 اطہر سے پیارا نہ سمجھنا چاہیے بلکہ آپ کی جان اپنی جان سے بھی عزیز تر ہونی چاہیے۔۔۔ حضرت
 سیدنا انس بن مالک انصاری ؓ فرماتے ہیں کہ حضور اکرم ﷺ نے ارشاد فرمایا:

لَا يُؤْمِنُ أَحَدُكُمْ حَتَّىٰ أَكُونَ أَحَبَّ إِلَيْهِ مِنْ مَالِهِ وَوَلَدِهِ وَنَفْسِهِ وَ
 النَّاسِ أَجْمَعِينَ۔۔۔ [صحیح بخاری، صفحہ ۷]

”تم میں سے کوئی شخص مومن نہ ہوگا جب تک میں اس کے نزدیک اس کے مال،

اولاد، جان اور تمام لوگوں سے زیادہ محبوب نہ ہو جاؤں۔۔۔

حضور اکرم ﷺ نے سیدنا فاروق اعظم ؓ سے پوچھا، تمہیں مجھ سے کتنی محبت ہے؟۔۔۔

انہوں نے نہایت غور و فکر کے بعد عرض کیا:

لَأَنْتَ يَا رَسُولَ اللَّهِ أَحَبُّ إِلَيَّ مِنْ كُلِّ شَيْءٍ إِلَّا نَفْسِي۔۔۔

”یا رسول اللہ! آپ مجھے اپنی جان کے علاوہ ہر چیز سے زیادہ محبوب ہیں۔۔۔

اس پر حضور اکرم ﷺ نے فرمایا:

لَا وَالَّذِي نَفْسِي بِيَدِهِ حَتَّىٰ أَكُونَ أَحَبَّ إِلَيْكَ مِنْ نَفْسِكَ۔۔۔

”ہرگز نہیں، مجھے اس ذات کی قسم جس کے قبضہ میں میری جان ہے جب تک میں

تمہیں تمہاری جان سے بھی محبوب نہ ہو جاؤں (تم ایمان میں کامل نہ ہو سکو گے)۔۔۔

حضرت سیدنا عمر ؓ نے عرض کیا، یا رسول اللہ!

وَاللَّهِ لَأَنْتَ أَحَبُّ إِلَيَّ مِنْ نَفْسِي۔۔۔

”اب تو آپ مجھے اپنی جان سے بھی زیادہ عزیز ہیں۔۔۔

نبی اکرم ﷺ نے فرمایا:

اَللّٰهُمَّ صَلِّ وَسَلِّمْ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ بِعَدَدِ كُلِّ مَعْلُوْمٍ لَّكَ
اَلَا اَنْ يَّا عَمْرُو.....

[صحیح بخاری، کتابہ الایمان و النذور، باب کیف کانت یمین النبی ﷺ]

”اے عمر! اب تیرا ایمان کامل ہو گیا۔“

قارئین کرام! انسان کو سب سے زیادہ محبت اپنی ذات سے ہوتی ہے مگر اس حدیث پاک نے یہ واضح کر دیا کہ اگر کوئی شخص کامل ایمان چاہے تو سرکارِ دو جہاں ﷺ سے اپنی ذات سے بھی بڑھ کر محبت کرے۔۔۔

شریعتِ مصطفیٰ ﷺ کا اصول ہے کہ جو شخص جس سے محبت کرے گا، اس کو اس کی رفاقت نصیب ہوگی۔۔۔ حضرت انس بن مالک رضی اللہ عنہ سے مروی ہے کہ ایک شخص نے نبی اکرم ﷺ سے پوچھا، یا رسول اللہ! قیامت کب آئے گی؟۔۔۔ آپ ﷺ نے فرمایا:

مَا أَعَدَدْتُ لَهَا۔۔۔

”تو نے قیامت کے لیے کیا تیاری کی ہے؟“۔۔۔

اس شخص نے عرض کی:

مَا أَعَدَدْتُ لَهَا مِنْ كَثِيرٍ صَلَاةٍ وَلَا صَوْمٍ وَلَا صَدَقَةٍ وَلَكِنْ أَحَبُّ
اللَّهِ وَرَسُولَهُ۔۔۔

”میں نے روزِ قیامت کے لیے زیادہ نمازوں، روزوں، صدقات کے ساتھ تیاری نہیں کی لیکن اللہ اور اس کے رسول (ﷺ و ﷺ) سے محبت کرتا ہوں۔“۔۔۔ آپ ﷺ نے فرمایا:

أَنْتَ مَعَ مَنْ أَحَبَّتِ۔۔۔ [صحیح بخاری، کتاب الادب، باب علامة الحب فی اللہ / کتاب الاحکام، باب القضاء و الفتيا فی الطريق]
”تو اپنے محبوب کے ساتھ ہوگا۔“۔۔۔

اس مبارک اصول پر صحابہ رضی اللہ عنہم جس قدر خوش ہوئے اس کا بیان حضرت انس رضی اللہ عنہ ان الفاظ میں کرتے ہیں:

فَمَا فَرِحْنَا بِشَيْءٍ فَرِحْنَا بِقَوْلِ النَّبِيِّ ﷺ أَنْتَ مَعَ مَنْ أَحَبَّتِ۔۔۔
”آج تک ہم کبھی اتنے خوش نہیں ہوئے جتنے آپ ﷺ کا یہ فرمان سن کر ہوئے کہ محبت، محبوب کے ساتھ ہوگا۔“۔۔۔

حضرت مولا علی کرم اللہ وجہہ الکریم سے مروی ہے کہ نبی اکرم ﷺ نے فرمایا:

إِمَّا هُنَا نَامَهُ "نور الحبيب" بصيرپور شريف (103) اپریل 2005ء

اَللّٰهُمَّ صَلِّ عَلٰى سَيِّدِنَا وَ مَوْلَانَا مُحَمَّدٍ وَّ عَلٰى آلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰى لَهُ
 اَذْبُوْا اَوْلَادَكُمْ عَلٰى ثَلَاثِ خِصَالٍ حُبِّ نَبِيِّكُمْ وَ حُبِّ اَهْلِ بَيْتِهِ وَ
 قِرَاءَةِ الْقُرْآنِ ---

”اپنی اولاد کو تین چیزیں سکھاؤ، اپنے پیارے آقا ﷺ کی محبت، اہل بیت کی
 محبت اور قرآن کا پڑھنا“ ---

حضرت بہل بن عبد اللہ ؓ فرماتے ہیں کہ حضور اکرم ﷺ نے فرمایا:
 لَا يُؤْمِنُ أَحَدُكُمْ حَتَّىٰ أَكُوْنَ أَحَبَّ إِلَيْهِ مِنْ نَفْسِهِ ---

[زرقاتی علی المواہب، جلد ۶، صفحہ ۳۱۳/شرح شفا القاری، جلد ۲، صفحہ ۳۵]

”تم میں سے کوئی شخص مومن نہیں ہو سکتا جب تک میں اس کی جان سے زیادہ

اس کو محبوب نہ ہو جاؤں“ ---

عقل انسانی یہ سوال کرتی ہے کہ محبت ہوتی کیوں ہے؟ --- تو اہل دل یہ کہتے ہیں کہ
 یا تو کوئی شخص جو صاحب علم و کمال ہو تو انسان اس سے محبت کرنے پر مجبور ہو جاتا ہے، یا کوئی
 شخص صاحب حسن و جمال ہو تو دوسرا شخص اس سے محبت کرنے پر مجبور ہو جاتا ہے، یا کوئی
 شخص صاحب مال و منال ہو تو پھر دوسرا شخص اس سے محبت کرنے لگتا ہے۔۔۔ اللہ رب
 العزت نے فخر موجودات جناب احمد مجتبیٰ ﷺ کو صاحب علم و کمال بھی بنایا، صاحب مال و
 منال بھی بنایا اور صاحب حسن و جمال بھی بنایا۔۔۔ تاکہ اگر کوئی علم و کمال کو پسند کرنے والا
 ہو تو وہ بھی محبوب خدا ﷺ سے محبت کرنے پر مجبور ہو جائے یا اگر کوئی حسن و جمال کا طلب
 گار ہو تو وہ بھی محبوب خدا ﷺ کو اپنا محبوب بنانے پر مجبور ہو جائے یا اگر کوئی مال و منال کو
 چاہنے والا ہو تو وہ بھی اپنی جبین نیاز آپ ﷺ کے در پر جھکانے پر مجبور ہو جائے۔۔۔ علم و
 کمال کے متعلق قرآن و حدیث کی روشنی میں عرض کرتا ہوں:

دنیا میں بڑے بڑے عالم موجود ہیں، ایک سے بڑھ کر ایک عالم موجود ہے، قرآن کہتا ہے:

﴿فَوْقَ كُلِّ ذِي عِلْمٍ عَلِيمٌ﴾ --- [سورۃ یوسف، ۷۶]

”ہر علم والے سے بڑھ کر علم والا موجود ہے“ ---

اس لیے کوئی شخص سب سے زیادہ عالم ہونے کا دعویٰ نہیں کر سکتا۔۔۔ اس کائنات پست و

بالا میں علم کے کمال کا یہ سفر جس سینہ پر جا کر ختم ہو جاتا ہے، وہ سینہ مصطفیٰ ﷺ ہے۔۔۔ سینہ

مصطفیٰ ﷺ فقط سینہ نہیں بلکہ علم کا گنجینہ بھی ہے۔۔۔ علم مصطفیٰ ﷺ کے متعلق قرآن کہتا ہے:

﴿عَلَّمَكَ مَا لَمْ تَكُنْ تَعْلَمُ وَ كَانَ فَضْلُ اللَّهِ عَلَيْكَ

ماہ نامہ ”نور الحبيب“ بصیرپور شریف ﴿104﴾ اپریل 2005ء

اَللّٰهُمَّ صَلِّ وَسَلِّمْ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ بِعَدَدِ كُلِّ مَعْلُوْمٍ لَّكَ

عَظِيْمًا ﴿— [سورة نساء، ۱۱۳]

”(اے محبوب!) آپ جو کچھ نہیں جانتے تھے ہم نے آپ کو بتا دیا اور اللہ تعالیٰ کا آپ پر فضل عظیم ہے۔“

اس آیت کے ماتحت عظیم مفسر ”ابن جریر“ لکھتے ہیں:

عَلَّمَكَ مَا لَمْ تَكُنْ تَعْلَمُ، مِنْ خَبَرِ الْأَوَّلِينَ وَالْآخِرِينَ وَمَا كَانَ وَ مَا هُوَ كَائِنٌ۔۔۔

”(اے محبوب!) اولین کی خبروں، آخرین کی خبروں اور جو کچھ ہو گیا اس سے اور جو کچھ ہونے والا ہے اس سے، آپ جو کچھ بھی نہیں جانتے تھے، ہم نے آپ کو بتا دیا۔“

درس نظامی میں شامل تفسیر جلالین میں اسی آیت کے ماتحت موجود ہے:

وَعَلَّمَكَ مَا لَمْ تَكُنْ تَعْلَمُ، مِنَ الْأَحْكَامِ وَالْغَيْبِ۔۔۔

”(اے محبوب!) احکام اور غیب کی باتوں سے آپ جو کچھ نہ جانتے تھے، ہم نے آپ کو بتا دیا۔“

صحیح بخاری میں حدیث ہے:

عَنْ عُمَرَ قَالَ قَامَ فِينَا رَسُولُ اللَّهِ ﷺ قَائِمًا فَأَخْبَرَنَا عَنْ بَدْءِ الْخَلْقِ حَتَّى دَخَلَ أَهْلُ الْجَنَّةِ مَنَازِلَهُمْ وَأَهْلُ النَّارِ مَنَازِلَهُمْ۔۔۔

”حضرت عمر رضی اللہ عنہ سے روایت ہے کہ حضور اکرم ﷺ کھڑے ہوئے، پس آپ ﷺ نے ابتدائے آفرینش سے لے کر جنتیوں کے جنت اور دوزخیوں کے دوزخ میں داخل ہونے تک سب کی خبریں ہمیں دے دیں۔“

اتنے عظیم علم کے باوجود حضور اکرم ﷺ کے علم کی اللہ تعالیٰ کے علم کے ساتھ وہ نسبت بھی نہیں ہو سکتی جو سمندر کے ساتھ ایک قطرے کو ہوتی ہے۔۔۔ کیوں کہ اللہ تعالیٰ کا علم قدیم ہے، غیر متناہی ہے، غیر ممکن الفناء ہے اور حضور اکرم ﷺ کا علم حادث، عطائی، متناہی اور ممکن الفناء ہے۔۔۔

اللہ تعالیٰ نے حضور اکرم ﷺ کو حسن و جمال کے لحاظ سے بھی کامل بنایا۔۔۔ اللہ رب العزت نے ارشاد فرمایا:

﴿وَالضُّحٰی﴾۔۔۔

مفسرین کہتے ہیں کہ یہ درحقیقت چہرہ مصطفیٰ ﷺ کی قسم ہے۔۔۔

ماہ نامہ ”نور الحبيب“ بصیرپور شریف ﴿105﴾ اپریل 2005ء

اللَّهُمَّ صَلِّ عَلَى سَيِّدِنَا وَمَوْلَانَا مُحَمَّدٍ وَعَلَى آلِ سَيِّدِنَا وَمَوْلَانَا مُحَمَّدٍ كَمَا تُحِبُّ وَتَرْضَى لَهُ
﴿وَاللَّيْلُ﴾ ---

یہ درحقیقت زلف مصطفیٰ ﷺ کی قسم اللہ تعالیٰ نے یاد فرمائی ہے اور قرآن میں کہیں فرمایا:

﴿سِرَاجًا مُنِيرًا﴾ --- [سورة الاحزاب، ۴۶]

”میرا محبوب چمکتا ہوا سورج ہے“ ---

اور کہیں فرمایا:

﴿قَدْ جَاءَكُمْ مِنَ اللَّهِ نُورٌ وَكِتَابٌ مُبِينٌ﴾ --- [سورة المائدہ، ۱۵]

”لوگو! تمہاری طرف نور (محمد ﷺ) اور روشن کتاب آگئی“ ---

حضرت جابر سرہ ﷺ فرماتے ہیں:

چودھویں کی رات تھی، چاند پوری آب و تاب سے روشنی بکھیر رہا تھا اور ادھر
محبوب خدا ﷺ یمنی سرخ ڈوروں والی چادر اوڑھ کے بیٹھے تھے:

رَأَيْتُ إِلَيْهِ وَ إِلَى الْقَمَرِ فَهُوَ أَحْسَنُ عِنْدِي مِنَ الْقَمَرِ ---

”میں نے چہرہ مصطفیٰ ﷺ کو بھی دیکھا اور چاند کو بھی دیکھا لیکن حضور

اکرم ﷺ چاند سے کہیں زیادہ حسین تھے“ ---

امام احمد رضا فاضل بریلوی علیہ الرحمہ نے کیا خوب کہا ہے:

چہرے پہ ہے قرباں شمس و قمر

زلفوں پہ تصدق شام و سحر

رخساروں پہ ٹھہرے کس کی نظر

تیرے منہ کی جلا کا کیا کہنا

زرقانی اور مواہب اللدنیہ میں روایت موجود ہے:

لَمْ يَظْهَرْ لَنَا تَمَامُ حُسْنِهِ لِأَنَّهُ لَوْ ظَهَرَ تَمَامُ حُسْنِهِ لَمَا طَاقَتْ

أَعْيُنُنَا رُؤْيَاهُ ---

”حضور اکرم ﷺ کا تمام حسن ظاہر نہ ہوا، اگر آپ ﷺ کا تمام حسن ظاہر ہو

جاتا تو ہماری آنکھیں دیکھنے کی تاب نہ لاسکتیں“ ---

مولوی اشرف علی تھانوی اپنی کتاب ”نشر الطیب“ میں لکھتے ہیں:

لَمْ يَظْهَرْ جَمَالُهُ كَمَا هُوَ ---

”جس طرح آپ ﷺ کا حسن تھا، اس طرح ظاہر نہ ہوا“ ---

ماہ نامہ ”نور الحیب“ بصیر پور شریف (106) اپریل 2005ء

اَللّٰهُمَّ صَلِّ وَسَلِّمْ عَلٰی سَيِّدِنَا وَمَوْلَانَا مُحَمَّدٍ وَعَلٰی آلِ سَيِّدِنَا وَمَوْلَانَا مُحَمَّدٍ بِعَدَدِ كُلِّ مَعْلُوْمٍ لَّكَ
اور مولوی محمد قاسم نانوتوی بانی دارالعلوم دیوبند ”قصائد قاسمی“ میں لکھتے ہیں:

رہا جمال پہ تیرے حجاب بشریت
کوئی تجھ کو کیا سمجھے بجز ستار

”یا رسول اللہ! آپ کے حسن پر بشریت کا پردہ ہے اور اللہ تعالیٰ کے بغیر
آپ ﷺ کو کوئی سمجھ ہی نہیں سکتا۔۔۔“

اللہ رب العزت نے مال و منال کے لحاظ سے بھی اپنے محبوب ﷺ کو تمام مخلوق میں یکتا
بنایا۔۔۔ ارشاد ربانی ہے:

﴿وَأَمَّا السَّائِلَ فَلَا تَنْهَرْ﴾۔۔۔ [سورة الضحیٰ، ۱۰]

”(اے محبوب!) کسی بھی سائل کو مت جھڑکو۔۔۔“

سائل پر الف لام یا تو جنس کا ہو گا یا استغراق کا ہو گا، اگر سائل پر الف لام جنس کا ہو تو معنی ہو گا
کہ سائل جو بھی سوال کرے اسے عطا کر دو اور مت جھڑکو۔۔۔ اگر الف لام استغراق کا ہو تو معنی ہو
گا کہ اگر سارے سائل اکٹھے ہو کر آجائیں تو پھر بھی مت جھڑکو، کیوں کہ:

﴿إِنَّا أَعْطَيْنَكَ الْكَوْثَرَ﴾۔۔۔

”(اے محبوب!) ہم نے تمہیں خیر کثیر عطا کر دیا۔۔۔“

اور مشکوٰۃ میں حدیث موجود ہے کہ حضور اکرم ﷺ نے حضرت ربیعہ رضی اللہ عنہ سے فرمایا:

يَا رَبِيعَةُ سَلْ۔۔۔

”اے ربیعہ! مانگو۔۔۔“

انہوں نے عرض کیا:

أَسْأَلُكَ مُرَافَقَتَكَ فِي الْجَنَّةِ يَا رَسُولَ اللَّهِ۔۔۔

”یا رسول اللہ! میں جنت میں آپ ﷺ کی معیت مانگتا ہوں۔۔۔“

اس حدیث کے ماتحت مسلم فریقین شخصیت حضرت شاہ عبدالحق محدث دہلوی رحمہ اللہ تعالیٰ

فرماتے ہیں:

”سل فرمودند و نفرمود فلاں چیز سل، ازیں معلوم می شود ہمہ چیز در دست ہمت

اوست ہر کسے کہ خواہند ہر قدر کہ خواہند باذن خداوندی می دہند۔۔۔“

”حضور اکرم ﷺ نے ”سَلْ“ فرمایا اور یہ نہ فرمایا کہ فلاں چیز مانگو، اس سے

معلوم ہوتا ہے کہ تمام اشیاء ان کے دست ہمت میں ہیں، جسے چاہیں، جس قدر

ماہ نامہ ”نور الحبيب“ بصیرپور شریف (107) اپریل 2005ء

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَهُ
چاہیں، اللہ تعالیٰ کے اذن سے عطا کر سکتے ہیں۔۔۔۔۔

ترمذی، نسائی، ابن ماجہ، مواہب اللدنیہ، زرقانی، طبرانی اور نثر الطیب میں یہ روایت بھی
موجود ہے کہ ایک اندھے صحابیؓ حضور اکرم ﷺ کی خدمت میں حاضر ہوئے اور عرض
کی، اللہ تعالیٰ سے دعا کریں کہ اللہ تعالیٰ مجھے بینائی عطا کرے۔۔۔ آپ ﷺ نے فرمایا، دو
رکعت نماز نفل پڑھ کر یہ دعا مانگو:

اَللّٰهُمَّ اِنِّیْ اَسْئَلُكَ وَ اَتُوْجِّهُ اِلَیْكَ بِمُحَمَّدٍ نَبِیِّ الرَّحْمَةِ یَا مُحَمَّدُ اِنِّیْ
قَدْ تَوَجَّهْتُ بِكَ اِلٰی رَبِّیْ فِیْ حَاجَتِیْ هٰذِهِ لِتَقْضٰی اَللّٰهُمَّ فَشَفِّعْهُ لِیْ۔۔۔

اس دعا کے مانگنے کی دیر تھی کہ اللہ تعالیٰ نے ان کو بینائی عطا فرمادی۔۔۔۔۔ سلف صالحین ہر دور
میں حضور اکرم ﷺ کی اپنی بتائی ہوئی اپنے وسیلہ سے یہ دعا مانگتے رہے ہیں، یہ دعا آج بھی ہر
جائز مقصد کے لیے مجرب ہے۔۔۔

جب اللہ تعالیٰ نے آپ ﷺ کو علم و کمال، حسن و جمال اور مال و منال میں کامل بنا دیا تو
کائنات کی ہر شے آپ ﷺ سے محبت کرنے لگی، حتیٰ کہ کھجور کا خشک تنا آپ ﷺ کے ہجر میں
رونے لگا اور آپ ﷺ نے یہ بھی ارشاد فرمایا:
اُحَدِّثْ جَبَلٌ یُّحِبُّنَا وَ نُحِبُّہُ۔۔۔

”اُحد ایک پہاڑ ہے، جو ہم سے محبت کرتا ہے اور ہم اس سے محبت کرتے ہیں۔۔۔“

عشق مصطفیٰ ﷺ کے ثمرات

عذاب الہی سے نجات کا ذریعہ

اللہ رب العزت نے قرآن کریم میں ارشاد فرمایا:

﴿قُلْ اِنْ كَانَ آبَاؤُكُمْ وَ اَبْنَاؤُكُمْ وَ اِخْوَانُكُمْ وَ اَزْوَاجُكُمْ وَ
عَشِیْرَتُكُمْ وَ اَمْوَالٌ ۙ اقْتَرَفْتُمُوهَا وَ تِجَارَةٌ تَخْشَوْنَ كَسَادَهَا وَ مَسٰكِنُ
تَرْضَوْنَهَا اَحَبُّ اِلَیْكُمْ مِنَ اللّٰهِ وَ رَسُوْلِهِ وَ جِهَادٍ فِیْ سَبِیْلِہِ فَتَرْبُّصُوْا
حَتّٰی یَاْتِیَ اللّٰهُ بِاَمْرِہٖ﴾۔۔۔ [سورۃ توبہ، ۲۴]

”اگر تمہارے باپ، تمہاری اولاد، تمہارے بھائی، تمہاری بیویاں، تمہارا کنبہ،
تمہاری کمائی کے مال اور وہ سودا جس کے نقصان کا تمہیں ڈر ہے اور تمہارے پسندیدہ
مکان (یہ چیزیں) تمہیں اللہ، اس کے رسول ﷺ اور جہاد کی محبت سے زیادہ پیاری

ماہ نامہ ”نور الحیب“ بصیرپور شریف ﴿108﴾ اپریل 2005ء

اَللّٰهُمَّ صَلِّ وَسَلِّمْ عَلٰی سَيِّدِنَا مُحَمَّدٍ وَعَلٰی آلِ سَيِّدِنَا مُحَمَّدٍ بِعَدَدِ كُلِّ مَعْلُوْمٍ لَّكَ

ہوں تو پھر راستہ دیکھو، یہاں تک کہ اللہ تم پر اپنا امر لائے۔۔۔

قارئین! یہاں امر سے مراد عذاب ہے، یعنی اگر ہم اللہ تعالیٰ کے عذاب اور اس کی ناراضگی سے بچنا چاہتے ہیں تو اپنے باپ، اولاد، بھائی، بیوی، کنبہ، مال، مکان، ہر ایک چیز کی محبت کو خدا و مصطفیٰ (ﷺ) کی محبت پر قربان کر دیں ورنہ عذاب الہی کا انتظار کریں۔۔۔

قبر میں نجات کا ذریعہ

مشکوٰۃ شریف کی حدیث ہے، قبر میں پہلا سوال ہوگا:

مَنْ رَبُّكَ --- "تیرا رب کون ہے؟" ---

اگر عقیدہ و عمل درست ہوا تو جواب دے گا:

رَبِّيَ اللّٰهُ --- "میرا رب اللہ ہے" ---

پھر دوسرا سوال ہوگا:

مَا دِيْنُكَ --- "تیرا دین کیا ہے؟" ---

اگر عقیدہ و عمل درست ہوا تو جواب دے گا:

دِيْنِي الْاِسْلَام --- "میرا دین اسلام ہے" ---

اگر دونوں سوالوں کا جواب صحیح بھی دے دے، پھر بھی اس کی نجات نہ ہوگی، جب تک تیسرے اور اہم سوال کا جواب نہ دے۔۔۔ تیسرا سوال صحیح بخاری، جلد ۱، صفحہ ۱۸۴/ترمذی، جلد ۱، صفحہ ۱۳۵ پر موجود ہے:

مَا كُنْتَ تَقُولُ فِيْ هَذَا الرَّجُلِ ---

"اس ہستی کے متعلق تو کیا کہتا ہے" ---

یعنی قبر والے کو سامنے محمد عربیؐ کا دیدار کرایا جائے گا اور فرشتہ سرکارِ دو عالم ﷺ کی طرف اشارہ کر کے کہے گا:

مَا كُنْتَ تَقُولُ فِيْ هَذَا الرَّجُلِ ---

اب عقل انسانی سوال کرتی ہے کہ جب ہم نے آقائے نامدار ﷺ کو دیکھا نہیں تو قبر میں پہچان کیسے ہوگی؟۔۔۔ تو علماء نے اس کا جواب دیا ہے کہ مومن کے دل میں کملی والے ﷺ کی محبت ہوتی ہے۔۔۔ پہچان اس محبت کی وجہ سے ہوگی، محبت خود پکارے گی یہ تیرے آقا ﷺ ہیں، اب نتیجہ کلام یہ نکلا کہ قبر میں نجات، پہچان مصطفیٰ ﷺ سے ہوگی اور آقا ﷺ کی پہچان محبت سے ہوگی، گویا محبت مصطفیٰ ﷺ ہی نجات کا ذریعہ ہوگی۔۔۔

ماہ نامہ "نور الحبيب" بصیرپور شریف (109) اپریل 2005ء

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَهُ

ایمان کی حلاوت

ثَلَاثٌ مَنْ كُنَّ فِيْهِ وَجَدَ حِلَاوَةَ الْإِيْمَانِ أَنْ يَكُوْنَ اللّٰهُ وَرَسُوْلُهُ أَحَبَّ إِلَيْهِ مِمَّا سِوَاهُمَا وَ أَنْ يُحِبَّ الْمَرْءَ لَا يُحِبُّهُ إِلَّا اللّٰهُ وَ أَنْ يَكُوْرَهُ أَنْ يَعُوْدَ فِي الْكُفْرِ كَمَا يَكُوْرَهُ أَنْ يُقْدَفَ فِي النَّارِ --- [صحیح بخاری، صفحہ ۷]

”جس میں تین خصلتیں ہوں وہ ایمان کی حلاوت پالے گا، ایک یہ کہ اللہ اور اس کا رسول ﷺ اس کو تمام ماسوا سے زیادہ پیارے ہوں، دوسری یہ کہ وہ کسی آدمی سے صرف اللہ کے لیے محبت کرے اور تیسری یہ کہ وہ کفر میں لوٹ جانا اس قدر برا سمجھے جیسے آگ میں پھینکے جانے کو برا سمجھتا ہے“ ---

قارئین کرام! اس حدیث پاک سے یہ بات واضح ہو گئی کہ جب تک ایک مسلمان کہلانے والے کے دل میں اللہ اور اس کے رسول ﷺ کی محبت ہر چیز کی محبت سے زیادہ نہ ہو، وہ ایمان کی حلاوت پا ہی نہیں سکتا ---

قیامت میں رفاقت مصطفیٰ ﷺ کا ذریعہ

حضرت عبداللہ بن زید انصاری رضی اللہ عنہ حضور اکرم ﷺ کی خدمت میں حاضر ہو کے عرض کرتے ہیں:

وَاللّٰهِ لَأَنْتَ أَحَبُّ إِلَيَّ مِنْ نَفْسِيْ وَ مَالِيْ وَ وَلَدِيْ وَ أَهْلِيْ لَوْ لَا أَنِّيْ آتَيْكَ لَرَأَيْتُ أَنْ أَمُوْتُ --- [مواہب اللدنیہ]

”اللہ کی قسم! آپ ﷺ مجھے میری جان، مال، اولاد اور گھر والوں سے زیادہ محبوب ہیں، اگر میں آپ ﷺ کے پاس نہ آؤں تو آپ ﷺ دیکھیں گے کہ میں مرجاؤں گا“ ---

یہ کہہ کر وہ زار و قطار رونے لگے، حضور اکرم ﷺ نے رونے کا سبب پوچھا تو انہوں نے عرض کیا، مجھے ایک غم ہے کہ یہاں جب بھی آپ ﷺ کے دیدار کی خواہش ہوتی ہے، آپ کی زیارت کر لیتا ہوں، قیامت میں آپ کی زیارت کیسے ہوگی؟ --- حضور اکرم ﷺ ابھی خاموش ہیں کہ سیدنا جبریل امین علیہ السلام آگئے اور وحی سنائی:

﴿مَنْ يُطِيعِ اللّٰهَ وَ رَسُوْلَهُ فَأُوْلٰئِكَ مَعَ الدِّیْنِ اَنْعَمَ اللّٰهُ عَلَیْهِمْ مِّنَ النَّبِیِّیْنَ وَ الصِّدِّیْقِیْنَ وَ الشُّهَدَاءِ وَ الصّٰلِحِیْنَ﴾ --- [سورۃ النساء، ۶۹]

”جو اللہ تعالیٰ اور اس کے رسول ﷺ کی اطاعت کرتے ہیں، قیامت والے

ماہ نامہ ”نور الحیب“ بصیرپور شریف ﴿110﴾ اپریل 2005ء

اَللّٰهُمَّ صَلِّ وَسَلِّمْ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ بِعَدَدِ كُلِّ مَعْلُوْمٍ لَّكَ
 دن وہ ان لوگوں کے ساتھ ہوں گے جن پر اللہ نے انعام کیا یعنی انبیاء، صدیقین،
 شہداء اور صالحین۔۔۔۔۔

دوسری حدیث شریف صحیح بخاری شریف میں ہے، جو پہلے گزر چکی ہے کہ ایک صحابی رضی اللہ عنہ نے
 حضور اکرم صلی اللہ علیہ وسلم سے سوال کیا:
 ”قیامت کب آئے گی؟“۔۔۔۔۔

آپ صلی اللہ علیہ وسلم نے فرمایا:
 ”تو نے قیامت کے لیے کیا تیاری کی ہے؟“۔۔۔۔۔
 اس نے عرض کیا:

”میں نے قیامت کے لیے زیادہ نمازوں، روزوں اور صدقات کے ذریعے تیاری
 نہیں کی، بس اتنی بات ہے کہ میں اللہ اور اس کے رسول صلی اللہ علیہ وسلم سے محبت کرتا ہوں“۔۔۔۔۔
 تو اس کے جواب میں حضور اکرم صلی اللہ علیہ وسلم نے فرمایا:
 اَنْتَ مَعَ مَنْ اُحِبَّتَ۔۔۔۔۔

”تو اپنے محبوب کے ساتھ ہوگا“۔۔۔۔۔
 اس حدیث سے بھی یہ بات واضح ہوتی ہے کہ جو شخص حضور اکرم صلی اللہ علیہ وسلم سے محبت کرتا ہے وہ
 روز قیامت آپ صلی اللہ علیہ وسلم کے ساتھ ہوگا۔۔۔۔۔

حصول جنت کا ذریعہ

رَوٰی اَنَّ اَمْرَاةً مُّسْرِفَةً عَلٰی نَفْسِهَا رُبِّتْ بَعْدَ مَوْتِهَا، فَقِيْلَ لَهَا مَا
 فَعَلَ اللّٰهُ بِكِ؟ قَالَتْ غَفَرْلِيْ، قِيْلَ بِمَا ذَا؟ قَالَ بِمَحَبَّتِيْ لِنَبِيِّ صَلَّی اللّٰهُ
 تَعَالٰی عَلَیْہِ وَسَلَّم وَ نُودِیْتُ اَنْ مِّنْ اَشْتَهٰی النُّظَرِ اِلٰی حَبِيْبِنَا نَسْتَحْيٰی اَنْ
 نَّذِلَّہُ بِعَتَابِنَا.....۔۔۔۔۔ [المواہب اللدنیہ]

”روایت کیا گیا ہے کہ ایک گنہگار عورت کو موت کے بعد خواب میں دیکھا گیا،
 اس سے پوچھا گیا کہ اللہ تعالیٰ صلی اللہ علیہ وسلم نے تیرے ساتھ کیا معاملہ کیا؟۔۔۔۔۔ اس نے کہا،
 مجھے بخش دیا گیا، کہا گیا، کس وجہ سے؟۔۔۔۔۔ اس نے کہا سرکارِ دو عالم صلی اللہ علیہ وسلم کی محبت
 کی وجہ سے اور ندادی گئی کہ جو شخص خواہش رکھتا ہے کہ ہمارے محبوب صلی اللہ علیہ وسلم کو دیکھے
 (محبت رکھتا ہے) ہمیں شرم آتی ہے کہ اسے عذاب دے کر ذلیل کریں“۔۔۔۔۔



اَللّٰهُمَّ صَلِّ وَسَلِّمْ عَلٰی سَيِّدِنَا وَ مَوْلَانَا مُحَمَّدٍ وَعَلٰی آلِ سَيِّدِنَا وَ مَوْلَانَا مُحَمَّدٍ بِعَدَدِ كُلِّ مَعْلُوْمٍ لَّكَ

وہ محبوبِ خدا ہیں، وجہِ تخلیقِ دو عالم ہیں

رواں ہے کاروانِ رنگ و بو، سرکار کے دم سے
دو عالم کی رگوں میں ہے لہو، سرکار کے دم سے
کریں ہم کیوں نہ اپنی آبرو سرکار پر قرباں
کہ قائم ہے ہماری آبرو، سرکار کے دم سے
وہ محبوبِ خدا ہیں، وجہِ تخلیقِ دو عالم ہیں
ہوئے آباد سارے کاخ و کو، سرکار کے دم سے
انہی کے نور سے یہ محفلِ ہستی ہوئی روشن
جہاں ہے جہاں میں چار سو، سرکار کے دم سے
لگن بخشی ہمیں سرکار نے ابطالِ باطل کی
شعار اپنا ہے حق کی جستجو سرکار کے دم سے
رسولِ پاک کی نعتیں نہ کیوں محمود ہم گائیں
ملا ہے ہم کو ذوقِ گفتگو، سرکار کے دم سے

ﷺ

راجا رشید محمّد



ماہ نامہ "نور الحبيب" بصیرپور شریف (112) اپریل 2005ء